

1926—1991 ЕЛЛАРДА АЗАТ ХАТЫН

2021 ГЫЙНВАР № 1

СӨЕМЫЛКЭ

ISSN 0869-1398

бала авырый
СЭБЭПНЕ...
үзеңнән эзлә

**ЖЭВИТ
ШАКИРОВ**
һәм үги әни
ачыктан-ачык
сөйләшәбез

яшел карабодай итие
ПЕШЕРЕП
карыйбызмы

Резеда
САФИУЛЛИНА:

*«Булдырам
дип яшәргә
кирәк!»*



Мин әни булдым, әни! Мин әни булдым, әни! Мин әни булдым, әни!

Шушы сүзне әйткән мизгелдә барысы да үзгәрә! Аралар тагын да яқыная, жылына, күңелләр бер-берсен сүзсез дә аңлай... Бер үк кичерешләр аша узганнарның яқынлығы башка аның. Сүзләр, хәрәкәтләр, теләкләр бөтенләй үзгә төсмер ала. «Менә әни ни өчен ул вакытта шулай дигән, шулай эшләгән (яки эшләмәгән) икән», – дип уйлайсың... Барысы да мәңгелекнең үзе кебек гап-гади, чөнки син – Әни! Ә Әниләр инде бер телдә сөйләшә...
Өр-яңа проект башлайбыз. «Мин әни булдым, әни!» дип атала ул. Бер фоторәсемдә өч буын – әниегез, сез һәм кызыгыз (улыгыз): буыннар чылбыры шулай тезелә!
Жылылык, яктылык, нур бөркеп торган мондый фотосурәтләр сездә дә бардыр – кушылыгыз!

Илсәяр ИКСАНОВА

МИН ӘНИ БУЛДЫМ, ӘНИ!...

Син мине уйлаганымнан
Күбрәк сөйгән икән.
Син дә аңламыйсың дисәм,
Син мине хәтта үземнән
Күбрәк белгән икән.

Көзләрем ник сары дисәм,
Синең сагыштан икән.
Жанга ник ут капты дисәм,
Хисләр табышкан икән.

Мин дә бүген синең кебек
Гамьнәргә тулдым, әни.
Мин сине яңа аңладым –
Мин әни булдым, әни!...

■ Әни белән икәү гаилә ядкаре булдырдык. Безнең эскизлар буенча зәркәнче туганыбыз алка һәм йөзек эшләде. Аларны хәзер әнием тагып йөри. Аннан, гаиләбез мирасы буларак, алар миңа күчәчәк. Чәчләрем чаларгач, мин алараны кызым Хәяткә тапшырырмын. Ул исә – үз кызына...

Аида Яруллина, Казан.
Фото: А. Антонова.



Сөй гомерне, сөй халыкны, сөй халыкның дөньясын!



© «Сөембикә» 2021

Ежемесячное литературно-художественное и культурно-просветительское электронное периодическое издание на татарском, русском языках для женщин и семьи.

Территория распространения: Российская Федерация, зарубежные страны

Элемтә, мәгълүмати технологияләр һәм массакүләм коммуникацияләр өлкәсендәге күзәтчеклек буенча Федераль хезмәтендә (Роскомнадзор) 2015 елның 18 маенда «Сюумбике» дип теркәлгән. Теркәү таныклыгы Эл № ФС 77-61814

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчermәләре белән бергә жиберелгәндә генә кабул ителә.

Кулъязмаларга бәя бирелми, алар кире кайтарылмый.



Фото: Анна Арахамия

1'2021

Баш мөхәррир
Л. Н. Маликова

Тышлыкта:
Резеда Сафиуллина
Фото: Анна Арахамия

Учредитель:
Акционерное общество
«Татмедиа»



Редколлегия:
Зилә Вәлиева, Нурия Вәлиева, Искәндәр Гыйләжев, Нәбирә Гыймәтдинова, Айрат Зарипов, Эльмира Зарипова, Кадрия Идрисова, Сәрия Сабурская, Нурия Һашимова, Гөлназ Шәйхи, Рафаэль Шәвәлиев, Равилә Шәйдуллина, Лотфулла Шәфигуллин.

Редакциянең гомуми телефоны 222-09-77

Житәкче урынбасары 222-09-78

Баш мөхәррир урынбасары 222-09-78

Гөлнур Хәсәншина

Жаваплы сәркатип

Лариса Маликова

Әдәби мөхәррир

Эльмира Закирова

Сайт мөхәррирләре:

Сөмбел Гаффарова

Камилә Димөхәммәтова

Мөхәррирләр

Чулпан Галиәхмәтова

Сөмбел Гаффарова

Фәгыйлә Шакирова

Верстка

Резеда Галиуллина

Корректор

Фирдәвес Исмәгыйлева

Фотокорреспондент

Анна Арахамия

Гамәли хезмәткәр

Ильмира Сөләйманова

Олег Сердюк

ТР «Татмедиа» Матбугат һәм массакүләм коммуникацияләр республика агентлыгы ярдәме белән чыгарыла.

Басма Матбугат һәм массакүләм коммуникацияләр буенча федераль агентлык ярдәмендә нәшер ителә

Редакция адресы: 420066, Казан, Декабристлар урамы, 2 нче йорт.

www.syumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы:

Татарстанда **П2204** (ярты еллык),

П8299 (беръеллык)

Россиядә: **ПО279** (беръеллык)

Банк реквизитлары:

Филиал АО «ТАТМЕДИА»

«Редакция журнала «Сюумбикә»

Расч/счет 40702810600020010309

кор/сч 30101810000000000805

в ПАО «АК БАРС» БАНК г. Казань

ИНН 1655144950

БИК 049205805

КПП 165802002

Автор фикере редакция фикере белән туры килмәскә мөмкин.

Реклама текстлары аны бирүчеләр жаваплылыгында.

Редакциянең язмача рөхсәтеннән башка материалларны «Сөембикә»дән күчереп басу тыела.

Формат: 225x290 мм
Күләме 64 бит

Басарга кул куелды: 11.01.2021 ел.

Чыгу көне: 18.01.2021 ел.

Заказ **A-3534**

Тираж **9350**

16+



Баш мөхәррир сүзе



Кадерле укучим!

Кешене өмет яшәтә, диләр. Тагын... максат! Һәм ул максатка ирешү өчен ясаган адымнар... Аннан хыял! Салих бабабыз (иремнең дәү әтисе безнең белән яшәде) арабыздан 103 (!) яшенә бер ай тулмыйча китеп барды. Хәзер аның сөйләгәннәрен күңелемнән барлап, искә төшерәм дә, аның гомер буге үзалдына максат куеп яшәгәннен аңлыйм. Авылдан беравыз русча белмичә килеп, бөтен Казанга билгеле, дан тоткан киём кисүче булуга ирешкән. Сугыш юлын үткән. Бер карасаң, барыбызның да тормышы төрле максатларга ирешеп үтә. Ә безнең бабайны әле хыял белән өмет тә яшәткән икән. Күз алдына китерәсезме, тормыш тәмен югалтмыйча 90 яшенә житкәндә ул Казанның меңьеллыгын күреп, метрода бер әйләнеп кайту турында хыяллана башлады. Һәм бу максатка ирешү өчен ул барысын да эшләде: физик күнегүләр ясады, дөрес тукланды, кан басымы күтәрелсә, ятып тору урынына – саф һавага чыгып, үзе әйтмешли, «бер-ике әйләнеп» кайтты... Өмет катыш икенче хыялы – Универсиадаһны күрү... Аһысына да иреште ул вакытта инде йөзгә якынлашып килүче Салих бабабыз. Ә 2016 елда юбилее – 100 яше белән котларга килгән Казан мэры Илсур Метшинның: «Нәрсә бүләк итик? Нинди теләгегез бар?» – дигән соравына бабай: «2018 елда узачак Бөтендөһня Футбол чемпионатына билет кирәк», – дип җавап бирде. Тагын бер хыял! Максат һәм өмет!..

Ни өчен боларһны сөйлимме? Яңа кергән еһны да төрлечә фаразһыйлар. Тик без күңел төшенкелегенә бирелмичә, яшәү ямен югалтмыйча, өметне өзмичә көн саен максатка бер адым булса да алга атһыйк. Һәм хыялланыйк...

Безнең белән булганыгыз өчен рәхмәт!

Яратып,
Лариса МАЛИКОВА

»» Безнең тышлыкта

«Киләчәктәге
урыныңны
билгеләр өчен,
хәзерге урыныңны
аңларга кирәк.
Хәзергесен аңлар
өчен, каян
килгәнеңне белергә
кирәк!»

«Башкача
яши белмим...»
Эльмира Закирова

10



Заман һәм без



6

«Әни, эчмә!»
Чулпан Галиәхмәтова

14

Даруга үрелгәнче...
Раилә Хәялиева



18

Театр яшәтә,
яшәртә...
Гөлнур Хәсәншина



20

«Идеаль
артист
буласым
килми...»
Чулпан Галиәхмәтова

22

«Сезне күрер
өчен генә
кайттым...»
Рамила
Яруллина-Йылдырым


Татар дөньясы



26

Олы
иорт
килене
Лилия
Гәрәева

Яшәеш



44

Үги
әнкәйнең
жылы
йөрәге
Чулпан
Галиәхмәтова

30



«Мишәрләрем...»
Гөлнур Сафиуллина

48



Карел иле
Чулпан Әхмәтова

Хуҗабикә

«Өченче ияк»тән
котылып буламы?

57

58

Балалар бүлмәсе
Раилә Хәялиева

Мәдәни тормыш



36

Бүләк
Дилә Булгакова

60



Сырлы котлет
белән бәрәңге

«ӘНИ, ЭЧМӘ!»



Чулпан
ГАЛИӘХМӘТОВА

– 17 яшемдә төрмәгә эләктем... Үзем теләп... Өйдән кая булса да китеп олагыр өчен. Башкача болай яши алмаячагыбызны аңладым... Каршымда утырган Розалия (исеме үзгәртелде. – Ч. Г.) экрен генә кие кафвә эчә. Карашы билгесезлеккә төбәлгән. Уйлары – балачагында. Ул чакларны искә төшерү җиңел түгел аңа. Хәмергә үрелгәнче, хатын-кызлар балалары хакында уйласын иде, бәлки, минем тарих кайберәүләрне кыек юлга кереп китүдән саклап калыр дип, үз язмышын сөйләргә ризалык бирде. Хатын-кыз эчкечелегеннән дә яман һәм куркыныч күренеш юк. Әгәр дә әниң сәрхуш икән, бу инде – фаҗига... Гаилә таркала, балалар әниле килеш ятимлек ачысында яши башлый.

Исерек әниле балачак

Казакъстанда узган балачагын сагына Розалия. Бер генә сәгатькә булса да кайтып килер иде шул чакка... Алар дүрт бала. Чибәр әнисе. Балалары, гаиләсе өчен үлеп торган әтисе. Менә әтисе эштән кайтып керә. Алар тезелешеп әтиларен үбәргә чират торалар. Аннан бергәләп ашарга пешерәләр. Әниләре сменадан кайтып кергәнче, биш бүлмәле фатирның һәр почмагын жыештырып чыгалар. Әниләре кырыс: чисталык ярата. Өйдә һәрнәрсәнең үз урыны булырга тиеш. Берсеннән-берсе кечкенә балалар формаларын үзләре юып, үтүкләп кия. Әниләре шулай өйрәтте. Бик яхшы яши алар. Грециядән кайткан киёмнәр генә кияләр. Әниләренә

һәр күлмәгенә аерым туфлиләрә бар. Үзен карарга, дус кызлары белән аралашып яшәргә ярата. Әтисе моңа каршы бер сүз әйтми. Чикләренә белмәгән хатын-кызга ирек куярга, артык йомшак булырга ярый икән... Тормыш тәҗрибәсе туплаган Розалия хәзер шундый фикердә. Әнисе калыпка керергә яратмады, чикләренә дә санга сукмады. Үзенчә яшәде...

90 нчы елларда әтисе туган якларына тартыла башлый – Татарстанга кайтып китә. Аның артыннан дүрт баласы белән хатыны да кайта. Эштән курыкмаган әтиларә район үзгендә ике катлы йорт сала. Әниләре монда да иркен һәм ирекле тормышта яшәргә омтыла. Тиз арада иптәш

кызлар табыла. Әмма монда бәйрәм итү башка төрлерәк икән бит – эчеп күңел ачуга корылган. Әниләре салмыш булып кайта башлый. Дөрәс, әтиларә сиздермәскә тырыша. Күңел ачып кайткан хатынын балалары күз уңыннан качыра, тизрәк йокларга яткыра. Кечкенә энеләре сизмәсә дә, апасы белән Розалия сизенә сизенүен. Кечкенә булгангамы, моны фаҗига дип кабул итмиләр. Якларга, назларга әтиларә бар бит! Әмма көннәрдән бер көнне әтиларенә инфаркт булып үлеп китә. Ул көнне хәзер дә хәтерли Розалия. «Минем өчен тормышның мәгънәсе бетте. Үләсем генә килде», – дип искә ала. Әнисе бөтенләй сына... Башын жуеп эчә башлый.



Гүзәл ГЫЙЛӘЖЕВА,
Республика наркологик
диспансерының
икенче хатын-кызлар
стационарының
бүлек мөдире.

Алкоголизм – күп факторлы авыру. Нәселдәнлек тә, шәхес тибы да, тәрбия шартлары да, мохит тә роль уйный. Моннан кала, хатын-кызларга психологик фактор да тәэсир итә. Бигрәк тә озакка сузылган депрессияләр шешәгә үрелергә мәжбүрили. Алкоголизмнан дәваланганнан соң кабат яшел елан белән дуслашу сәбәпләрен менә болай аңлатыр идем. Пациентларның кайберләре дәвалануны формаль рәвештә генә уза, «организмны ял иттерү өчен» генә дигән максат куя. Берәз «ял»лардан соң үз теләге белән элекке тормышына кайта. Башкалары табиб киңәшләрен тотмый, үзенә, ихтыяр көченә артыгы белән ышана. Бары тик дәваланучы хатын-кызларның бер өлешендә генә терелү өчен мотивация була. Алар табиб ярдәме белән озакка сузылган ремиссиягә китә. Алкоголизмны бөтенләй дәвалап бетереп булмый, ул хроник авыру. Әйткәнемчә, бары тик озакка сузылган ремиссия генә бар. Дәвалану берничә этаптан тора, ул озаң вакыт һәм күп көч сорый.

төрмәгә утырталар. Өйләренә исерек ирләр алып килгәнә өчен әнисенә бер шешәдәш хатыны белән сугышып чыгып китә. Кире кайтып кәргәч, шул хатынның мәетенә тап була. Үтермәдем дип акланып та тормый. Аны өч ел ярымга ирегәннән мәхрүм итәләр. Башта балигъ булмаганнар колониясендә утыра, 18 яше тулгач, Белгородка хатын-кызлар төрмәсенә жиберәләр. Розалия төрмәгә утыргач, әнисе эчүен ташлый. Өч ел буе кызы белән күрешергә йөри, посылкалар сала, елый, гафулар үтенә... «Төрмәгә элэгүемә үкенмим, – дип искә ала ул елларны Розалия. – Анда эләкмәгән булсам, хәзер ни рәвешле яшәр идем икән, бәлки, исән дә булмас идем...»

Төрмәдән Розалия башка кеше булып чыга. Дуслары белән күңел ачудан ямь тапмый. Аның башкача яшәп карыйсы килә. Кечкенә чактан ук үзен яратып йөргән егеткә кияүгә чыга. Яратырга рөхсәт итә. (Розалиянең яратып караганы юк. Хәтта бе-

– Әнинен, күрәсен, проблемалардан качасы килгәндер. Әмма проблема беркая да китми! Ярар, бүген эчтең дә онытылып ятып йокладың ди. Иртәгә иртән уянасың, ә проблема шул ук, житмәсә, үзең дә оят. Аны барыбер хәл итәргә кирәк. Берәз эчкәч хәл булып китә диючеләр дә бар. Әмма төрле кешенең организмы төрлечә. Кемдер туктый ала, ә кемнәрдер чикләрен белми. Ул – кешенең жаваплылык хисе ни дәрәжәдә булуыннан торадыр. Балалар бар. Аларның бер гаебе дә юк бит. Шуңа күрә иң элек алар турында уйларга, балаларга иң яхшысын гына бирергә тиешбез. Ә моның өчен аек акыл белән яшәү зарур.

Розалиянең әнисе балалары хакында уйламый. Үсмерлек чорына кәргән Розалия исерек әнисе янына килгән шешәдәш «дусларына» каршы чын көрәш ача. Алар белән кычкырыша, сугышып булса да куып чыгарга тели. Соңыннан туеп, кул селти. «Эчсеннәр, аның каравы, безгә ирек», – дип, апасы белән өйдән чыгып китү ягын карыйлар. Шушы тормышына күнәгә башлый кыз.

– 90 нчы еллар ахыры бит ул. Беркем беркемгә кирәкми торган заман. Упкын читендә үзәбез генә басып калдык. Социаль опекадан килделәр килүен. «Әнидән аерылмыйбыз», – дип нык тордык. Нинди булса да, ул бит безнең әни! Алар шул жавап белән ризалаштылар, күрәсен: безне социаль яктан начар булган гаилә дип исәпкә бастырдылар да оныттылар. Хәзер социаль опека нәтижәле эшли: эчкән аналардан балаларын алып китәләр. Бәлки, мондый алым кирәктер дә. Бала белән аерылуын аңлагач, күпләр акылларына килә. Әни безне югалтудан курыкмады, шуңа эчүен ташлау турында уйламады да. Кара эшче булып эшләп йөрдә. Ашарга булмаган вакытлар да бар иде. Әтинең пенсия акчасына яшәдек. Ул акчаларны да эчә башлагач, килгән пенсияне күршеләрдә сакладык. Әз-әзләп кенә тоттык: үзәбез азык-төлек, киёмнәр сатып алдык. Авылда исерекне упкынга тибеп төшерергә генә торалар. Тирә-яктагы күршеләр әни өйдән алып чыгып киткән әйберләрен бер шешә арагы-

га сатып алалар иде. Хәтта исерек әнидән безнең киёмнәргә дә арагыга алыштырудан чирканмадылар. Айныган вакытларда әни баштарак гафу үтенә иде, аннан ул да онытылды. Әмма ничек кенә яшәсәк тә, өйдә һәрвакыт чисталык булды. Үзәбез жыештырдык, ашарга пешердек. Әни берәр атна баш күтәрми эчә дә, ике атна аек йөри. Ул вакытларда өйне ялап чыгара, безне карый. Энеләрем әнине бик ярата иде, бездән сүз дә әйттертмәделәр. Эчкәч, балаларын мыскыл итеп, урамга куып чыгарган әниләр турында ишетәм хәзер. Безнең әни алар белән чагыштырганда бик яхшы булган икән дип уйлыйм. Ул хәтта миннән курка да иде...

Буй житкән кызлар әниләреннән оялалар, әмма кешедән аңа начар сүз әйттертмиләр. Тик артык ирек, олылар игътибары булмау Розалияне кыек юлга кертәп жиберә. Тугызынчы сыйныфтан соң укуын ташлый. Укытучылар артыннан ялынып килсә дә, мәктәпкә аяк атламый. Кара эшче булып ялланып эшли. Тәмәке тартырга өйрәнә, дуслары белән бәйрәм итәргә дә ярата. Айныган вакытларда әнисе тәрбияләргә тырышып караса да: «Син башта үзеңне тәрбиялә», – дигән сүз ишетә. Әниләре үзе кебек үк эчкәчә ир белән яши башлый. Айныган вакытларында гына балалары янына кайта. Апасы башка районга укырга китә. Розалия ике энесе белән үзе генә кала.

Өлкәннәр игътибары булса, бәлки, ул 13 яшендә гомер буена сузылачак тагын бер психологик яра да алмаган булыр иде. Аны көчлиләр... Бик тә мотоциклда йөрергә өйрәнәсе килә аның. Бер ир кисәгә өйрәтергә тәкъдим итә. Утыртып алып китә дә көчли... Бу хакта Розалия беркемгә дә сөйләми. Ул аның гомерлек сере булып кала. «Әнигә әйтүдән файда юк иде. Милициягә бармадым. Балаларын жәлләдем. Үзе белән очраш-маска тырыштым, чөнки үз-үземне кулга ала алмаган булыр идем. Аңа минем күз яшьләрем төште. Ул күптән үлдә инде», – ди Розалия...

Барысын да айныткан вакыйга булмаса, тормышлары ничек дәвам иткән булыр иде икән?! 17 яшендә Розалияне кеше үтерүдә гаепләп,



Чаң сугабыз » дәвер шаукымы

ренче мәхәббәте дә булмый. Этисе кебек ир-ат очрата алмый ул.) Ике бала таба. Төрмәдә тегүчелек һөнәрен үзләштергән Розалия эшкә керә. Әмма жанына ятмый. Аның бит кечкенәдән үк хыялы – тортлар пешерү. Башта кулинар рецептлар буенча, аннан соң интернеттан карап, әкреләп торт пешерү серләренә төшенә. Заказлар кабул итә башлый. Бүгенге көндә аның төп кәсебе дә шул. Бу һөнәре аңа тормышны алып барырга, балаларын ашатырга ярдәм итә. 15 ел яшәгәннән соң ире белән аерылыша.

– Исерек әнидән китеп, тагын исереккә барып эләктем. Башкача түзә алмадым – аерылдым. Әйе, гаиләмне саклап кала алмаганымга балаларым алдында үземне гаепле хис итәм. Әмма алар исерек янында үсәргә тиеш түгел дип уйладым, – ди Розалия. – Заказлар күп жыелып, тәүлегенә икешәр генә сәгать йоклаган вакытларым була. Кирәкле ингредиентларны Казаннан килеп алам. Казанга күрше авылга йөргән кебек кенә барып кайтам. Ике-өч көн заказ булмый икән, интернеттан шабашкалар эзли башлыйм. Ике баламны аякка бастырырга кирәк. Безнең белем алыр өчен акылыбыз да, тырышлыгыбыз да бар иде, әмма тәрбияләүче, кайгыртучы кеше булмады. Әгәр әни эчмәгән булса, әти дә исән булыр, без дә укып кеше булган бу-

лыр идек, тормышыбыз да башкача булган булыр иде. Минем балалар институтта белем алырга тиеш. Алар белемле булсын өчен барысына да әзермен, хәтта идән юарга да. Алар минем бәхетсез балачагымны кабатларга тиеш түгел...

– Әниегезгә үпкәгез зурдыр?..

– Әниләр төрле була. Безгә менә шундый әни язган. Язмыш эшедер. Ничек үпкә булмасын инде?! Хәзер аралашып яшибез, әни балаларымны карарга ярдәм итә. Моңың өчен бик зур рәхмәтлемен аңа. Әмма арада жылылык юк. Гафу иттем мин аны, әмма йөрәк яралары төзәлми икән ул. Аңлыйм: бәлки, ул гаепле дә түгелдер. Алкоголизмга нәселдәнлек факторы да тәэсир итә, диләр. Әни-нең этисе сәрхуш булган. Әмма шулай да ул жавапсызлыктан килеп чыгадыр дип уйлыйм. Хәзер дә ачуым килгән чакларда балачак елларын әни-нең исенә төшерәм. Елый, бик үкенә, әмма терсәк якын, тешләп булмый шул. Ул вакытларда безгә килеп йөргән кешеләрне күреп танысам, йөрәгем сикерә башлый. Аларга нәфрәт белән карыйм. Яннарына килеп: «Менә сине кем дип атарга инде? Кечкенә балалар яшәгән йортка эчеп күңел ачарга килә идең. Синең аркада чыгып китә идек. Безгә ябыша да идең. Үземне, апамны яклап сугышкан вакытларым да булды», – дип

әйтәсем килә кайчак. Шул йөрәк яралары нәтижәсәдер инде: кешеләрне яратмыйм. Читтәрәк булырга тырышам. Әйе, ярдәм сорасалар, кулымнан килгәннең барысын да эшлим, әмма күңелемне бервакытта да ачып салмыйм. Бәлки, кабат яра салыну-дан куркамдыр... Мәктәптә Әниләр көне бәйрәмнәренә чакыралар. Әлбәттә, берсен дә калдырганым юк, барам. Шунда әниләр турында җырлар тыңлаганда туктый алмый елыйм. Әниемә бит шундый җырлар җырлый алмадым. Мәктәптән открыткалар ясап алып кайтып кулына тоттырмадым. Шатланганын күрмәдем. Бик авыр балачак булды. Күп ялгышлыктар эшләдем, бу хакта балаларым да белә. Алар мине аңлады. Балаларыма әйтәм: «Кеше ялгышмый калмый, әмма болар киләчәккә сабак булырга тиеш...» Эчкән әниләр киләчәгенә балта белән чаба, шул хакта уйлансыннар иде. Бала янда калырга мөмкин, ләкин югалган жылылыкны кайтару бик авыр. Ә көлдән кеше булуы – икеләтә...

Барысы да аруны басудан башланды

– Мин шәхес типы буенча – күгәрчен. Артык киң күңеллемен, кешеләргә юк дип әйтә белмим. Эчүгә сабышуымның сәбәбен психологлар шулай дип аңлатты, – ди ике бала

БЕЛГЕЧ КИҢӘШЕ



**Алсу
ХАННАНОВА,
психолог**

Алкоголизмның сәбәпләре күптөрле: үзеңә ышанмау, курку, уңышсызлыкка очрау, кешеләр белән мөгамәлә корабелмәү. Ә хәмер чикләренә юа. Кешенең дәрәс итеп ял итә белмәве дә сәрхушлеккә китерергә мөмкин. Барытик спиртлы эчемлекләр эчеп кенә ял итә алам дип уйлау – зур ялгышлык. Якыннарыгыз хәмер белән дуслаша икән:

■ Иң элек аның белән утырып сөйләшегез. Максат: әрләп акылга утырту

түгел, ә аны аңларга тырышу булсын. Сөйләшү барышында эчә башлау сәбәпләре ачыкланырга мөмкин.

■ Әгәр дә сөйләшү барып чыкмаса, аның өчен абруйлы булган кеше белән сөйләштереп карагыз. Һәркемнең хөрмәт иткән кешесе булмый калмый.

■ Алкоголизм – авыру. Психика бозылуның бер төре. Яман шешне өйдә дөвалап булмаган кебек, эчкечене дә белгечләргә күренмичә аякка бастырып булмый. Авыру белән психолог, наркологка бару мөһим. Үзе кебек үк авырулардан торган төркем белән бергә терапия алу дөвалануда уңай нәтижәләр бирә. Төркемдәшләр бер-берсенә теләктәшлек белдереп, дөвалану курсына яхшырта гына. Әгәр дә белгечкә барырга теләми икән, ультиматум куегыз. Бу – авыруны сагайтчак.

■ Әлбәттә, авыруның ихтыяр көче булуы – мөһим компонент.

■ Спорт йә иҗат белән шөгыльләнә башлау дөвалануда ярдәм итә. Җанга якын хобби табып, алкогольне онытып торырга мөмкин. Аннан соң иҗади күзаллау эчәсе килү теләге тудыра торган сигналларны баса. Бу – белгечләр тарафыннан расланган факт.

■ Әлбәттә, аралашу мохитен үзгәртү. Шешәдәшләр белән аралашуны туктату, чөнки алар кабат упкынга өстериачәк.

■ Дөвалану узганнан соң, авыру кабат шешәгә үрелергә мөмкин. Моңа әзер булырга һәм фажига ясамаска кирәк. Авыру белән кабат эшли башлау зарур. Онытмыйк: алкоголизм – хроник чир.

анасы 35 яшьлек Камилә. Өстәвенә, ата-анасы да эчкече була. Баласын югалткач кына акылына килә ул.

Кияүгә чыгып бала таба. Ире яр-дәм итми. Кулында – күкрәк баласы. Житмәсә, әнисендә Алыцгеймер авыруы. Кичләрен, баласы йоклагач, «ял итү» гадәткә кереп китә. Көнне сыра эчү белән тәмамлый. Башын югалтып эчми дә ул, алкогольсез яши дә алмый. Жиде елдан соң тагын бер бала таба, аннан – тагын берне. «Алар барысы да бер әтидән. Шуның белән горурланам. Өч баласы өч ирдән булган иптәш кызларым бар. Мин алай йөрмәдем, әмма, кызганыч, эчтем», – ди Камилә. Кечкенә балаларын олы кызына карарга куша да, кухняга ябылып бәйрәм итә. Кызы киреләнә башласа, кибеттән тәмле әйберләр алып биреп юмалый. «Бу – иң жайлы алым. Балалар да тыныч, син дә үз көңдә. Шулай итеп балаларның күңелен күрдем дип уйлыйсың. Ә бит аларга тәмле әйбер түгел, бергәләп утырып уйнау кирәк. Мин моны хәзер генә аңлыйм», – ди ана. Үсә төшкәч, үсмер кызы ризасызлык белдерә башлый. Низаглар чыга. Ире белән дә мөнәсәбәтләре начарлана. Шундый көннәренң берсендә төнлә өйләрендә янгың чыга. Абыйсының тәмәке төпчегеннән ут каба. Әнисе, абыйсы, ә иң аянычы – яшь ярымлык баласы төтенгә тончыгып үлә. Ярый әле ике кечкенә баланы уятып коткарырга өлгерә Камилә. Шуңа төнне дә «бәйрәм иткән» булалар... Гаиләләре балигъ булмаган балалар белән эшләү комиссиясе күз уңына элгә. Социаль яктан начар гаилә дип, исәпкә куялар. Балаларны тартып алу мөмкинлеген дә сиздерәләр. Казан шәһәренң Совет районы администрациясе фатирларын төзекләндерергә булыша. Социаль яклау идарәсе Камиләгә республика күләмдә гамәлгә ашырылган «Аеклык ноктасы» проектын да катнашырга тәкъдим итә. «Мин сәрхуш хатын түгел», – дип баш тарта. Озак үгетләгәннән соң ризалаша. Атна саен психологлар белән очрашуга бара. Үзе кебек хатыннары белән таныша. Камилә жөмлә саен психологлар сүзен әйтеп сөйли. Һәр адымына алар карашы буенча бәя бирер-



Балигъ булмаганнар эшләре һәм аларның хокуклары буенча Республика комиссиясенең җаваплы сәркатибе Илсәяр ГАРИФУЛЛИНА «Аеклык ноктасы» проекты социаль ятимлекне профилактикалауга юнәлдерелгән».

гә тырыша. Эчми башлаганына бер елдан арткан. Нәкъ бер ел элек аңа махсус укол кадаганнар. Кыйммәтле процедураның бушка ясалганын аңлый ул. Шуңа да өметләрен аклыйсы килә. Аннан соң курка да. «Бер бәйрәмдә шампан шәрабы кабып карарым, башым бик нык авыртты. Үлүдән куркам. Балаларымны кем карар», – ди ул. Элекке тормышы өчен үкенә. Сабые үлемдә абыйсы гаепле дип санаса да, күңелендә үз гаебен таный кебек. Әйтми генә. «Хатын-кызны эчүдән беркем туктата алмый. Ул үзе генә моңа нокта куярга мөмкин. Янәшәдә тиргәүчеләр түгел, ярдәм итүчеләр булса, котылу җиңелрәк», – ди. Программа буенча дөвалау узганда аны беркем шелтәләми, ярдәм итәргә генә тора. Әлегә программага элгүенә шатланып бетә алмый. Балаларына чупа-чупс түгел, ә ана назы бүләк итә хәзер. Үсмер кызы һәм ире белән мөнәсәбәтләре яхшыра. Белә: әле ул эчүдән тыелып кына тора. Ул теләк бөтенләй бетсен өчен, бик күп эшләргә, күп вакыт узарга тиеш. Ихтыяр көче генә җитсен.

Аеклык ноктасы

Республикада Бала хокуклары буенча вәкаләтле вәкил инициативасы белән 2015 елдан бирле «Аеклык ноктасы» социаль проекты эшли. Бу проект кысаларында, нигездә, ана булу хокукыннан мәхрүм ителү мәсьәләсе каралган балигъ булмаган балалары булган хатын-кызлар алко-голизмнан дөвалана. Билгеле, мәжбүри түгел. Әлегә карарны хатын-кыз үзе кабул итәргә тиеш. Балигъ булмаганнар эшләре һәм аларның хокуклары буенча Республика комиссиясенең җаваплы сәркатибе Илсәяр Гарифуллина әйтүенчә, проект гамәлдә булган дүрт ел эчендә 246 кешене җәлеп иткәннәр. Аларның 82 проценти тулы дөвалану курсы узып, программаны тәмамлаган. Бу 472 баланы социаль ятимлектән йолып калганнар дигән сүз. Балалар ана назыннан, гаилә җылысыннан мәхрүм булмый калган, киредән әниләрен «тапкан». Проект пациентлары дөвалану курсларын узып бетергәч тә психиатр-нарколог күзәтүе астында кала. Тулы курс үтүчеләрнең барысында да уңай динамика бар. 2019 елда республиканың 17 районынан 77 ата-ана, шуңа исәптән, ун пар гаилә проектта катнашырга җибәрелә. 58 кеше проектны уңышлы тәмамлый.

«Аеклык ноктасы» проектын гамәлгә ашыруга «Под крылом семьи» Республика иҗтимагый оешмасы да кушылды. Хәмер парыннан айнып, яңа тормыш корырга тырышып яшәгәннәргә ярдәм итә ул. Республика буенча оешманың 13 филиалы булдырылган. «Шуңа рәвешле 2018–2019 елларда дөвалану курсы узган 36 гаиләгә булышалар», – ди Илсәяр Гарифуллина. Республикада быел да «Аеклык ноктасы» проекты дөвам итәчәк. Моңың өчен казнадан ун миллионга якын акча бүлеп бирелгән. Димәк, яңа этапта тагын 80 кеше катнаша алачак. Якынча 150 баланың балачагы Розалиянеке кебек узмас, аның өлешенә төшкән авырлыклар аларны урап үтәр дигән өмет уята. Һәр бала бәхетле булырга туа бу җиргә. Ә дөньяга күзләре ачылган мәлдә аны бары тик гаиләсә генә бәхетле итә ала, бигрәк тә иң якын кешесе – әнисе...

«БАШКАЧА ЯШИ БЕЛМИМ...»



Эльмира
ЗАКИРОВА

Минем өчен ул һәръяклап кызыклы: балачакта нинди булган, кем булырга хыялланган? Гөлзадә Сафиуллина кызы булу рәхәтме, кыенмы? Шәрык дөньясына, Гарәп илләренә тартылуының сәбәбе нидә? «Мин татарча сөйләшәм!» проектын ничек уйлап тапкан? «Илаһи моң»га кемнәр килә? Студентлары өчен ниндирәк укытучы? Кыен чакларда кемнәргә таяна? Резеданың бәхетле хатын-кыз формуласы нинди? Аның өчен хатын-кыз идеалы кем? Һәм башкалар, һәм башкалар...

Резеда Сафиуллина турында галимә, журналист, вуз укытучысы, тәржемәче, жәмәгать эшлеклесе, диләр... Резеда диюгә, «Татар яшьләре көннәре» (90 нчы елларда Резеда Сафиуллина аны оештыручы, башлап жиһәрүчеләрнең берсе булды!), «Сөембикә варислары», «Илаһи моң» фестивалләре, «Үзебез» татар яшьләре хәрәкәте, «Мин татарча сөйләшәм!» акцияләре, Казан федераль университетында заман таләпләренә җавап бирә алырлык дин әһелләре әзерләү максатыннан мөселман лидерлары мәктәбе «Мәхәллә» проектын оештырып йөрүләре искә төшә. Барысы да аныкы бит! Менә шуларның оеткысы кайчан, ничек салынды икән? Милләткә, халкыңа хезмәт итү аңа каян күчкән? Үземчә җавап та бирәм: татар зыялыларының, татар дөньясының күз уңында, зур шәхесләр даирәсендә үскән кыз булсын да!.. Күпләр аны, әлбәттә, атаклы җырчы Гөлзадә Сафиуллина кызы буларак белә. Әмма Резеда үзе дә яшәтән үк шәхес иде инде! Университетның актив студенты, Яшьләрнең һәм студентларның Кореяда узган Бөтендөнья фестивалә делегаты... Татарлыгы шунда да чагыла аның: милли күлмәк, калфак, чулпылардан, чәчен ике толым итеп үреп салып, йөзек кашы кебек балкып йөри!.. «Нечкәбил» бәйгесендә «Иң зирәк нечкәбил» булып таныла... Резеданы төрле ситуациядә, төрле холыкта, төрле сурәттә күргәнем бар.

Әнә, ул Гөлзадә Сафиуллина концертларында җырлый... Әнә, бер айлык Мурадын сумкага салып, Кырымга, «Сөембикә варислары» фестиваленә очып килә. Әнисе уйлап тапкан фестиваль булса да, ул бит анда алыштыргысыз оештыручы! Алтын Урда чорында формалашкан халыкларның мәдәни мирасы шул фестивальдә чагылыш табарга тиеш! Миркасым Госманов кебек зур галимнәр белән бергәләп төрки-татар балалар фестивалә дигән исемне концептуаль яктан дәлилләде ул! Ялтада балаларны курай тавышы уяту да, малайларның тальян гармунда «Алмагачлары»н уйнап, колгага сөлгеләр бәйләп, Сабантуйга бүләк җыеп йөрүләре дә, кичке уенда такмак әйтешле, йөзек салышлы уйнаулар да – барысы да башта Резеда хыялында бөреләнде.

Татарстан, Башкортстан, Казакъстан, Әстерхан, Себер, Кырым татарлары балалары өчен нинди зур җыен булды – Ялта ике атна бие татарча җырлап торды!

Әнә, балалары Аммар, Ширин, Мурадны ияртеп, Кырым белән хозурланып йөри: өстә – таулар, аста – диңгез... Яулыклы Резеда менә бу юлы спорт киёмнәреннән. Рульдә барганда ни булмас: машина көпчәкләрен алыштыра алмасаң, йөгереп барып автобуска утыруың да бар. Кайнар, хисләр, үз фикерен өздәреп әйтер, бәхәсләрдә баш бирмәс, бөтерчек кебек тиктормас, бертуктаусыз яңа эшләр уйлап табар һәм шуларны тормышка да ашырырга керешер. Әле институтта, әле университетта, әле Фәннәр академиясендә ул... Үзен аңлый торган җитәкчеләр – затлы-зыялы шәхесләр кул астында эшләү ошый аңа!

Әнә, интерактив формада студентларына дәресләр үткәрә. Сораулар биреп, көлдәреп, мисаллар китереп... Россия Ислам университетында мөселман мәгарифе тарихы музейе аның инициативасы белән Каюм Насыри музейе директоры Рушания Шәфигуллина кебек милләтпәрвәрләр ярдәмендә оештырылган иде инде. Хәзер шунның альбом-каталогын әзерләп йөриләр. «Татарларда ислам дине» тәгълиматы дигән дистанцион курсының лекцияләрен видеога яздыра. Күптән түгел «Татар телле мөселман журналистикасы тарихы» дигән китабы дөнья күрдә. Хәзер менә тагын бер дәреслек әзерләп ята. «Илаһи моң»га мөнәҗәт, дастан, зекер, мәүлет башкаручылар, татар мәкаме белән Коръән укучылар, «Кыйссаи Йосыф»ларны, «Сак-Сок» бәетләрен башкаручылар җыела дип канатланып йөри. Күп кешеләр белән эшлөгәч, дипломат та, сизгер психолог та булырга туры килә. Менә шундый ул Резеда... Үзен «кризисный менеджер» дип атый. Нәрсәдер барып чыкмый, яна, ситуацияне коткарырга кирәк икән – тиз-тиз карарлар кабул итүче зирәк Резеда...

Ә Резеда, әнә, һәр гамәленнән, һәр башлаган эшеннән, холкыннан, хыялларыннан, уңышларыннан, югалту-табышларыннан һаман да шул сүз башындагы «оеткы»ны эзли. Ул әле көлеп, әле моңсуланып-сагышланып, әле тирән фәлсәфәгә чумып сөйли...

Әни, балачак, хыяллар...**Минем әни – көчле, балкып торган шәхес ул!**

Үзе матур, үзе булган! Ветеринария институтын тәмамлагач, казакъ далаларында практика үткән, Үзбәкстанда кошчылык фабрикасында врач булып эшләгән... Белмәгән эше юк: ир-ат эшенә дә, хатын-кызыкына да батыраеп тотына... Әни минем өчен гомергә идеал булды! Аны кечкенәдән сагынып яшәдем. Минем өчен иң бәхетле чак – әни янында булу. Хәтта сочинениеләренә «Минем кумир – әни!» дип яза идем. Андый кеше баласы булгач, планка да югары. Мин аңа лаек булырга тиеш! Шул лаек булу төшенчәсе гомер буга озата мине. Миңа кечкенәдән салынган ул программа. Оеткысы шулдыр, бәлки... Минем амбицияләр хәттин ашкан иде! Үземне йолдызсыман хис итеп үстем, ләкин масаймадым. Наман шул «Мин лаекмы?» дигән сорау үзен гел сиздереп торды.

6 яшьтән «китап корты»на әйләндем. Кая гына гастрольләргә барсак та, чемодан төяп китап алып кайтабыз. Дөнья классикасы, рус әдәбияты, заманча әдәбият, шәрык классикасы, шигърият... Мәктәпкә 10 яшьтә генә бардым. Аңынчы әни белән гел гастрольләрдә йөрдем. Мәктәптә язучыларның биографияләрен укыганда, кайчан да булса минем биографиямне дә өйрәнерләр – язучы булам дип хыялландым. Концертларда 6 яшемнән татар, үзбәк, һинд, чегән биюләрен шәп биегәч, балерина буласым килә башлады. Пермь хореография училищесында мине халык биюләре бүлегенә генә аласыларын белгәч, күз яшьләре белән еладым. Мин бит болай да биим! Зур-зур сәхнәләрдә! Уфадагы музыка буенча интернат-мәктәпкә имтиханнар тапшырып, шунда укый башладым. Тәрбиячем Сәвия Исламовна Усманова таныштырганда: «Әти-әнисе – артистлар. Куйбышев филармониясендә эшлиләр», – диде. Әни кебек булды ул минем өчен. Хатларымны саклай, хәзер дә тормышым белән кызыксынып тора.

Бөтен Советлар Союзы буенча гастрольләрдә йөрдек.

Куйбышев филармониясендә бердәнбер татар группасы иде ул. Мин әниләр белән шулай кайнап яшәргә, авырлыкларны җиңәргә өйрәнгән – башкача яши дә белмим. Оеткысы шул инде аның... Әти – Риф Сафиуллин – үз әтием түгел. Минем әти Әбүбәкерев Хажинур булган. Ләкин мин кечкенә чакта ук әни белән аерылышканнар... Бакыйлыкка күчкәнә дә шактый вакыт. Хәзер аның икенче хатыныннан туган кызлары белән аралашабыз... Ә Риф абыйны мин гомер буга үз әтием итеп яраттым. Фамилиям дә, отчеством дә – аныкы! Минне үз баласы итеп кабул итте ул! Уфада укырга калдырып сабуллашканда, аның: «Кызым, туган телеңне сакла, онытма», – дип әйткән сүзләре әле дә күңлемдә яңгырап тора. Искиткеч баритон тавышлы! Инглизчә, итальянча җырлай, консерватория тәмамлаган, операларда җырлаган, җиде кыллы гитарада уйнай... Кулыннан килмәгән эш юк. Без бөтенләй башка дөньяда яшәдек. Миңа 10 яшь булганда инфаркттан үлеп китте.

Мин даһилар белән аралашып үстем. Әти үлгәч, әни нишләргә белмәде. Кире ветеринариягә кайтырга җыенган чаклары да булды. Без Куйбышевта (Самарада) яшә-



Фото: Анна Арахания

Безнең тышлыкта » арабыздан беребез

гәндә гастрольләр белән Илһам Шакиров килде. Әни концертка баргач, Илһам абый янына килеп: «Мин Риф Сафиуллинның хатыны, аны беләсезме?» – дип сорый. «Белмичә! Кая гына гастрольгә барсак та, әле генә Сафиуллин булып китте, дип каршылылар иде», – ди Илһам абый. Ул көнне концерттан соң Хәмдүнә апа белән Илһам абый без яшәгән баракка кунакка килделәр, сөйләшеп утырдылар. Илһам абый әнине үз бригадасына алды. Мин Илһам абый белән бер төркемдә йөрдем! Көн дә һәр концертны башыннан ахырынача карап утырам. «Һәм әйтте Чулпан...» дип жырлаганда, Илһам абыйның кул хәрәкәтләрен, башын ничек боруларын, һәрбер интонациясен яттан беләм. Һәм һич туймыйм бит шуннан! Мин шул дөньяда йөзә-ә-әм! Мондый бәхет кемгә эләккән әле ул! Аннары Әлфия апа белән йөрдек әле. Аның күңел киңлеге, кешелеклелеге... Легендалар сөйләрлек! Ә Хәмдүнә апа?! Минә күрсә: «Әй, бу бит безнең «дочь полка» – гастрольләрдәге балабыз!» – дип кочаклап алып иде!.. Мөдәррис Әгъләмов, Зөлфәт гаилә дусларыбыз иде. Фәнис Яруллин, Мөхәммәт Мәһдиевләр белән аралашып яшәргә туры килде. Менә шушы оеткы түгелмени?!

Төне дә, көне дә – мин генә...

Миндә кечкенәдән идеаль бер калып формалашты.

Әни әтине бик ярата иде. Аларның олы мәхәббәтен күреп үстем. Минем тормыш та шундый булып дип хыялландым. Ирем миннән күп яшыкә олы булачак. Хәрбиләрне яратмыйм. Ул татар кешесе булачак, әлбәттә! Һәм... менә сиңа мә! Тормышта нәкъ киресе булды! Университетта укыганда бик актив идем. «Каз канаты» бию ансамбленә йөрм, интернациональ дуслык клубына чакырдылар. Шунда оештырылган бер чарада Төньяк Йәмәннән килгән бер егет миңа күз салды. Казанда хәрби училищеда укый икән. Намаз укый бу! «Әлхәмдүлилләһ» дип сөйләшә, «иншаллаһ» дип куя. Әни эреп китте гел. Мин дә йомшардым инде.

«Бу сезгә бәхет китерер». Эңә шулай дип, Яңа ел каршыларга Коръән китабы күтәреп килде ул. Без моңа әүлия итеп карыйбыз. Өстәлдә – шампан шәрабы. «Юк-юк, эчмим, минем беркайчан да эчкәнем юк», – ди. Тагын намаз укый, әнисе турында сөйли. Үзе шундый тәртипле. Безгә ул башка дөньядан килгән кебек тоела башлый. Беренче килүендә үк әнигә: «Сезнең кызыгызга өйләнергә теләм», – дигән. Башкача кыз өенә килмиләр икән аларда. Шулкадәр игътибар, ярату, кайгырту белән уратып алды ул мине... Тормышында төнен дә, көнен дә

мин генә! Ә мин менә шуңа мохтаж булганмын! Ул туган иленә кайтып, әнисенә ризалыгын алды. Якин туганнарны чакырып, көзен никах укытты. Телевидениедә эшләгәндә никахлы идем, аны күпләр белмәде дә. Бу да дәрәс булмаган. Никахны бөтен кеше белергә тиеш аны. Никахның бөтен мәгънәсе: без – ир белән хатын дип игълан итү, жәмәгәтчелеккә җиткерү. Улыбыз Аммар туды. Кызыбыз Ширинне Йәмәндә яшәгәндә таптым. **Бу язмыш сынавы булган.** Үткән, үзгәртеп булмый торган гомер. Яшьлек ялгышлары. Чит ил кешесенә кияүгә чыгарга теләгән яшь кызларга мин ялгышмаска киңәш итәр идем. Бу сынауны үтү бер дә җиңел түгел.

Еракка китеп карап...

Балаларым белән гел татарча гына сөйләшәм.

«Әлифба», татарча шигырь китаплары төяп килдем Йәмәнгә. Ник татарча сөйләшәсез, монда беркем аңламый бит, диючеләргә җавабым әзер: «Мин өйрәтмәсәм, кем өйрәтсез?! Мин бит аларның әнисе!» – дип әйтә идем. Казанга кайтканда, алар татарча сөйләшә иде инде. Минем өчен бик мөһим иде ул байлыкны балаларга бирү! Тел, тамырлар, үзеңнең кем икәнеңне белү... Бабамның белмәгән эше юк иде. Ул доктор да – сынган сөякләрне ялгый хәтта! Ул чана ясый, йорт сала, беренчеләрдән булып алмагачлар утырта... Менә болар бөтенесе – оеткы, байлык. Шул тамырларымнан өз генә өзлә башласам, бетте – мин үләм, миндә депрессия!

Студентларыма кыйблаларын табарга ярдәм итүне вәкаләтем дип саныйм. Хәтта бу миссияне агрессив үтим кебек. «Ни өчен монда укыйсыз? Кем булырга телисез? Әти-әниегезне тыңлап кына, диплом булсыңа гына йөрмисезме? Теологиянең сезнеке түгел икән сизәсез икән, башкасын эзләгез!» – дип кабатлап торам. Киләчәктәге урыныңны билгеләр өчен, хәзерге урыныңны аңларга кирәк. Хәзергесен аңлар өчен, каян килгәнеңне белергә кирәк. Әти-әниң, әби-бабаң кем? Кайсыгыз җиде буының белә? Ничек инде кайсы төбәктән чыкканыңны белмәскә мөмкин?! Ул бит сезнең гаиләдәге традицияләрдә, ризыкларда, сөйләшү манерасында чагыла. Әти-әниегез кавышып, ике дөньяны, ике байлыкны кушканнар. Ул рухи да, психологик та байлык. Күзгә күренми торган эчке дөнья бу. Студентларым рәхмәт әйтә.

Шәхси тормышым гарәп дөньясы белән бәйлә булу очраклы түгелдер... Әбием белән бабам да, әнием дә кечкенәдән догалар өйрәтте. Әти үлгәч, беренче тапкыр дини тәгълиматка якин килдем. Әбиләр, җыелып, Коръән укыганны хәтерлим. Нәрсә укыйлар соң алар дип апытырый идем. Бакый Халидовның рус телендә басылган гарәп теле дәрәслеген таптым өйдә. Шуннан гарәп хәрәфләрен үзлегемнән өйрәнә, әбием хатлар яза башладым. Университетның журналистика бүлегендә укыганда Лена апа Кәлимуллинага гарәп теле дәрәсләренә йөри башладым. Аспирантурага кергәндә фәнни җитәкчем Әбрар Кәримуллинга ислам дөньясына, гарәп мәдәниятенә тартылуымны әйттем. Шулай итеп, «Татарларда гарәп телендә булган басма китаплар тарихын өйрәнү» темасына чумдым. Кандидатлык диссертациямне дөньякүләм



танылган гарәп кулъязмалары тарихы белгече Әнәс Бакый улы Халидовның фәнни житәкчелегендә тәмамларга насыйп булды. Бала чагымда кулланган беренче гарәп теле дәреслеге авторы Бакый Халидовның улы ул – менә бит язмыш! Гарәп илләрендә яшәргә дә насыйп булгач, ул дөньяны тирәннән күрдем. Аларда гаилә ныклыгы, ерак туганнарны да белү, нәсел-нәсәпне тану көчле. Аммар улым шул элементне аеруча нык тоя...

Туган жирнең кадерен белер өчен еракка китеп кайра икән шул. Мин авылда да, Чиләбедә әтинең – Риф Сафиуллинның әнисендә дә, Уфада да яшәдем. Гастрольләр белән читтә күп йөрдек. Казан безнең өчен һәрвакыт кыйбла булды. Зур авырлыктар белән, икешәр алмашу ясап, Куйбышевтан Казанга күчүләребез... Әни Киров районынан «хрущевка»дан кечкенә генә бер фатир тапты. Иң бәхетле чагыбыз булгандыр ул көннәр! Гарәбстанда яшәгәндә дә төшләремә керә иде Казан! Анда бит чүл дә чүл, кара да соры... Сагынуга түзәлмичә кире кайттым. Ә хәзер жаным авылга тарта. Шекәдә туганнар тырышлыгы белән әби-бабай нигезендә яңа йорт салынды. Жай чыгу белән рәхәтләнеп шунда кайтам.

Милләт язмышы

Милләт турында фикер йөртү каян барлыкка килә? Шул милләтнең вәкилләренә карап. Татарның нинди милләт икәннән үз мисалыбызда күрсәтәбез. Шуңа күрә кая барсам да, җаваплылык сизәм. Кем икәннең белү, тамырларыңны белү – бу минем тема.

Алга таба нишләргә? Татар телен, татар мәдәниятен нинди язмыш көтә? Берчак Хәтер көнендә шул сорауларга җавап эзләп йөрдем. Нинди азатлык даулылар, кемнән даулылар соң болар, дим. Кем комачаулый сезгә татар булырга, балаларыгыз, оныкларыгыз белән авыз тутырып татарча сөйләшәргә? Шуңа ук татар язучылары, галимнәр, артистлар балалары белән русча сөйләшә. Татар классик язучыларының оныклары туган телне белми! Әти-әниләр балаларын татар мәктәпләренә бирергә теләми. Татар теле укытучылары балаларда туган телгә мөхәббәт тәрбияли алмый. Минем балалар татар балалар бакчасында русчага өйрәнделәр. Татарстан кысаларында күпмедер китап чыгарып, газета-журналлар бастырып кына, татар театрыбыз бар дип тынычланып, биеп-жырлап, кәләпүш, өчпочмак... Нәрсә, шуңа гынамы инде татарлык? Татар теленең куллану даирәсен киңәйтер өчен нәрсәдер үзгәртәргә кирәк! Үзәбездән башларга! «Үзәбез» хәрәкәтен әнә шулай башлап җибәрдек.

«Мин татарча сөйләшәм!» Телгә кызыксыну уяту теләгеннән шундый бер акция уйлап таптык. Тукаебызның туган көнендә, Бауман урамында елына бер тапкыр бәйрәм үткәргә. Заманча татар музыкасы яңгырап торсын. «Мин татарча сөйләшәм» дигән язучы футболка кигән яшьләр халык белән туган телдә аралашсын. Татарча сөйләшә белгән кешеләргә күкрәк тамгасы тапшырабыз. Ә инде сөйләшә белмәгәннәренә «Минем беренче татарча 100 сүзем» дигән сүзлек бүләк итәбез. Ул сүзлекне төне бие улым Аммар әзерләгән иде. Иң кулланылышта булган татар сүзләрен, сүзтезмәләрен җыеп утырды, 100 ге-

нә түгел, 150 сүз тупланды анда. Кайсы дәүләт оешмалары, иҗтимагый оешмалар татарча хезмәт күрсәтә, игъланнары бар, татарча мәгълүмат урнаштыра – шуларга дипломнар бирәбез, ә кемнәрдә бөтенләй юк – «плохо с татарским языком» дигән антирейтинг булдырдык. Ел саен дәвам итә бу акция.

Мин бәхетле булчакмын!

Әни кеше булу – минем өчен беренче урында.

Минем өчен иң мөһиме – балаларымның бәхетле булуы. Кызым Ширин Америкада, Вашингтонда музыка белән дөвәләу буенча укып, шушы көннәрдә соңгы имтиханнарын тапшырды. Берничә урынга эшкә чакыралар үзен. Татарстанга кайтып, милләткә, халкыбызга хезмәт итәр дип бик өметләнәбез инде. Олы улым Аммар өйләнде, оныгым үсә. Яшь ярым инде аңа. Ул Аммарның миңа, хатынына, дәү әнисенә, сеңлесенә, әнәсенә булган ихти-рамы, ярдәмчеллеге!... Кече улым Мурад 11 нче класста укый, рәп җырлар яза... Минем балаларым – искиткеч!

Булдыра алмыйм дигән сүз юк ул бездә! Әни кечкенәдән шулай тәрбияләде. Бер әйбер искә төшә. Паркта жирән клоун кешеләрнең күңелен күрәп, шамакайланып йөри икән. Кемгә күңелсез, шуңа клоунга бара, ди. Ә бу дөньяда иң бәхетсезе – клоун икәннән берәү дә белми, ди. Юбилейлар, туйлар үткәргәндә, гел шуны искә төшерә идек. Аерылышканнан соң ялгыз калган чагым, балалар кечкенә, хәлем юк... Ә миндә бит установка – сер бир-мәскә! Бүген ул авырлыктар артта калып, яраткан ир хатыны булсам да, вакыт-вакыт элекке гадәт буенча һаман көчле булып маташам.

Башта намаз, әлбәттә. Ирем Әнвәр белән бергә укыйбыз. Аннары шулай ук бергә йога, сулыш практикасы, медитация... Минем өчен бик мөһим әнә шулай иртән хәрәкәтләнеп алу. Болар һәммәсе чиста, нечкә көч бирә.

Хатын-кыз идеалымы? О-о! Шәхсән минем өчен әни идеал иде. Хатын-кыз идеалы ул – йомшак, сабыр, сыгылмалы булу, күп очракта сүзсез кала белү, шулай да үз дәрәжәңне белү... Балаларымның атасы белән аерылганга алар алдында үземне гел гаепле сизә идек. Ә улым: «Әни, ир кешедән дә күп нәрсә тора», – диде. Һәм менә ул үзә аңлаганча гаилә корды. Аларга шатланып туя алмыйм. Менә мин киләчәккә Әдинәне шундый хатын-кыз идеалы итеп күрәм. Анда шундый потенциал бар!

Бәхетле хатын-кыз формуласы – үзеңне ярату, үзеңне кайгыртып яшәү ул. Психологлар тренингларда шундый күнегүләр тәкъдим итәләр. Иртә белән уянгач, башта көзгегә, көзгедә чагылган күзләрңә карыйсың да: «Мин сине шундый яратам!» – дисең. Хатын-кызларның күбесенә тәкъдим итәр идек. Миңа, мәсәлән, бик булыша. «Син бәхетле булчаксың!» – дип, үзеңә гарантия бирәсең. Күз яшьләре ага башлый. Әллә нинди халәт бу! Чөнки без үзәбезне яратырга ияләnmәгән. Үзәбезгә шундый мөнәсәбәт булдыра белмибез икән, ничек аны якыннарыбызда, балаларыбызда булдыра алыр ди! Үзеңнән башларга кирәк! Хәзерге тормышым – бөтен, түгәрәк, Аллага шөкер. Янәшәмдә ышанычлы таяныр кешем бар! Шуңа буладыр инде ул бәхет!



ДАРУГА ҮРӨЛГӨНЧЕ...



Фото: www.pixabay.com



Раилә
ХӘЯЛИЕВА

Психосоматика төшөнчөсө колакка яңа керә башласа да, ул инде XIX ысырда ук барлыкка килә. Психосоматика – жан һәм тән берлеген аңлата. Ягъни психологиянең, хисләрнең, эмоцияләрнең тән авыруларына тәэсирен өйрәнә торган юнәлеш дип аңларга кирәк аны. Ә безнең тормышка ни катнашы бар аның диарсез. Хәзер барысын да тәртип белән аңлатырга тырышам. Ә сез яңа технологияләр, дарулар, витаминнар хакында, кәттә уку йортларын тәмамлаган супер белгечләр яшәгән заманда поликлиникалардагы чиратлар, бернинди дәвага да бирешми торган бетмәстөкәнмәс балалар авыруларының каян килеп чыгарга мөмкин икәне турында уйлый торыгыз әле.

Сыйфатсыз кытай уенчыклары, трансген майлар, илдәге кризис, гаделсез законнар... Дөньяда балаларга куркыныч яный торган сәбәпләр бигрәк күп сыман кайчак. Ә менә якин кешеләренең гамәлләреннән дә балага куркыныч янарга мөмкинлеге хакында уйлап караганыгыз бармы?!

Күпьяеллык экспериментлар, күзәтүләрдән соң, нейропсихологлар баланың психологик халәте туганнан алып үсеп житкәнчегә кадәр әнисе-неке белән тәңгәл булуын ачыклаган. Йөрәк тибеше, күз алмасының киңәю-тарауы, тавыш тембрына кадәр бездән балага күчә икән! Кечкенә баланың яшәү инстинкты – ашау-эчү, йокы, жылылык, дөвалану – барысы да янындагы олы кешегә бәйле. Табигатьтән салынган механизм шундый: баланың эчке кичерешләре эни кешенең гормональ процесслары белән бәйле. Биләүдәге сабый үсә төшкәч, тәпи киткәч, сөйләшә, мөстәкыйль гамәлләр кыла башлагач та эни кешегә бәйле булуын дөвам итә икән әле. Менә шуны аңлап, ба-

ланы нинди хисләргә «төрөп» үстерү турында эни кеше ешрак уйлансын иде, дип чаң кага психологлар.

Белгечләр әйтүенчә, бүгенге көндә 40% (күбрәк саннар күрсәтүчеләр дә бар) авыру психосоматик характерга ия. Олыларның бер яраткан сүзе бар: «Барлык авырулар да нервлардан!» Моның шулай икәннен табиблар да раслый. Дөньяны эмоцияләр аша кабул иткән балалар олы кешегә караганда, психосоматик авыруларга ешрак бирешә торган була. Чөнки аларга үзләренең борчулары, көндөлек стресслар белән көрәшү бик авыр бирелә.

Кайвакыт яңа туган балада да психосоматик авырулар очрый икән. Яшь энинен бала көткән вакыттагы

эмоцияларенә, эти кеше белән мөнә-сәбәтенә бәйле күренеш бу.

Бу урында тормыштан бер мисал язып үтим әле. Әминә исемле танышымның кечкенәдән бөөрләрә авырта иде. Бала чагында әнисе төрлө санаторийларга, минераль су чыганаclarына йөрткән аны. Мәктәп чорында да бөөрләрә еш салкын тиеп аптыраган. Табиблар әллә ни куркыныч симптомнар күрмәсә дә, гел бөөрләрә авыртудан зарланды ул. Психология белән кызыксынып, авыруын төптән өйрәнә башлагач кына сәбәбенә төшенде. Әнисе Әминә белән жиде айлык көмәнле вакытта әтисе, каты тавышланып, әнисенә кул күтәргән булган икән. Курку хисе, гадәттә, бөөрләргә утырып кала, дип аңлатканнар аңа. Әминәне жәфалаган авыру, карында чагында ук салынганлыгы ачылды. Хәзер инде ул психологик алымнар белән бу проблемадан арынырга тырыша.

Бала белән әни һәрвакыт бербөтен. Биләүдәге бала иң элек безнең белән тәне аша аралаша. Тәндәге кызарулар, температура күтәрелү, ашаганын кире чыгару, артык еш көйсезләнү... Димәк, бала белән бар да жайлы түгел, шул рәвешле ул безне кисәтергә тели. Хәтта теле ачылган балага да үз хисләрә турында сөйләү, ниләр кичергәннен ачык итеп аңлату катлаулы бирелә. Һәм аның сәламәтлеге какшый башлый. Табибтан табибка йөрөп, алмаган дару, үлән төнәтмәсә калмый. Таныш-белешләр биргән киңәшләр, интернеттагы чатлар, Комаровский... Кайларга барып бәрелергә белмәгән чаклар була. Бала исән генә булсын!

Менә бу мисалны мәктәптә эшләүче психолог ханым сөйләгән иде. 9 яшьлек Илнур аллергик дерматит белән жәфалана. Интеллигент, укымышлы әнисе улын идеаль бала итеп тәрбияләргә тырыша. Көндәлек режимны төгәл үтәвен таләп итә. Улының тәне кызара башлагач та, табиблар киңәшеннән чыкмый, малайның көндәлек режимы тагын да кырыслана. Ә Илнурның хәле авырагына бара. Әмма ханым эмоцияләр дигән әйберне бөтенләй танырга теләми, «малайлар хисчән булмый!»

Хәл ителмәгән, «эчкә йотылган» психологик проблемалар тән авыртулары аша үзен белгертергә сәләтле.

дип кенә жавап бирә. Илнурны әнисенәң кырыслыгы, план буенча гына яшәү ардырган, ул әни назына, аның жылы кочагына мохтаж. Ләкин бу турыда әнисенә әйтергә курка. Малайның әнисе белән мөнәсәбәте аның тән авыруында чагыла. Әни жылысы белән тулы кайгыртуга мохтаж ул.

Житди сәбәпләрә дә күренмәгән, әмма дөвалап-дөвалап та узмаган авыруларга, гадәттә, психосоматик симптом хас була, авыру аша бала организмы ярдәм сорый, ди психологлар.

Балаларда психосоматик сәбәп аркасында килеп чыккан авырулар: еш салкын тию, герпес, эч авырту, аллергия, тире авырулары, ангина, аденоид, ринит, бронхит, анемия, баш авырту, калкансыман биз, йокы бозылу, конъюнктивит, тотлыгу...

Гадәти күренеш бит: мәктәп балаларының күбесе күкрәк тирәсе авыртудан зарлана. Кардиологик үзгәрешләр дә сизелми, ә авырту бар. Мондый очрактар уку процессындагы стресс белән бәйле, дип аңлата психосоматика белән шөгыйльләнүчеләр. Укучы бала укытучылардан курка, начар билге өчен борчыла. Бу хисләр оялу һәм йөрәк турысындагы авырту буларак тышкы якка чыга икән.

Әниләргә таныш хәлдер инде, контроль эш яки сәхнәдәге чыгышы алдыннан кайбер баланың эче авырта башлый. Көчле стресс кичергәндә эчәклекләрдә тоз кислотасының артык күп бүленеп чыгуы ачылган.

Тискәре эмоцияләр һәрвакыт тышка чыгарга тиеш, диләр. Әмма безгә башкача тәрбия бирделәр, тыйнаклык, сабырлык хакында кисәтә килделәр. Тик эчтәге негатив яшергәннән генә юкка чыкмый. Травма ясый торган, тискәре эмоцияләргә китерә торган ситуацияләр еш кабатланганда, ул хисләр (үзебездә дә, балада да) жыелып бара һәм вакыты житкәч, физик авырту булып тышка чыга.

Балада еш очрый торган психосоматик күренешләр

Гаиләдәге катлаулы мөнәсәбәтләр, эти-әнисенәң еш сүзгә килүе. Мондый очракта бала үзенә «коткаручы» ролен алырга тырышчак. Мин авырсам, эти белән әни дусласчак, һәм без бергә булачакбыз дигән программа кабына анарда. Чыннан да, бала авырганда эти белән әни бер булып кайгырта башлый, аңлашылмаучанлыктар онытылып тора. Бала терелгәч, гаиләдәге каршылыктар кабат башлана. Һәм балага янәдән «авырып китәргә» туры килә. Эти-әни конфликты аркасында килеп чыккан авыруларның күбесе сулыш юллары (ангина, отит, ринит) белән бәйле дип күрсәтә белгечләр.

Эмоциональ тетрәнүләр (эти-әниненә аерылышуы, якын кешеңне, яраткан йорт хайваны югалту). Балага кайгы хисе белән көрәшү бик авыр. Еш кына ул эчтән үзен гаепле саный башлый. Бу хис тышкы яктан тыныч булып күренгән баланы эчтән кимереп яшәргә, ахырдан ниндидер авыру булып килеп чыгарга мөмкин.

Әниненә тагын бер бәби алып кайтуы. Еш кына беренче бала сеңелкәш яки энекәш алып кайтуга бөтенләй әзер булмый. Ул кинәт кенә «зур үсеп» куя, әниненә бәбигә күбрәк кирәклегә ачыклана һәм иң куркынычы: элек аныкы гына булган бүлмә, уенчыктар, наз белән бүлешергә туры килә бит әле! Баланы үпкә, читкә этәрелү, кирәксезлек тойгысы биләп ала. Һәм әнине үзе янында тотып тора торган авырулар баш калкыта...

Әни белән мөнәсәбәт. Игътибар житмәү генә түгел, кайвакыт гиперопека да комачаулый балага. Һәр адымын контрольдә тотарга тырышканда, артык күп игътибар биргәндә баланың «сулышы кысыла» башлый, һәм сулыш органнары белән бәйле авыруларның еш кабатлануы белән жавап бирә бала.

Һәр авыруның психологик сәбәбе бар, иң беренче шуннан арынырга кирәк.

Балалар бакчасына, мәктәпкә ияләшү чоры. Яңа коллективка, мохиткә кереп китү дә балага авырлык тудырырга һәм иммунитетның көчсезләнүенә китерергә мөмкин.

Эмоцияларне «басып тору». Балага хисләрән белгертергә ирек куймау, аларны төрлө стереотиплар аша тәрбияләргә тырышуның («Тәртипле кызлар үзләрен алай тотмый», «малайлар еламый!», «башка балалар алай эшләми») нерв системасы белән бәйлә авырулар китереп чыгара.

Әлбәттә, барлык авырулар да психосоматикадан гына килеп чыга дип уйларга ярамый. Һәр авыруның сәбәбен аңлар өчен, беренче чиратта, табиб күзәтүе астында булырга, медицина тикшеренүе узарга кирәк. Бу таләпләрне беркем дә читкә какмый. Житди тайпылышлар сизелмәсә, дарулар ярдәм итмәсә, авыру симптомнары еш кабатланса, инде эти-әниләргә бала белән бәйлә психологик сәбәпләр турында да уйланырга кирәк, димәк.

Ярар, авыруның психосоматика белән бәйлә икәннен аңладык ди. Инде нишләргә?

Бу сорауга балалар һәм эти-әниләр белән эшләүче психолог Галия ГЫЙМАДИЕВА җавап бирә:

– Баланың гадәтләрен игътибар белән күзәтегез, тормышыгызын анализлап карагыз. Чир балага ничек ярдәм итә, «авыру» аның өчен ник файдалы булуын ачыкларга тырышыгыз (авырыйм, димәк, мәктәпкә, бакчага бармыйм, авырыйм – миңа игътибар күп булачак, контроль эш алдыннан эч авырта, укшыта һәм башкалар). Үзегезнең гамәлләр турында уйланыгыз. Авырып китүе белән бала сезгә ни әйтергә тели икән? (Наз житми, сезне югалтудан, үз яныннан жибәрүдән курка, үзенә игътибар сорый...) Әлбәттә, барлык сәбәпләр турында да сөйләп бетереп булмый. Һәр балада психосоматик симптомнар төрлечә уза. Әмма кри-

зис чорын (1–3, 13–17 яшь) кичергән балаларга ул ешрак кагыла. Кайвакыт гаиләдәгә тәртипләргә, фикерләү рәвешен үзгәрткәндә, даруларга бирешмәгән авырулар уза, бала савыга – мондый очраклар да аз түгел.

Хроник авырулар булганда дарулар белән дәваландырылган тыш, параллель рәвештә психолог яки психотерапевт белән эшләргә киңәш итәргә идем. Психологик моментларны алып ташламыйча, авыруның сәбәпләре бетмәчәк. Әлбәттә, барлык авыруларны да психосоматика белән бәйләп карарга ярамый, төрлесе бар. Кайвакыт кире очраклар да була. Авыру симптомнары психологик халәт белән бәйлә булганын аңлагач, үзе узар өчен, әниләр артык игътибар итми башлай. Әмма тәндәгә киеренкелектән арынмыйча, уңай үзгәрешләр булуы икеле. Яхшы белгеч табып, балаларга ярдәм итәргә тырышыгыз!

Ләйсән исемле яшь эни үзенең тәҗрибәсе белән бүлешә: «Узган кыш көтмәгәндә улыбыз Булат авырып китте. Кинәт кенә температурасы күтәрелде, буыла башлады. Ашыгыч ярдәм чакырттык. Улыбызны хастаханәгә китереп, ике сәгать узды микән, ул комага китте... Шуңа мизгелдә минем ниләр кичергәнмен белсәгез икән! Яшәү кадере, якыннарымның исәнлегә һәм бер минутта барысының да өзелүе, юкка чыгарга мөмкин икәнлеген аңладым реанимация ишеге төбөндә утырганда. Тормышка булган дөгъвалар, канәгатьсезлекләр аркасында, яныбыздагы бәхетле мизгелләрдән махрум калып йөрибез икән... Аллага шөкер, улым иртән күзен ачты. Табиблар куркыныч диагноз куйсалар да, ике атнадан чыгардылар безне. Хәзер барысы да әйбәт, шөкер. Ике ай элек, психосоматика белән шөгыйльләнүче бер блогерның туры эфирын тыңлаганда узган кышта улым белән булган хәлнең асылын аңладым.

Ул вакытта бит минем бар дөньядан канәгатьсез булып, сулайсым да, яшисем дә килми торган чагым иде. Минем халәт улымда чагылган булса кирәк...»

Тагын бер мисал: Декрет ялыннан соң ижади күңелле Римма документлар белән эшли торган офиска урнаша. «Иҗат кешесенә коры фактлар белән эшләү җан газабы икән. Бертуктаусыз саннар, исем-фамилиясе генә үзгәргән стандарт хатлар язучу... Ә күңелнең иҗат итәсе килә. Кая анда утырып нидер язарга, үземне карарга да вакыт юк. Беренчедән эш күп; икенчедән, эшкә кереп ике ай вакыт та узмады, кызым авырып йөдәтә башлады. Әле аллергия, әле тамагы, өченчедән бронхит куйдылар. Эшемә ияләшә алмыйча бәргәләнгән саен, балам ешрак авырый кебек тоелды. Югыйсә дәү әнисе белән өйдә утыра бит инде, бакчага да бирмәдек. Ярты елдан эштән китәргә туры килде. Кызымның авырулары да узды. Гаҗәп бит, әйеме? Эни кешенең күңелендә гармония булмау да балада чагыла икән. Хәтта эш мәсьәләсендә булса да! Баламны балалар бакчасына урнаштырып, редакциягә эшкә чыктым. Мин дә бәхетле, кызымның да әлегә авырганы юк, тфү-тфү!»

Күптән түгел кулыма Валерий Синельников китабы килеп керде. «Бала сәламәтләнсен өчен, дару төймәләренә үрелгәнче эти-әнигә тормышка карашларын үзгәртү дә житә кайчак». «Баланың авыруы – «үзгәрелгән» дигән чаң ул. Әмма әниләр бу турыда уйланымыйча, даруханәгә йөгерә» дигән фикерләрен озаклап уйлап йөргән идем.

Психология белән бик озак еллар шөгыйльләнгән Луиза Хей һәм Лиз Бурбо авырулар һәм аларның психосоматик сәбәпләре язылган таблицалар булдырган. Аларны интернеттан табып карарга да була. Ә иң мөһиме: белгечләрнең бала сәламәтлегенә карата уртак фикере шундый – бала сәламәтлеге эти-әниненң принциплары, үз-үзләрен тотышы, ялган тормыш законнары һәм балага карата наз, махәббәт һәм агрессиягә бәйлә.

Ә сезнең балагызының хәлләре ничек? Авырмыйсызмы?

НИЧЕК БӘХЕТЛЕ БУЛЫРГА?



Марат
КӘБИРОВ,
язучы

МИН ШУЛАЙ УЙЛЫМ

Һәртөрле очрашулар вақытында миңа төрле сораулар яудыралар, мин җавап тапкан булам, ә ахырда җыелган халыкка үзем дә берәр сорау бирәм. Бервакыт юри генә: «Нәрсә ул бәхет?» – дип сорадым. Иң алда утырган сиксән яшьләрдәге әби иңнәрен генә сикертеп куйды. Шушы яшькә җитеп тә бәхетнең ни икәннен белмәгәч, әйбәт тә түгел бит инде... Башкалар да рәтле җавап таба алмады. Берничә очрашуда шушы хәл кабатланганнан соң, шуны ачыкларым – бу сорауга җавапны үзем дә белмим икән бит.

Без бәхет дигән төшенчәгә әллә никадәр фәлсәфи төсмерләр бирәбез. Аны барлык теләкләрнең берьюлы кабул булуы, бөтен уңышларның, бөтен рәхәтлекләрнең иң югары ноктасы диебрәк кабул итәбез. Тагын хыялыбыз ирек биргән дәрәҗәдә әллә ничекләр катлауландырып бетерәбез һәм шул хыяллар арасында үзебез дә адашып калабыз. Нәтиҗәдә, бәхет үзе дә бер хыялга әверелә. Һәм бу бәхет бар, кайдадыр бик якында гына, әмма аңа ирешү берничек тә мөмкин түгел кебек тоела. Берәз куркыныч та. Соң ул бәхеткә ирешкәннән соң тагын ничек яшисең? Нәрсә эшлисең, кайда омтыласың? Бәхеткә ирешкән кеше иң биек кыяның иң очына менеп төшәлми утырган бәндә кебекрәк тоела. Дәлшә менәр хути юк, ә төшү – куркыныч. Шушы курку безне бәхетле булудан тыеп кала. Аны кичектерәбез. Без бәхеткә омтылырга гына тиеш, ә аңа ирешү мөһим түгел дип уйлыйбыз.

Әле «халык бәхете» дигән сүз дә бар. Монысы инде бөтен кешеләрнең уртак теләкләре кабул булу сыманрак нәрсәдер. Әйтик, бөтен кеше тук яшәргә тели, теләкләре кабул була. Алар бәхетле.

Менә бүгенге чор. Кеше бай яши. Узган гасыр авылында күтәрмәле чабата кигән кеше бай булып саналса, бүген иң соңгы хәерче дә чабата кими. Ашау-эчү ягы да ничава. Әмма беркем дә үзен без бәхетле халык дип әйтергә ашыкмый һаман...

Миңа кайчагында болай тоела. Кеше бүген үзенә килгән уңыштан бигрәк, күршесенә килгән уңышсызлыкка ныграк шатлана. «Әһ-һә, әлләкем булырга теләгән идеңме, бернәрсәң дә барып чыкмады. Ярык тагарак алдында калдың. Вәт шул кирәк сиңа!» – дип сөенә ул, әйтик, банкротка калган күршесенә карап. Бу тойгы һәркемдә дә диярлек бар. Һәркем эченнән генә күршесенең (көндәшенең, дошманының, дустаның) уңышсызлыкка ирешүен тели. Тегеңә килгән фәкыйрьлек фонында үзе бай булып күренер кебек тоела.

Ә хәзер күз алдына китереп карыйк. Кешеләрнең шушы уртак теләкләре тормышка ашты, ди. Бөтен кешенең күршесенә үзеннән фәкыйрьрәк, ди. Ну?..

Гомумән, «халык бәхете» дигән сүз ничектер сәер яңгырый. Бәхетле халык ул бәхетле кешеләрдән тора ич инде. Ә бәхетне һәр кеше үзенчә аңлый яки аңламый. Син, әйтик, бер ыштан алып киясең дә сөенәсең. Ә ул ыштан миңа ярамый – размеры туры килми, тегелешә ошамый, материалы бүтән һәм, гомумән, ул хатын-кызныкы. Бәхет тә шулай. Сиңа килгән бәхет миңа ярамый – размеры туры килми... Шул рәвешле, «халык бәхете» дигән төшенчә бөтен кешегә бертөрле ыштан кидергән сыманрак төсмер ала.

Фәлсәфи яктан караганда, бәхет турында гомер буге язарга, гомер буге сөйләргә һәм бер карарга да килмәскә мөмкин. Монда артык сүз куерту түгел, ә математик төгәллек кирәк. Математика ярдәмендә бөтен нәрсәне дә аңлатып була. Әйтик, бер сәясәтче халык тормышы, гаделлек, намус турында фәлсәфә сата. Без аңа ышанып, бу бик гадел кеше икән, бик акыллы сүзләр сөйли дип утырабыз. Ә бухгалтер математика ярдәмендә тегенең барлык керем-чыгымнарын чутлап күрсәтә – һәм сәясәтчебезнең чын йөзе ачыклана. Сан янында сүз көчсез.

Бәхет ул – канәгатьлек тойгысы. Шөкер итә алу. Бу нәкъ менә укытучы куйган билге сыман. Канәгатьләнү – «өчлө», шатлану – «дүртлө», бәхетле булу – «бишлө». Һәм бу билге – тормышның һәр сорагына тоткан җавабың өчен. Һәм иң мөһиме – бу билгене син үзең куясың. Буш амбицияләрдән, артык югары теләпләрдән арынган саен, бәхеткә ныграк якынаясың.

ТЕАТР ЯШӘТӘ, ЯШӘРТӘ...

...1991 елда Зилә Казан педагогика институтына читтән торып укырга керә. Кулында өч кечкенә бала белән! (Югары белем турындагы хыялны бер чынга ашырырга бит инде!) Группадашы Галия исемле ханым, аның Нагорный бистәсендә яшәвен белүгә: «Әйдә безгә, театрға!» – дип чакыра. «Киләм!» – ди Зилә. Дәрвишләр бистәсендә урнашкан С. Сәед-Галиев исемендәге мәдәният сараенда эшләрчә халык театрына шулай килеп элгә ул. Театрның гөрләгән чагы! «Зәңгәр шәл»не куярга әзерләнеп яталар. Уйнарга теләрчә роль жикерә торган түгел! Мәдәният сарае – сугыш вакытында Ленинградтан Казанга, Дәрвишләр бистәсенә эвакуацияләнгән хәрби заводныкы санала. Аның архитекторы Кудвинский да – Төньяк башкаладан. (Менә ни өчен биредә үзгә «Кышкы сарай»да кебек хис итәсең! Колонналар, люстралар, төсләр – барысы да кабатлана.) Театрның артистлары – башлыча завод эшчеләре: гөрләшеп эштән туры бергә киләләр, бистә урамнарын тутырып, җырлашып кайтып китәләр. Барысы да диярлек парлылар: күпләр шушы театрда танышкан, кавышкан – балалары шушында үсә... Режиссерлары кем диген?! Идият ага Солтанов, Ленинградта театраль белем алып кайткан Шамиль Галиуллиннар! Соңарып килеп кушылган Зиләгә дә кечкенә генә булса да роль элгә. Әмма спектакль инде чыга дигән көннәрдә, кинәт йөрәк өянгә белән Зиннур Сафиуллин үлеп китә. Мулла роленә аны алыштырырдай башка кеше тапмыйлар... Шәриф Хөсәеновның «Әни килде» спектакленә тотыналар. Зилә – комсыз, акча яратучы Расиха. Ул арада дөньялар үзгәрә. Күпләрдә театр кайгысы калмый. Аңарда да. Ире белән юллары аерыла – ялгызы гына өч баланы үстерәсе бар...

– Мин кабат театрға бик күп еллардан соң гына килдем. Ике кызым, улым инде аякка баскач кына. Тормышымда шундый авыр чор иде ул... Үз-үземне ничек тә авыр уйлардан коткарырга кирәк иде... Әмма театрдан китсәм дә, коллективтан бөтенләй аерылмаган идем бит: яннарына кереп йөрдем, премьераларын калдырмадым. Берсендә спектакльдән соң чәй эчү мәҗлесенә эләктем. «Безгә яңа режиссер – Рафис Фазылҗанов килде», – диләр. Ул миңа бик өметле күренде... Шуңа да театр ишеген кабат ачып керергә тәвәккәлләгәнмендер...

Рафис аңа «Ай булмаса, йолдыз бар» спектаклендә... Мәдинә ролен бирә. Башта югалып кала Зилә ханым: япъ-яшь Мәдинәне уйный алырмы? Әмма нинди генә очракта да гел алга атларга күнеккән кешене бу гына туктатмый, билгеле.

– Машинасыз калган вакытым иде ул минем. Репетицияләр соң бетә. Көрсәеткә җәяү кайтып жикткәнчә кайчак төнгә сәгать уника була. Үз йортымны салып кергән идем инде... Ике бистә арасында йөри торгач, премьерага кадәр шактый ябыктым, сылуландым. Сәхнәдәгә Мәдинәмә 20 яшьтән артыкны бирмәгәннәрдер...

Бар мәшәкатен, чыгымнарын дәүләт күтәргән театр түгел инде алар. Сәхнә костюмнарын, декорацияләргә беркем дә китереп бирми. (Ярый әле режиссерларының кулыннан бөтен

эш тә килә: үзе рәссам, үзе тегүче.) Мәдинәгә күлмәкне Зилә ханым исә үзе тегә.

Тамашачылар арасында Туфан ага Миңнуллин үзе дә утырганда каушаткандыр, билгеле. (Беренче җөмлә юкка онытылмаган бит инде ул!) Әмма күренекле драматург аларга рәхмәт әйтеп китә. Мәдинә роле Зилә ханымның үзенә дә тормыш сындыра язган жирдән кабат тураеп басарга ярдәм итә.

«Әни килде» (Шәриф Хөсәенов), «Кызлар капкыны» (Даниль Салихов), «Без бит авыл малае» (Туфан Миңнуллин), «Безне онытмагыз» (Фәүзия Бәйрәмова)... Зилә ханым Идрисова катнашкан спектакльләргә саны гел артып тора. 60 ел буге ремонт күрмәгән С. Сәед-Галиев исемендәге мәдәният сарае да, ниһаять, яңартылган менә. Артистлар өчен дә яңа мөмкинлекләр тудырылган: сәхнә әйләнә, оркестр чокырына кадәр бар. Театрны яшәтү, аңа яңа кешеләр тарту гына елдан-ел авырая бара.

– Башка пенсионерлар кебек өйдә, капка төбәндә генә утыра белмимдер... Театр – ул миңа ризык кебек. Рухи ризык! Театр мине яшәтә! Соры дөньядан качып килеп кердем бит... Әйе, театр яшәртә дә! Премьера якынлашса, үзгә кулга аласың, диетага утырасың... Спектакль тәмамлангач, чәчәкләр күтәреп, сәхнәгә оныклар менә. Мәдәният сарае яныннан узганда алар һәрвакыт: «Әбекәй театры!» – диләр...

Зилә ханымны театр гына түгел, спорт та яшәтә. Ул балачактан бирле чаңгыда йөри, хәзер менә тау чаңгысында шуу белән мавыга. Чын-чынлап! «Инструктор алдым, шунсыз булмый: миңа тау чаңгысында шууның техникасына яхшылап төшенергә һәм оныкларыма да өйрәтергә кирәк», – ди ул. Ә өстәл теннисында аяктан егылганчы уйный ала! Каракаршы уйнарга партнер гына булсын!

Хыялларга күчәбез...

– Хыяллар! Ничек инде алар миндә булмасын?!

Парашюттан сикермичә калдым. Хәер, калдым дип әле... Тәвәккәлләп бер барган да идем, ул көнне эшләмәделәр. Гармунны мәктәптә укыган чагымнан бирле шыгырдатам – үземә кирәк бөтен көйне чыгарам... Гитарада уйныйсы килә менә... Анысына ничектер акча жикерә алмадым. Әмма әле соң түгелдер дип уйлыйм... Укытучылар нәселе без – бер эшкә тотынсак, башаяк белән чумабыз. Балалар бакчасында эшләгәндә татар төркеме ачтык. Мин аны республика күләмендә үрнәк итеп күрсәтерлек дәрәжәдә күтәрелүенә ирештем. Нинди генә чара уздырсам да, төркемдәгеләргә маскаларны үзем ясадым. Кайсы көнне үземнең балалар белән бакчада кунып кына кала идек... Яңалыктан курыкканымны хәтерләмим. Теләк булып та, тотынырга өлгермәгән эшләр байтак анысы. Үз-үзгәне мотивацияләргә өйрәнсәң – идән, кер юу кебек ашыгыч эшләргә мөһим эшләр рәтенә кертмәсәң, барыбер күпкә ирешәсең. Бер нәрсәгә сөенәм: вакытында намазга бастым. Оныклар үсеп китеп, намазсыз калса, үземне кичермәс идем...

Гөлнур ХӘСӘНШИНА

A woman with long dark hair is standing on a balcony with white columns and a large chandelier in the background. She is wearing a black long-sleeved dress with a gold belt and a blue shawl with white floral patterns and long fringes. She is smiling and holding the shawl up with both hands. She is also wearing white shoes with colorful floral patterns.

– «Ай булмаса
йолдыз бар»ның
премьерасы.
Мин – Мәдинә ро-
лендә... Исегездә
булса, спектакль
башланганда
Мәдинә авырып
яткан әнисенең
караваты янында,
тамашачыларга
арты белән басып
тора. Бөтен күзәнәк-
ләрем белән пәрдә-
нең инде экрен генә
ачылуын сизәм.
Менә-менә музыка
туктаячак...
Һәм шул минутта
сүзләремне
онытканымны
аңлыйм...
Берни хәтерләмим!
Ана ролен уйнаучы
Мәдинә апага:
«Сүземне оныттым,
мин нәрсә әйтергә
тиеш әле?» –
дим пышылдап.
«Чыгып, Рафистан
сора!» Күрсәгез
иде... Шундый
житди итеп әйтте!
Бездә моны әле дә
мәзәк итеп
сөйлиләр...
Беренче дулкынлану
узуга, рольнең
сүзләре, әлбәттә,
искә төшә ул чакта.

Аның тормышы
бәйге-фестиваль-
ләр белән бәйле.

«Созвездие-Йол-
дызлык», «Татар
моңы-2016»,
«Усадьба Jazz Роза
Хутор» фестивале
(Сочи), «Үзгәреш
жиле»... «Созвездие-
Йолдызлык» фести-
вале аңа Мәскәүнең
данлыклы ГИТИСына
юл ача. КФУда соци-
аль-философия фәннә-
ре һәм массакомму-
никацияләр институ-
тында да укый. Казан
музыка көллиятенен
эстрада-джаз бүлеген
тәмамлый. CheekLaWeek
төркеме төзеп, альбом
чыгарган Зәринә ВИЛДА-
НОВА – татар халык җыр-
ларына яңа сулыш өрүче.

«ИДЕАЛЬ АРТИСТ БУЛАСЫМ КИЛМИ...»

**Зәринә, журнал укучыларыбызга
үзеңне ничек итеп таныштырыр
идең?**

– Ике ел элек татар музыкасына
яңа сулыш кертүче буларак
танылдым дип әйтер идем. Әмма...
мәктәптә укыганда ук татар
җырларын үзгәртеп башкара идем
инде. Бу өлкәдә үземне беренче дип
уйладым. Ләкин Мубай, Зөлфия Кама-
лованы тыңлагач, ялгышканымны
аңладым. Аннан татарча джаз белән
кызыксына башладым. Монда да үземне
чишмә башында торучы дип йөрдәм. Үзем
өчен Регина Сәйфи дигән бик талантлы
җырчыны ачкач, ул фикеремнән дә кире
кайттым. Хәзер үземне җырчы-
экспериментатор дип саныйм.

**Син татар халык җырларын этник, фолк,
джаз стильләренә үзгәртеп җырлыйсың...**

– Әбиемнең күңеле этәргеч бирмәде микән?!
Әбием – бөтен урманчыларны җыеп тоткан бик
тә гадел урманчы хатын иде. Өйдә җыелышып,
баянда җырлашып утырырга яраттылар. Халык
җырлары шуннан күңелемә кереп калгандыр.
Музыка мәктәбендәге укытучым Ландыш Фәтта-
хова белән әбиемә багышлап, укытучым белән
«Олы юлның тузаны»н эшләдек. Аннан «Урманнар-
га керсәм», «Зәңгәр күлмәк»не чыгардык. Ул җыр-
ларның һәрберсенә шәхси фажигам салынган... Үзем
дә җырлар иҗат итәм. Мин автор-башкаручы да.



«Видеоны карар өчен смартфонның
камерасын QR-кодка якынайтыгыз.»





ничек бар – шулай >> Фикер

Без, татарлар, калыплар яратабыз. Ярамыйлар күп. Ул татар җырларына да кагыла. Җырларга керткән үзгәрешләрне тәнкыйть итүчеләр булдымы?

– Булды, әлбәттә. «Халык җырларына тимә, аларны бозма» дигән шелтәләрне күп ишеттем. Берсе бик тә истә калды: «Татар халык җырларын алай җырлау ярамый. Аларны өстәл артында бергәләп кенә җырларга кирәк». Ни өчен тәнкыйтьләгәннәрен дә аңлыйм. Яңалыктан куркалар. Шунысы да бар: җыр тыңлап, мәгънәсе турында артык уйланырга да яратмыйлар. Ә мин тудырган иҗат – уйландыра, фикер уята. Бәхәсләшмим, җыр төрле булырга тиеш: гади дә, шаян да, фәлсәфи дә... Әмма шуны әйтер идем: фәлсәфәле иҗат та киң катлам тамашачыларга үтеп керә башлады. Шуңа да каршылыктар күптер.

Ә син аларга карамый алга барасың...

– Максатым: татар халык җырларын Россиядә генә түгел, бөтен дөньяга таныту. Шуның өчен Cheek-LaWeek төркеме җыйдым. Әмма минем төркемем дә бердәнбер түгел иде. Моңа шатланам гына. Татар җырлары актуаль булсын өчен, аның төрле жанрларда булуы шарт. Элвин Грейн татар җырларын тагын да популярлаштырды. Илгиз Шәйхразыев, мәсәлән – татарның Иван Дорны. Усал дигән җырчы татарча рәп укый. Шәп укый! Ләкин күпләр белми аларны. Ә без күрше Башкортстандагы альтернатив җырчылар белән таныш түгел. Үз сазлыгыбызда кайныйбыз. Шуның өчен төрле фестивальләргә йөрергә кирәк. Безнең музыкаль продукт шәп һәм сыйфатлы. Иҗат кешесе һәрвакыт эзләнүдә булырга тиеш, минемчә. Дөнья үзгәрә, яңа кысалар кертә. Бу кысаларны җимерер өчен яңалык дулкынында булырга кирәк.

Син ГИТИС тәмамлаган кеше. Театрда да уйныйсың...

– Мин драматик артист булмаячакмын. Әйе, төрле театраль проектларда катнашам. Алар гадәти түгел, хәтта акылга сыймаслык дип әйтер идем. Режиссер Резеда Гарипова белән сәхнәне башка яктан ачтым. «Сәйдәш. Йокасызлык» лабиринт-спектаклендә – Моң, «Карурман»да Бөек Каһин рольләре үземне эзләргә мәҗбүр итте. Резеда, төрле детальләр кертә, стресслы ситуациядә калдырды. Ә бит стресс вакытында кеше үз асылын ача.

«Әлиф» ижади берләшмәсенә кушылу да бердәнбер булуны эзләүме? Мондый иҗат төркеме татарда әлегә башка юк кебек.

– Нурбәк белән (Н. Батулла – биюче, берләшмәне оештыручыларның берсе. – ред.) Америкага фестивальгә баргач таныштык. Аның репетицияләре үзенчәлекле: медитацияләр, тынычлану өчен күнегүләр. Без бер-беребезне тоярга өйрәндек. «Сәхнәдә ирекле булырга кирәк. Иң мөһиме нәтиҗә түгел, ә процесс», – ди ул. Ягъни сәхнәдә нәрсә телисең шуны эшлисең. Моңы кабул итү бик авыр. Үзең белән көрәш бара. Әйе, килешәм, бу ижади берләшмә – бердәнбер.

Альтернатив музыка киң катлам тамашачысына үтеп керерме?

– Әлбәттә. Яңалык кертүчеләргә авыр, билгеле... Заманында Илһам Шакировка, Әлфия Афзаловага да шулай ук җиңел булмагандыр. Алар да бит эстрадага яңалык алып килгән җырчылар. Сузып җырлана торган озын көйләр дә, аларны яратып тыңлаучылар да калачак. Ансыз без яши дә алмыйбыз. Әмма шуны беләм: яңа сулыш өргәннән соң, күп яшьләр татар халык җырларын беренче тапкыр ишетте. Бу да татар җырын таныту түгелме?!

Зәринә, тормышта син нинди?

– Сәхнәдә мин үземә бик таләпчән. Идеаль булырга тырышам. Әмма ул позициямнән китәсем килә. Идеаль түгел, ә тере, чын булырга кирәк. Монда миңа Нурбәк белән Резеда ярдәм итә. Караокеда кычкыра-кычкыра җырларга яратам. Үземә дәрәс итеп җырламаска ирек бирәм. Тормышымда үз-үземне табасым килә. Сәнгатьтә генә түгел, ә гаиләдә дә. Иҗатым гаиләмә зыян китерә башласа, гаиләмне сайлаячакмын. Ул – беренче урында. Минем иҗатым да гаиләмә багышланган. Әби-бабаларыма...

Текст: Чулпан ГАЛИӘХМӘТОВА
Фото: Анна АРАХАМИЯ. Видео: Фәнис САДЫКОВ
Видеоны төшерүдә ярдәм иткән өчен Татарстан Милли китапханәсенә рәхмәт белдерәбез

«СЕЗНЕ КҮРЕР ӨЧЕН ГЕНӘ КАИТТЫМ...»

Бакый дөньяга күчкән әниебез
Яруллина Фәрида Габделхак кызы
өстәлендәге китап-дәфтәрләренә
барлаганда, сугыштан авыру
булып кайткан әтисе турындагы
хатирәләре килеп чыкты. 9 Май
бәйрәме алдыннан оныклары
үтенече буенча язылган
бу истәлекләр, елдан-ел сирәгә
баручы сугыш чоры буыны
кешеләре язмышын кабат
күңелләрдә яңартты. Әйе, аерым
бер шәхеснең – безнең әнинең
генә түгел, канатлары каерылган
тулы бер буынның...

1940 елның 9 июнендә Кайбыч районы Иске Чәчкаб авылында Хәлимә һәм Габделхак Закировлар гаиләсендә икенче бала булып дөньяга килә әниебез. Кеше гомеренең иң матур һәм бәхетле чоры булырга тиешле балачак һәм яшьлек еллары куркыныч сугыш тарафыннан имгәтелә: кечкенә кызның бик күп матур хыяллары жимерелә. Сугышның беренче көненнән үк аның да әтисе фронтка китә, әнисе, әби-бабасы үт йотып яши башлый. Өйләре хәрби штабка әйләндерелгән, командирлар аларда кунып кала торган була. Төне бие эчеп, күңел ачып чыгу сәбәпле, иртән уяна алмаганнар. Окоп казырга әмер алу өчен килгән солдатлар ишек төбәндә туңып көтеп торганнар. Үткен һәм гайрәтле әби: «Выставайт, салдат умирайт!» – дип кычкырып, командирларны уята торган булган...

Әни үзенең балачагы, бигрәк тә әбисе белән бабасы турында дәү әниебез хатирәләренә таянып сөйләргә ярата иде. Әхмәтзакир бабасы белемгә һәм бик тырыш булганга, аларның гаиләсе ачлыктан интегеп, теләнчелек юлына басмаган. Шулай да сугыш чорының авырлыгы ул чор кешеләренең бөтен күзәнәкләренә кадәр үтеп кәргән. Әниемнең балачагы белән бәйле,



беренче карашка бик әһәмиятле күренмәгән, ләкин ул чорның символик атрибутлары саналган берничә күренеш күңелгә уелып калган: сөяктән ясалган уенчыклар, мәктәпкә бару өчен абыйсыннан калган такта сумка (аны бабалары үз кулы белән эшләгән), язын кар эрегәч бакчадан жыйган черек бәрәңге һәм алабутадан пешерелгән икмәк... Шул авызга алмаслык төче икмәк һәм такта сумка да кечкенә кызда яңа үрләр яуларга көч бирә – ата-бабаларыннан күчкән белемгә омтылыш гел үзен сиздереп тора. Кече Кайбыч авылыннан килеп укытып йөргән Рәхмәтулла Сөнгатулла улы Биктаһиров кебек укытучылар да кызының күңелендәге яшерен хыялларына көч өсти, канатландыра... Сугыштан соң жиденче классны «яхшы» билгеләргә тәмамлаган әниебез, шәһәргә китеп, укуын дәвам итәргә карар кыла. Ләкин аның бу хыялы ул чорның колхоз идарәсе таләпләренә туры килми шул: шәһәргә укырга китү өчен аңа паспорт бирмиләр – унбиш яшьлек кызы колхоз фермасына бозау караучы итеп куялар. Ул елларда фермада бөтен эш кулдан башкарыла, айлар буена хезмәт хакы түләнми. Озак вакытлар бушка эшләгәннән соң, ниһаять, беренче хезмәт хакы бирәләр, һәм ул акчага яшь кыз үзенә итәк-костюм, аяк киеме сатып ала. (Матур киенү теләген тормыш авырлыклары да жиңә алмый!) Акчасызлык һәм юклык әнине тагын бер эшкә – хат ташучы хезмәтенә дә алынырга мәжбүр итә. Колхоз эшеннән бушаган арада, бабасы алып кайтып куйган газеталарны йөгәрә-йөгәрә авыл урамнары буйлап тарата. Ике эшне берьюлы алып барган тырыш кыз, иске өйгә кияү кертмим дип, урманда бүрәнә әзерләү эшенә дә тотына. Абыйсы читкә эшкә чыгып китү сәбәпле, өйне яңарту – пычкы тотып агач кисү, бүрәнә күтәрү кебек ирләр эше әни өстенә кала. Йорт-жирен матур итү теләге һәм эшкә батырлык сыйфаты бөтен авырлыкларны жиңәргә булыша: Кече Кайбыч авылына килең булып төшкәнче, әтисе нигезендә яңа йорт салып калдыра ул.

Әниебез эштән беркайчан курыкмады һәм зарланмады, һәр эшне фидакарлырча жиренә житкереп башкарды. Фәкать аның күңелендә һич төзәлмәс бер яра бар иде: әтисе немецларда әсирлектә булганы өчен житәкчелекнең әнисенә салкын мөнәсәбәте. Бигрәк тә Жиңү бәйрәме көннәрендә сугышта үлеп калучыларның тол хатыннарын искә алганда, ветераннарны котлаганда, дәү әнинең кимсенүе, аңа бер откыртка да бүләк ителмәве әниемнең йөрәген гел сыкрата иде. Дошманга әсир төшәргә катгый рәвештә тыелган икән белсә дә, кулында сугыш коралы да булмаган ач һәм хәлсез солдат нишләсен соң... Дәү әнинең сөйләве буенча, Габделхак бабай әсирлектән берничә тапкыр кача. Ләкин кайсы якка таба карап йөгәрсәң дә, дошман жирендә һәр адымда сине әсирлек сагалап тора. Соңгы тапкырында бер дустаны белән бергә качалар, юлда иптәше хәлсезләнеп егыла, бабай үзе дә аякта көчкә басып тора. Бер авылга житкәч, бер немец әбисе аны тавык кетәкләгәнә кертәп яшерә. Мәрхәмәтле карчык артыннан эзләп

Нәби Дәүлинең «Яшәү белән үлем арасында» дигән китабында язылганнар – нәкъ әти сөйләгәнчә.

килгән немец солдатларына бабайны сатмый. «Минем дә улым сезнең кебек тилмереп йөридер», – дип, совет солдаттына үзәндә калырга рөхсәт итә. Шул кетәкләктә туңып озак яткангамы, әсирлектә күргән жәзаларданмы – бабай туган ягына үпкә чире белән кайта. Туган авылына кайтып берәз хәл жыйгач, колхоз эшенә чыгарга мәжбүр була: гаиләне туендырырга, ипилек булса да эшләргә кирәк бит. Үзенә бик тиздән үлчәгән белгәнә, өченче балага авырлы хатыны өчен борчыла, «Ялгыз башың ничек кенә үстерерсең икән бу балаларны?!» – дип өзгәләнә... Тормыш авырлыкларына баш имәгән дәү әниебез өч баласы янына бабайның сөңлесенә бер яшьлек кызы Рәшидә апаны да сыендыра әле – барысын да үстереп, олы тормыш юлына чыгара.

Тугыз дистәдән артык гомер иткән дәү әниебез, әниебез инде мәңгелеккә китсәләр дә, сугыш китергән авырлыклар, Габделхак бабай белән бәйлә әрнү һәм сыкрау хисләре югалмады, алар безгә – балаларына, оныкларына күчеп калды... Бу урында туктап, әнием язып калдырган хатирәләргә күчәм. Биш-алты яшьлек кыз баланың моңсу кичерешләре белән олы яшьтәге ханымның сагышлы тойгыларын бергә үрәп биргән бу язма – әтиләрен сугышта югалтканнар өчен тирән күңел яраларын кабат яңарту булса, сугыш афәтен бары тик укып-ишетеп кенә белүче яшь буын өчен ачы тарихи хакыйкаткә бер мисал дип саныйм. Сугышлар башка кабатланмасын һәм Ватан язмышы өчен үзләрен корбан итүчеләргә гаделсез мөнәсәбәт булмасын иде дигән теләктә калам. Текст, зур үзгәреш кертелмичә, әниебезнең язу стилиндә бирелә.

«Исемдә калганнардан»

1945 елның көз айларының берсендә (октябрь, ноябрь) тәрәзәбезне шакып: «Сөенеч! Габделхак кайта!» – дип кычкырдылар. Өйдәге кешеләрнең барчасы чыгып йөгәрдә. Туганнан туганым Гөлҗиһан ул көнне бездә иде, мин аның белән уйнап йөргән жиремнән куян мамыгыннан бөйләнгән башлыгымны киеп куйдым. Ул башлыкны әби, бер сынык икмәк биреп, берөөлөрдән алып калган иде. Өйгә кайтып кергәч, әти мине кочагына күтәреп алды. Өй эче халык белән тулды, кайсы елый, кайсы: «Безнекен күрмәдеңме?» – дип сораша.

Кешеләр таралышып, чәй эчәргә утыргач, әти: «Мин кайтканга артык шатланмагыз, сез – мине, мин сезне күрер өчен генә кайттым», – дигән. Шуннан башланды инде авыр көннәр... Әти гел авырый, хәле юк. Ул кышны авырып чыкты. Тәрәзә буендагы сәкедә ята иде. Тавышланырга ярамый, урамга чыксам, капка төбенә

Көзен кыр казларының тавышын ишеткәндә, ӘТИЕМ ИСКӘ ТӨШЭП, МИН ДӘ ЕЛЫЙМ.

малайларны да китертмим. Әниңең сөйләве буенча, мин капканы «шап» иттереп ябам икән. Әтием исә: «Фәридә капканы нигә шулкадәр каты яба соң?» – дип сыкрана торган булган әбигә. Шунлыктан әби: «Кызым, капкадан йөрмә, арттан, нәүрәп артыннан йөр», – дигәч, арттан йөри башладым. Ләкин бу юлы да әтием бакча таптала дип борчылган. Кыш буе шулай гел пошынып, бик каты авырып чыккан.

Әти бертуганы Зиннәтша абый белән сугышның беренче көнендә үк фронтка чыгып киткән. Алар китүгә икенче көнне Зиннәтша абыйның икенче улы Ринат дөньяга килгән. Улының туу хәбәрен ишеткәч, абый: «Ярар, нигез хужасы булып», – дип язган. Чыннан да, шулай булды – Ринат Иске Чәчкаб авылында атасы нигезендә яшәп калды.

Кайсы якта, кайсы фронтта булганнардыр – ике туган бер-береннән аерыла. Зиннәтша абыйдан үлем хәбәре килә. Әти булган төркемне немец солдатлары куып киткән. Көзгә яңгырлы көн, өсләрендә киём юк... Юлда бер кеше шинель күтәрәп торганын күрәп, әти тиз генә шул шинельне алып кия. Әсирлектә аларга ашарга көнгә берәр уч арыш биргәннәр.

Күпмедер вакыт узгач, әти ул мәхшәрдән качкан, тик үзебезнең якка чыгып житә алмаган. Бер немец

офицеры, мотоцикл белән очрап, кире алып киткән. Анда аңы югалганчы кыйнаганнар, салкын подвалга япканнар. Күпмедер ятканнан соң чыгарганнар һәм кайнар цехка эшкә куйганнар. Ашарга юк, ачлыктан аякта басып торырлык көч юк... Немецлар арасында да миһербанлылары очраган: сакчыларның берсе билгеле бер урынга ашарга куеп киткәләгән.

Аннары башка әсирләр белән бергә әтине дә хужалыкларга таратканнар, анда сыер саудырганнар. Сыер саварлык хәле булмаган – куллары шешеп чыккан. Алай да сакчылар күрмәгәндә берәз сөт эчеп, хәл жыйгалаган. Аягында гел богау булган. Хужаларның нинди эшләре бар – барысын да эшләгәннәр. Аларын болынга илткәндә, алып кайтканда кыр казларының каңылдашып очканын күрәп: «Сез үз илегездә бит...» – дип, әти юл буе елап бара торган булган...

Аларны Америка солдатлары коткара: шатлыктан кочаклашып елашалар... Әти шактый гына больницада яткан. Берәз хәл кергәч, кайтырга рөхсәт биргәннәр. Озатып куйык дисәләр дә, әти үзе генә кайтырга булган.

Әле дә хәтерлим, «Әтиң кайда?» – дип сорагач, сугышның нәрсә икән белмичә, «Сугышта! Миңа күлмәк алып кайта!» – дип әйтә идем. Чыннан да, әти сугыштан миңа күлмәкле материал алып кайткан иде. Аны үзе белән больницада ятучы бер иптәше биргән: «Кызым бар дип әйтәсең, ал», – дигән. Шакмаклы материал иде ул...

Әни көне буе колхоз эшендә булгач, әти өйдә гел әби белән кала иде. Әти: «Эштән калып, берәз минем янда тор әле», – дисә дә, әни эшкә барырга мәжбүр. Бик кырыс вакытлар бит...

Абый белән чоланда йоклый идек. Беркөнне әни яныбызга чыкты да, безне кочып елый башлады: «Әтиегез китте», – диде. Әтинең жөзасын өйдән алып чыкканда: «Әтине алып китмәгез...» – дип кычкырып елаганымны хәтерлим. Бар да: «Кайта ул, кайта», – дип мине юаталар. Әтинең кайтканын һаман көтәм әле... Үзем барырмын инде яннарына. Әни дә шунда, энем Рәшит тә... Рәшит әтинең кырыгы узгач туган иде, ул инде күптән алар янында...

Бу – истә калганнар, әни сөйләгәннәрдән. Әни исән булса, барын да сорашыр идем. Соң шул инде... Элек сөйләшәп утырырга вакыт тимәгән. Хәзер вакыт та бар – әни юк...

Бүген 7 май, 2020 ел. Ураза вакыты. 9 Май – Жңү бәйрәме якынлаша. Безгә бернинди шатлык алып килми бу бәйрәм. Сугышта булганнарга пособиеләр, пенсияләр бирделәр. Ләкин сугышның беренче көненнән фронтка киткән һәм сугыш беткәч кенә кайтып, сызланулар эчендә нибары ун ай яшәп калган әти кебекләр күлгәдә күмеләп калды. Өч кечкенә бала белән бик яшьли тол калган әни гомере буе кимсенеп яшәде... Әле ярый бабай бар иде, аңа зур рәхмәт – ул безне үз канаты астына алды...»

Рамилә ЯРУЛЛИНА-ЙЫЛДЫРЫМ.

Кече Кайбыч авылы.



КЕМНЭРДӘН ҮРНӘК АЛЫРГА?



**Үрнәк татар гаиләсе нинди була?
Халкыбызның гореф-гадәтләрен,
рухи кыйммәтләрен ничек саклай ул?
Балаларда туган телебезгә мөхәббәт
уятуның алар гына белгән серләре
бармы?**

«Татар гаиләсе/үрнәк алыгыз».
Татарстан Республикасы Президенты
каршындагы Татар телен саклау һәм
үстерү мәсьәләләре комиссиясе белән
берлектә «Сөембикә» журналы башлаган
уртак проект шулай дип атала. Максатыбыз –
Татарстанның район һәм авылларында
яшәүче матур татар гаиләләре белән
таныштыру, татар гаиләсен зурлау, татар
гаиләсенең үрнәк моделен сурәтләү.

Бәлки, сез шундый гаиләләрнең
берседер, ә бәлки, андый гаилә
сезнең янәшәгездә яшидер?
Шулай икән – бу бәйге, димәк,
сезнең өчен! Безне үзегез белән
таныштыру өчен редакция белән
элементгә керү җитә*. Шалтыратыгыз,
языгыз – тәкъдимнәрегезне көтәбез.
Безнең журналистлар сез яшәгән
төбәккә юлга чыгарга инде өзер!

Конкурс гыйнвар аеннан башлап
декабрьгә кадәр дәвам итәчөк.
Җиңүчеләр махсус жюри карары
буенча ачыкланачак.

Бәйгедә җиңгән биш гаиләне
кыйммәтле бүләкләр көтә!

**Искәрмә: конкурсның шартлары белән тулысынча
«Сөембикә» журналы сайтында таныша аласыз.
www.syuyumbike.ru*

Игътибар! Яңа проект!





ОЛЫ ЙОРТ КИЛЕНЕ



Лилия
ГЭРЭЕВА

Альбина һәм Алмаз ФАЗЛЫЕВлар – авылда менә дигән итеп яшәп ятучы яшь гаиләләрнең берсе. Мохитләре – татарныкы, яшәү рәвешләре – чын татарча. Ир-ат зурланган, олылар хөрмәтләнгән, балалар Аллаһы Тәгаләнең бүләге итеп кабул ителгән, мул тормышлы матур гаилә бу. Альбина – блогер. Гап-гади татар авылында яшәүче гади генә татар кызының аккаунтына 60 меңнән артык кеше язылган. Аны күзәтеп баручылар да татарлар, чөнки ул алар белән татарча аралаша.

Шәхсән үзем аның тегү дәресләренә мавыгып язылган идем. Кайдадыр ерак бер авылда бер ханым үз өендә остаханә ачып, хатын-кызларга матур-матур күлмәкләр тегә – кызык бит. Чынлыкта, тегүгә генә багышланган блог түгел ул, анда чып-чын авыл тормышы – әбиле-бабайлы, балалы-чагалы, печәнле, бәрәңге бакчалы, сөтле-каймаклы... Ул блогта туган телебез, авылның бүгенге көне, гореф-гадәтләребез... Гаиләдәге жылы мөнәсәбәтләр дә чагыла анда, мәхәббәт тарихы да, өлкәннәргә булган хөрмәт тә... Аны хәтта яшь килең-

нәргә тормыш сабаклары дип әйтер идем әле. Һәм шулай атар да идем: «Бәхетле булырга теләүчеләргә Альбина Фазлыева сабаклары».

📷 **Альбина Фазлыева блогыннан:** «Ир-ат өчен дә, хатын-кыз өчен дә гаилә иң зур нигъмәт ул. Бу гаиләдәге ир һәм хатынның, балаларның бәхете андагы мөнәсәбәтләрнең ничек корылышына бәйле. Кечкенәдән әтине ихтирам итәргә өйрәттеләр безне. Ул – гаилә башлыгы, аның фикере һәрчак өстен иде. Әти безгә терәк тә, ышанычлы яклаучы да булды. Әни исә аның булышчысы

һәм һәр эштә аның фикердәше. Балачагымнан менә шундый гаилә модели формалашты миндә. Шунның өчен дә үз гаиләмдә икенче рольдә булу миңа бер дә читен түгел. Ирне гаилә башлыгы дип, ә үзеңне аның ярдәмчесе дип тану мөһим әйбер. Хатын-кызның нәфислегә көчсезлектә түгел, ул – нәзакәтлелектә, миһербанлылыкта, жылылыкта. Нәфислеген югалту хатын-кызга көч өстәми, ул аны бәхетсез итә».

Альбина – төп йорт килеңе. Төп йорт дигәч, аңладыгыз инде: туганнарның күңелен гел тартып тора



торган «кыйбла» монда. Бәйрәм-яллары кунак көйләп, пешеренеп-төшеренеп уза төп йорт килененә. Каникуллар җитсә, әби-бабай янына туганнарның балалары елыша... Төп йортның үз кануннары бар. Шушы кануннарны үтәп яшәгәндә генә йортта тынычлык һәм татулык була.

Яшь ханымның үзе белән кара-каршы сөйләшәбез. Ничек яши хәзерге заманда төп йорт килене?

– Мондый тормыш миңа кечкенәдән бик таныш, – ди ул. – Әнием төп йорт килене иде. Үземә дә шундый язмыш насыйп булды. Төп йорт килене булуның, билгеле, үзенчәлекләре дә бар. Монда ике якның да сабырлыгы, юл куя белүе кирәк. Үзеңнекен генә кайгыртып, бергә яшәп булмый. Олы кешенә киңәшен тотарга, күңелен күрергә тырышасың, аларның үзенчәлекләрен дә искә аласың. Эти белән әни үзләре дә безгә карата бик зур сабырлык күрсәтәләр. Иремнең әти-әнисенә булган хөрмәтенә беренче көнемнән үк сокланам. Мондый тәрбияне аңа әти-әнисе биргән бит!

Ачу килгән чаклар бездә дә була, билгеле. Дөньяда идеаль кешеләр юк бит. Андый мизгелләрдә бик шәп ысулым бар – дөшмим. Шул вакытта ачуны йотып, сүзеңне әйтми калсаң, соңыннан «ярый әйтмәдем» дип шатланып йөрисең. Үзеңне хөрмәт итүләрен теләсәң, башта үзең хөрмәт күрсәт! Бу – яшәү принцибым.

Альбина Фазлыева блогыннан: «Туган – төче, ят – әче», – ди татар халкы! Әлхәмдүлилләһ, без туганнарда бик бай, бик ишле гаилә! Дәү әнием биш бала үстерде, оныклары да күп булды. Без кечкенәдән күрешеп-аралашып яшәдек. Су кога жыелган күк, дәү әнием йортына балалары гел кайтып торды, өебездән кунаклар беркайчан өзелмәде. Ахирәткә күчәр алдыннан ул барыбызга бер васыять әйтеп калдырды: «Туганлык җепләрен өзмәгез! Һәрчак аралашып, дус-тату яшәгез». Аллага шөкер, дәү әниебез киткәннән соң да туганнар белән араны өзмибез. Табын әзерләп, кунак сыйлаганнан беркайчан да ризык бетми, киресенчә, ул меңе белән кире кайта. Аллаһның илчесе Пәйгамбәребез (с.г.в.)

Мәхәббәтнең гомере өч кенә ел, диләр. Ышанмагыз, чын мәхәббәт – мәңгелек!

хәдисләрендә дә: «Әгәр байлыгыгызының киң булуын һәм гомерегезнең озын булуын теләсәгез, туганлык җепләрен ныгытыгыз», – дигән.

Иремнең гаиләсе дә аралашучан, кунакчыл гаилә булды. Алар да минем өчен якын кешеләремә әверелде. Туганлык бәрәкәтне арттыра, нәселне, милләтне ныгыта!»

Фазлыевлар йортында өч буын бергә көн күрә. Килешәсездер – бүген бер йортта өч буын бергә яшәгән гаиләләргә сирәк очратасың. «Әби-бабай белән бергә яшибез», – дигәнне ишетсәк, хәтта гаҗәпсенеп үк куябыз. Әгәр дә сораштыру уздырган булсак, мөгаен, килеңнәрнең күбесе төп йортта яшәргә теләмәвен әйтер иде. Әле гаилә корганчы Альбина да шәһәрдә яшәргә хыяллана.

Альбина Фазлыева блогыннан: «Балачагым Киров өлкәсенең татар авылында үтте. Мәктәпне тәмамлагач, зур планнар белән Казанга укырга киттем. «Мөхәммәдия» мәдрәсәсендә һәм тегү колледжында белем алдым. Казан шәһәрендә ателье ачу иде хыялым. Инде булды дигәндә, кияүгә алып киттеләр. Шулай итеп, Балтач районының Бөрбаш авылына – Фазлыевлар гаиләсенә килең булып төштем. Студент вакытта, авылга кияүгә чыгып, казбәбкәсә саклап утырыр хәлем юк, дип сөйләп йөргән булсам да, Аллаһ миңа ризыкны авыл жирендә язган. Яңа тормышка бер ел буе ияләнергә туры килде. Иремнең авылга булган мәхәббәте тора-бара миңа да йокты.

Ательеми булдыру хыялы чынга ашты дисәк тә була. Өйдә берүземә бер бүлмә. Кеше кафеларда, матурлык салоннарында ял итсә, минем көч бирә торган урыным – тегү бүлмәсе. Дәү әнием: «Һөнәрле кеше ач булмас», – дип әйтә иде. Яраткан һөнәрнең кәсепкә әйләнәп китсә, тагын да яхшы. Бүгенге көндә кул эшләре зур кыйммәткә ия. Һөнәрле булуның тагын бер ягы – гел дә яңа кешеләр белән аралашасың».

Бөрбаш... Фазлыевлар... Балтач районы Бөрбаш авылынан Жәлил хәзрәт Фазлыев хәтерегезгә килдеме? Ялгышмадыгыз. Альбина – алар килең, төпчәкләре Алмазның хәлалә. Республикага билгеле андый кешенә килең булу үзе үк зур җаваплылык. Моңың шулай икән Альбина да яшерми:

– Инстаграмга текст язаммы, фото урнаштыраммы – башта кат-кат уйлыйм. Ниндидер сүз әйтеп, әтиңнең абруена зыян китермәмме? Ул нәрсә дияр? Хуплармы?

Жәлил әти дә, Гөлфәния әни дә – бик акыллы, һәрнәрсәнең хикмәтен белүчеләр. Ник алай итәсез, ник болай итәсез, димиләр. Мин блог алып барам, күп вакытым телефонда, интернетта уза. Бәлки, алар бу эшемнең мөһимлеген дә аңлап бетермиләрдер, ләкин тыймыйлар. Мондый мөнәсәбәткә яхшылык белән җавап бирәсе килү табигыйдыр.

Бүгенге заманда кайнана-кайната белән яшәүне авыр йөк итеп күрәләр. Имеш, алар яшьләр тормышына кысылып, ничек яшәргә кирәген өйрәтә, оныкларны элеккеге заман тәртипләре белән тәрбияләргә тырыша. Килең булып килгәнемә тугыз ел, бергә яшәгәнәбезгә бер генә көн дә үкенгәнем юк. Бар кешегә таныш акыл иясе Жәлил хәзрәт йортына килең булып төшкәндә берәз куркытты, билгеле. Зур хужалык, мин килгәндә кайнамамның кайнама-сы – Жәлил әтиңнең әнисе дә исән иде. Хәтерлим әле, бу йортта беренче көннәремдә эшне ничек, кайдан башларга, кемнән рөхсәт сорарга да белмим. Җитмәсә, ирем Алмаз да, безнең әти бик кызу кеше, каршы төшә күрмә, дип кисәтеп куйды. Куркуларым бер дә юкка булып чыкты. Жәлил әти кызу булса да, бик шаян, шук, бүтәннәр күңелен аңлый торган кеше бит. «Килең, бу йортта ни кушсалар да, ни әйтсәләр дә, син «ярар», диген дә, үзеңчә эшлә!» – диде ул уены-чыны белән.

Бер хәл булса, әниләр кызларын яклай. Минекеләр исә кияүләрен яклай.

Альбина кечкенәдән әнисе белән дәү әнисенә татулыгын күрәп үсә. «Өйдә дәү әнигә хөрмәт шулкадәр зур булды. Табынга утырышкан, ризыктан ул авыз итми торып, беребез дә үрелми иде», – ди әңгәмәдәшем. Үзе дә кайнанасы Гөлфәния ханым турында бары жылы итеп кенә телгә ала.

📷 Альбина Фазлыева блогыннан: «Сездә ничек әйтәләр: кайнанамы, биёмме? Кайда ничек әйтәләрдер, ләкин бу сүзне ишеткәч, уйга усал карчык килеп баса. Киләнгә бер-бер артлы авыр эш кушып, тормыш өйрәтеп тора торган хатын күз алдына килә. Аллага шөкер, хәзер заманалар рәхәт инде, андый элеккегә карашлар артта калды, киресенчә дә әле. Әниләребез, балалары рәхәт яшәсә дип, безнең өчен тырыша!

Килән булып төшүгә авылдашларының күргән берсе: «Син шулкадәр кайнанаңа охшап килгәнсең», – дип әйтә иде. Әле кайчак урамнан үтеп барганда миңа «Гөлфәния» дип эндәшкән чаклар да булды. Аллаһның бер рәхмәте инде бу. Минем әнием кайнанасы – дәү әнием белән һәрчак тату яшәделәр. Тату гына түгел, алар дус кызлар кебек булды! Мин аларның мөнәсәбәтләрен күрәп, күңелемнән генә гел дога кыла идем. Миңа да яхшы кайнана насыяп булып, тату гомер итәргә язсын дип сораганым хәтеремдә.

«Килән кайнана туфрагыннан», – диләр. Дөрестән дә, бу безгә туры килеп тора. Әни белән бик килешеп яшибез, сүзебез дә беркайчан бетми, фикер-уйларыбыз белән дә уртакла-

шабыз. Ул хәтта минем блогымны да күзәтеп бара. Үзенә инстаграмы булмаса да, постларымны аңа укытам, кайчак язганда киңәшләрен дә сорыйм. Ул минем кул эшләрем белән дә кызыксына, теккән чагым булса, кереп эшләремне карап чыга. Аның игътибарына бик сөенәм. Әнидән мактау сүзләре ишетү күңелләргә май булып ята.

Гөлфәния әнигә хөрмәтем бик зур, минем өчен ул һәрвакыт үрнәк хатын булачак. Гомере буге хезмәттә булган, өч бала үстергән, кайнана-кайнатага хезмәт иткән, авыр сынаулар аша үткән. Әле нинди абруйлы ирнең хатыны бит ул! Жәлил әти дәрәжәсендә әнинең дә өлеше бик зур. Руслар әйтмешли, «за каждым великим Мужчиной стоит великая Женщина!»

Киләнгә һәм кайнаналар турында сүз чыккан, гадәтенчә, Жәлил хәзрәт тә бер кызык хәл сөйләп, көлдәреп алды. Мәзәк итеп сөйләсә дә, аңлаганнарда зур мәгънә бар иде аның сүзләрендә.

– Безнең авылдан Фазлыяхмәт абыйга әтисе зарлана икән: «Анаң белән килән тыныша алмыйлар. Башка хатын табарсың, әллә киләнне жибәрәсеңме?» «Әти, килән әле яшь кеше, яшь кешене үзгәртеп була, әнине инде үзгәртеп булмый. Бәлки, син үз хатыныңны жибәрерсең», – дигән Фазлыяхмәт абый. Шунан шикелле, яшь кешене үзгәртеп тә, тәрбияләп тә була.

Татарларда гомер-гомергә төпчек малай гаиләсә төп йортта калган. Безнең әти-әниләр дә шулай иде,

без дә шулай яшәдек. Төп йортта калучы яшьләр булмаса, нигез ничек яшәсен?! Безнең әтиләр әле дүрт почмаклы өйдә дә торганнар, хәзер исә авылда өйләр иркен, һәркемнең үз бүлмәсе. Олы кеше кирәкмәгәнчә кысылып кына йөрмәсен. Менә анысы мөһим. Пәйгамбәребез Мөхәмәднәң (с.г.в.) бер хәдисе бар: «Үзенә кирәкмәгәнчә кысылмау – мөселманлыкның иң зур билгесе».

Тормышта аңлашылмаучылык булмый тормый инде. Шунан истә тотарга кирәк: тавыш бер як гаебә белән генә чыкмый, бер кулны күпме генә болгасаң да, тавыш чыкмый. Тавыш өчен ике кул кирәк.

Жәлил хәзрәт белән Гөлфәния ханымның кызлары Айсылу гына шәһәрдә кияүдә, Булат һәм Алмазлары исә шушында – авылда яшәп калган. Алмаз белән Альбина да ике егет белән бер кызның әти-әнисе. Балаларына исемнәрнең иң матурларын сайлаганнар: Зәйнәп, Салих, Хәлим. Без килгәндә Зәйнәп белән Салих лагерьда иде. Бөрбаштагы бу дини лагерьнең даны шулай ук еракларга билгеле. Сүзебез әнә шулай жай гына балаларны һәм оныкларны тәрбияләүгә күчә.

Жәлил хәзрәт вәгазыләреннән: «Үзебездән соң безгә караганда да яхшырак берничә бала калдыру – һәркайсыбызның бурычы. Хакыйкәткә, дөньяда чишәсе бер генә мәсьәлә бар, ул – яхшы тәрбияле бала үстерү. Бер генә һөнәр бар – әти-әни булу. Әгәр дә кешелек дөньясы үзенә әти-әни вазыйфасын жиренә житкереп үтәп, бала тәрбияләү мәсьәләсен хәл итә алса, башка проблемалар үзеннән-үзе чишелеш юлын табачак. Нәсел яхшырсын, киңәйсә дисәк, гаиләдә, ким дигәндә, өч бала булырга тиеш».



– Әби белән әни бик кырыс булдылар. Кырыслыкта аларны да уздырдым бугай, өйдә гел тал чыбыгы торды, – ди Жәлил хәзрәт. – Үз балаларым булса, каты кысаларда тотмам дигән идем дә, кысаларсыз гына тәрбияләп булмый икән.

– Безнең балаларны тәрбияләве кыен булмады. Әтиләреннән күрәп, бик кечкенәдән дин өйрәнделәр, – дип, Гөлфәния ханым да сүзгә кушыла. – Оныкларны өйрәтеп тә торасы булмады. Хәлимебез әле сөйләшә дә белми иде, Коръян аятыларенә охшатып, үзенчә авазлар чыгара, имеш, дога укый. Азан әйткәннен күрсәгез! Сүзләрен белми, мәкамен, авазларын чып-чын итеп китерә.

Фазлыевлар гаиләсендә тәрбиягә кагылышлы төп кагыйдә – балаларга үзгә үрнәк бул. Татарча белүләрен теләсәң – үзгә алар белән татарча сөйләш.

– Без татар авылында яшибез, балалар татар бакчасына, татар мәктәбенә йөри, татар теле – төп аралашу теле. Алай да, телләре хәзер русчага күчәргә тора. Башка балалар кебек, безнекеләр дә русча мультфильмнар карый, телефондагы уеннарны да яраталар. Рус телен белмәгән бала хәзер татар авылында да юк, – ди Алмаз. – Кунакка кайткан балалар белән русча сөйләшкәннәрен ишетсәң, «татарча сөйләшәбез, яме, бу сүз татар телендә дә бар бит», дип, шул сүзгә татарчасын уйлап әйттерәбез. Үзләренә дә кызык булып китә.

Альбина Фазлыева блогыннан: «Тән биргән дә ана, сөт биргән дә ана, тел биргән дә ана, көй биргән дә ана». Безнең бөек татар телебез искиткеч бай! Бүген минем аналар һәм балалар турында язасым килә әле.

Безнең тәрбия эшендә иң төп система ул – ислам! Динебез тәрбия

бирү өчен камил яратылган! Хәзергә заманның текә юнәлешле тәрбия системалары фанаты түгелмен. Үзгә безчә, милли, дини тәрбия бирергә тырышам. «Прәннек һәм чыбыркы» алымы да күпмедер дәрәжәдә булырга тиеш дип уйлыйм.

Минем бер алыштыргысыз ысулым бар. Безне үстергәндә әти-әнием кулланган кайбер алымнар миңа ошамыйча, тискәре йогынты белән күңелемә кереп калган булса, аларны кулланмаса тырышам! Шул гына!

Әниләр һәм бәбиләр темасында тагын бер борчыган момент бар: ул да булса балага тавыш күтәрү. Хәзер уйларсыз инде, Альбина балаларына бер дә тавыш күтәрми, ул камил әни, янәсе. Юк, әлбәттә, беребез дә идеаль түгел. Минем дә балаларны орышкан вакытларым була! Тик чит кешеләр янында алай эшләмәскә тырышам. «Кеше алдында мәңгә дә тавыш күтәрмә!» – ди иде дәү әни.

Ике катлы таш йортның (Бөрбашта йортларның барысы да шундый матур, бик нурлы авыл ул!) аскы өлешендә бик зур китапханә.

– Бабалары Жәлил соңгы акчасына да балаларга китап күтәреп кайтырга мөмкин. Әкият китапларын күтәреп, хәзер тегең менеп утыралар, – ди Гөлфәния әбиләре оныкларын шапылдатып сөя-сөя. Бу балаларның мәхәббәттә, яратуда коенып үскәннәре әллә каян күренеп тора шул. Әти-әни назына өстәп, әбиләренә дә әнә шулай йомшак кына баштан сөеп, иркәләп йокыдан уятулары, бабайларының акыллы киңешләре, бәләкәй генә уңышлары өчен дә сөендереп биргән бүләкләре бик кирәк аларга. Бу жылылык гомерлеккә жаннарын жылытачак.

Авыл дигәч тә, үз хужалыкларында гына кайныйлар дип уйламагыз

аларны. Шәһәрнекеләрнең төшенә дә кермәгән актив тормыш монда.

– Әбиләребезнең аулак өйләргә, утырмаларга йөрүләрен кызыгып тыңлый идек бит. Аулак өйләр күңел ачу чарасы гына булмаган, кызлар анда кул эшләренә дә өйрәнгән, тәмле ризыклар әзерләгәннәр, – ди Альбина. – Аулак өйләргә заманга яраклаштырып үткәрәсе килү теләгә бездә күптәннен иде инде.

Альбина Фазлыева блогыннан: «Районыбызның мәгариф бүлгә житәкчесе Алия Юнысовна белән берлектә «Милли бизәк» дип аталган кичә оештырырга булдык. Әлгә чараның төп темасы – яшь буында милләтпәрвәрлек тәрбияләү. Милләтебезнең киләчәгә үзгә бездән тора.

«Милли бизәк» кичәсенә программасы бик кызыклы һәм эчтәлекле булачак. Киямнәргә тасма белән милли стильдә бизәү, калфак ясау буенча мастер-класслар үткәреләчәк. Бала тәрбияләү, хатын-кызының гаиләдә һәм җәмгыятьтә урыны турында сөйләшәчәкбез. Әлгә кичәдә мин үзем кул эшләренә бүгенгә көндә кыйммәт, һөнәрле булуның файдасы турында сөйләргә җыенам. Милләтебезнең киләчәген якты итәр өчен «Милли бизәк» кебек чаралар үткәрелү бик күркәм гамәл. Әлгә зур эшкә өлеш кертә алуым белән мин бәхетле».

...«Өч әйбер диндә юк, ләкин ул динне саклай: милли тел, милли кием һәм милли гореф-гадәт!» – дигән Шиһабетдин Мәрҗани. Минем геройларым тел, милләт бетә дип кайгырып түгел, телебез үссен, милләтебезнең киләчәгә ышанычлы булсын дип кайгыртып яшәүчеләр. Үзләренә тормыш рәвешләре белән халкыбызның иң матур традицияләренә жан сулышы өрүче алар.

ВИДЕО



«МИШӘРЛӘРЕМ...»



– Син ничекләр түзгән булдың икән, анай! Вәгыйзәнең бу сүзләренә ачыргаланып әйткән мизгеленнән аларның тормышлары икегә бүленгән: Фәритле һәм Фәритсез чакка. Хәер, нигә аларныкы гына, барыбызныкы да. Тормышындагы һәр вакыйга белән социаль челтәрләр аша таныштырып баргангамы икән, ул үзе дә, аның гаиләсе дә безгә бик якын иде. Әнисе, хатыны, балалары, оныклары, хезмәттәшләре аша Фәрит туган авылы Урмайны, аның кешеләрен, Чуашстанда гомер итүче татарларыбызны, бу төбәкнең гореф-гадәтләрен, йолаларын, аш-суын, җыр-моңын, биюләрен бөтен дөньяга танытты. Якташларын бездән яраттырды, сокландырды, үрнәк алырга этәрде! Чуашстан татарлары турында бөтен дөньяга иң элек ул сөйләде. Үз төбәгенең генә түгел, Ульянов, Нижгар, Мордовия мишәрләренең дә фольклорын өйрәнде, бөртекләп җыйды һәм сәхнәгә чыгарды – аларга яңа сулыш өрде. Ә аның тамашачы каршына барабан алып чыгуы – анысы үзе аерым бер тарих!

Фәрит Гыйбатдинов – Чуашстан татарларының милли-мәдәни автономиясе рәисе, Чуашстан Республикасының милли эшләр буенча совет әгъзасы, «Урмай-Зәлидә» төрки дөньяның традицион мәдәнияте халыкара фестивале директоры. Чуашстанның Комсомол районы сәнгать мәктәбе директоры иде. Иде... Күңел әле дә ышанмый. Татар халкының узган елгы иң зур югалтуларының берсе – ул... Фәрит кебек милләтпәрвәрләр татар дөньясында сирәк. Төбәкләрдәге татар оешмаларының абруе аерым шәхескә бәйле. Ә Фәрит Гыйбатдинов үз тирәсенә бөтен Чуашстан татарларын туплый алды. Бер йодрык итеп! Чуашстан хөкүмәте белән дә мөнәсәбәтә әйбәт булды – республика җитәкчелеге Фәрит Абдулла улын хөрмәт итте, аның сүзенә колак салды, кирәк урында булышты: татарларга йөз белән борылды. Дан һәм дәрәжә өчен эшләмәде Фәрит боларның берсен дә – мишәрләре өчен тырышты. Ул бу мәсьәләдә ихлас һәм риясыз иде: вакытын да, көчен дә жәлләмәде.

Әнисе өчен Фәрит – горурланырлык ул, хатыны өчен – таянырлык ир, балалары өчен олы йөрәкле ата була белде. Аларга килгән хәсрәтнең зурлыгын сөйләргә сүзләр җитми...

Урмай – үзе бер дөнья, ә Фәрит аның күчәре, диләр иде. Халык та аның яратуына ярату белән җавап бирде.

Ата-ана сүзеннән чыгу юк урмайларда.

– Инде безнең малай үләнмә кели. Чү әле, Фәрит, бер сүз әйтмә әле сиңа, дим. Синәң эшкә юл өстендә генә Гарәф абзыйлар тора. Үзебез кебек кешеләр... Сабыр гына бер кыз бар аларда. Вәгыйзә исемле. Колхоз эшендә күргәнем бар. Күреп кара әле шуны, сүләп кара, дим... «Ярар», – диде. Аллаһның рәхмәте, насыйбы булган икән... Хәзер, Вәгыйзә, син сүлә!

39 ел бергә яшәгән кайналасын бүлдермичә, сабыр гына тыңлап утырган Вәгыйзәгә дә сүзгә кушылырга чират җитте.

– Элек суга башняга йөри идек. Көянтә-чиләк күтәрәп чыксам, каршыма Фәрит килә – клубтан кайта икән. «Вәгыйзә, бүген һинд киносы була, аннары танцы, килегез», – ди. Ә безнең урамнар клубка бик йөрми иде – атайлар яратмый. «Гомерегез үтә инде беркая да бармыйча», – ди бу миңа. «Ярар, синәң кебек егет булыр әле», – дим шаяртып... Ул чакта авылда аулагөйләр була иде: Фәрит клубны ача да, үзе аулагөйгә китә. Без якын торгач, клубны бикләргә атайдан сорый иде. Икенче көнне иртән безгә клуб ачкычларын алырга керә. Шундый ояла идем аннан, бигрәк тә яланаяк чагым булса... Ә атай Фәритне бик ярата иде.

Аннан ул мине сүләшәргә чакырып чыгарды. Кабакта сызыклар бар икән, шуларны күрсәтте дә: «Вәгыйзә, озаң йөрмәбез, менә шушы сызыкны тутырабыз да, өйләнә-шербез. Югыйсә сәфәр ае керә», – ди. «Өч көн килеп кем үләнә инде?» – дим... Беркөнне абыйга ияреп индийский кино карарга клубка мин дә кердем. «Бер-ике сүз генә әйтәм», – дип, абыйдан сорап калды ул мине. Шуңа көнне иптәшләре белән элдәрәп алып та кайтты. Туй көнебездә миңа 19 тулды... Икенче көнне исә ул Казанга сессиягә чыгып китте. Мәдәният-сәнгать институтына читтән торып укырга кергән иде инде...

Бер-бер артлы балалар туа: Рәзинә, Динә, Фәнил. Вәгыйзә килгәч, алар яңа йорт өлгертергә керешәләр. Җиңел булмый, әлбәттә.

– Вәгыйзәмне килең кеше дия алмыйм. Үз оланнарым кебек ямьле, тәртипле булды. Олы кызым – Миннегөлем Урмайда тора, аның белән дә бик дуслар алар, серләре уртаң. Гомердә дә кайналасы-киленле тавыш чыгармадык. Безнең татулык Фәритемнән дә торгандыр. Ни булса да, икебез дә Фәриткә белгертмәдек. Ул безнең ара гел тигез булды дип белде. Ә мин алар арасы тигез булсын дип тырыштым... Нәрсә бүлік? Бары – бергә, югы уртаң булды. Оланнарны үстергәндә үк Мәскәүдән әйбер ташып сата башлаган идем. Күршәдәге бер ахирәтем белән йөрдек. Авыл җирендә нәрсә юк – шуны күтәрәп ташыдык: киём-салым, яулык, калын шәлләр, пәрдәлекләр...

– Фәрит әткәсен бөтенләй белми. 3 яшьлек бала нәрсә хәтерләсен инде?! Кайнамың Казанда туганнары бик күп иде: зур кызымны алып шунда кунакка киткән чагы иде. Ул көнне иртән дүрт сарыкның өстен алдым – Фәрит миңа тотышып торды. Бик сабыр иде ул...

Аннан икәү келәт алдына эшкә киттек. Яңгыр күп яуды – игеннәр мул булды ул елны. Кайткач, жәтрәк ашарга пешердем, өчәү бергә утырып ашадык. Абдулла кишеттә эшли иде, ул елларда кишетчеләр кара халат кияләр иде бит. «Чиста халат бир әле, товар алып кайттым, бушатырга барам», – ди. Ишектән чыкканда: «Мин киттем, Фәритне яхшы кара», – диде. Бәлки, ул аны болай гына әйткәндер, Фәрит еш кына урамда үзе генә дә уйный иде бит... Улымны ияртеп тагын келәт алдына эшкә киттем. Барып кына җиттек, артыбыздан бер малай эзләп килде: «Җиңги, җиңги, әйдә әле, Абдулла әзи чирләгән дип әйтәләр», – ди. «Ай Алла, ничек чирләсен, әле табын яныннан чыгып китте бит», – дим. Чирләгән кеше түгел иде – багана кебек бит... Яңа больница салганнар гына иде – Абдулланы шунда күтәрәп кертәп яткызганнар. Берни белми, аңсыз... Аңарчы кан басымы күтәрелгәнә булмады. Районнан врачны бик көттек, килеп җитмәде. Күз алдында үлдә дә китте... 33 өч яшь иде. Ә миңа – 25. Өченче балага биш айлык авырлы... Үзем дә аңсыз ятканмын. Күпме вакыттыр, белмим... Бу ыгы-зыгы белән Фәритне күздән җуйганмын. Ә ул, ишегендә йозак икәннән дә күрмичә: «Атай, ач! Атай, ач әле!» – дип, кишет тирәли йөри икән. Аны апам табып күтәрәп алып кайтты. Шулай ятим калдык...

Кайгының иксез-чиксезе бу, алты дистә ел узып та, онытыла алмый торганы – Минзәйнәп апаның күзләренә тагын мөлдәрәп яшь тула. Итәктә берсе – 5, икенчесе – 3 яшьлек ике бала, өченчесе – йөрәк астында. Торыр җир юк – кайнана янында гомергә кала алмыйсың: кайнесенә башлы-күзле булыр чагы килеп җиткән...

Әмма тол калган Минзәйнәптә сабырлык та, тырышлык та, үжәтлек тә җитәрлек булып чыга.

– Тәвәккәлләп тотыңдым... Братларым булышты: урман алдык, бура бураттык. Тукайлар ямьле генә ызба эшләп бирделәр. Ул өлгергәнчә кайнам янында яшәдек. Бик яхшы тордык. Абдулла сентябрьдә үлдә, Рушаниям 31 декабрьдә туды... Элек авылда тракторда күп акча эшлеләр иде бит. Фәриткә: «Әллә тракторга гына керәсеңме?» – дия идем. Аңлап бетермәгәнмен инде... Көлә иде: «Анай мине тракторга укытма келәде», – дип... 8 нче класстан соң, бер братыма ияртеп, созхоз-техникумга укырга җибәрдем. Чыгарып җибәрү бик авыр булды, солдатка озату – тагын да... Кайтуга авыл кешеләре белән шабашка китеп барды. 1 мең тәңкә акча алып кайтарып бирде. Карыйм, аягыңдагы ноские тишек. «Нигә яңаны алып кимәдең инде?» – дим. «Акчаны киметәсем килмәде», – ди...

Агрономга укып кайткан Фәриткә авылда эш булмый һәм аны... клуб мәдире итеп куялар. Җыр-бию исә – аның дөньясы! «Мәдәният өлкәсендә эшлисем килә», – дисә, әнисе риза булган булыр идеме әле? Ә монда тормыш барысын да үзе көйли.

Фәрит чын татар булып яшәде, башкаларга үрнәк булды. Бу эшне хәзер аның рухы дәвам итә.



Чират торып нужармадык, кибет мәдирләре белән танышып, шулардан гына ала идек. Эшнең жиңеле булмады инде безгә: шабашта да йөрдем, пилорамда да эшләдем... Мин Мәскәүгә чыгып китсәм, Вәгыйзәгә әйбер сатарга кала иде. Кулы жиңел иде аның... Мин дә аңа гел нәрсәдер алып кайтам, берсәк күңелен күрәм. «Аны киеп кара, моны киеп кара», – дим...

Ә Фәрит... Фәрит башаягы белән эшкә чума. Озакламый аны район үзәгенә алалар – сәнгать мәктәбенә директор итеп куялар. Ул авылларда бу мәктәпнең филиалларын ачып жиберә. «Мишәр» жыр һәм бию ансамблен оештыра. 25 ел дәвамында «Урмай моңы» татар яшьләре жыр фестивален үткәрә: меңләгән катнашучы Россиянең бөтен төбәкләреннән генә түгел, хәтта чит илләрдән дә килә. Тагын бер ижади проекты – «ART-MADHIA» фольклор фестивале авыл бәйрәменнән регионара дәрәжәгә күтәрелә. Ә 2013 елда нигез салынган «Урмай-Зәлидә»се төрки дөньяны берләштерә. Сәнгать аша шулай итеп бөтен дөньяга Чуашстан татарлары турында сөйли Фәрит.

– Бөтен күңеле, жаны белән эштә иде ул. Бер эшне эшләмә келәсә, тән дә йокламый иде. Без аны өй мәшәкәтләре белән бик борчымаска тырыштык. Эшенең авыр, жаваплы икәннән белә идек бит. Кирәк икән, аны көтеп тормыйча кышлык утынны анай белән үзәбез алып, үзәбез ярып, өеп үк куя идек. Алма вакытларында – бездә бәрәңгене «алма» диләр – Фәритсез булмый иде, билгеле. Безгә аның исән-сау булуы, эшләп йөрүе шатлык иде. Бик кадерле кеше иде ул өебездә...

Бездә дә төрле вакытлар булды... Тормыш бит. Китапханәдә эшләгән чагым. Район үзәгенә семинарга бардым шулай. Кайтырга чыккач, яныма бер хатын

килеп басты. «Син бит Фәритнең хатыны буласың? Ничек яшисез? Ул сиңа акчасын кайтарамы?» – ди. Югалып калдым: «Без акчаны анайга кайтарып бирәбез», – дим. «Синең Фәритнең Мәскәүдән килгән практикант кыз белән йөри бит. Бик чибәр кыз ул! Гел кыска кызыл күлмәк кия», – ди... Бөтен тәнем кинәт камырга әйләнде: ничек кайтып житкәнемне дә белмәдем. Фәрит ул көнне дә өйгә соң кайтты.

Рәзинәгә озынрак күлмәк кигезгән идем. «Нигә бу кадәр озынны кигездең, кыскарагы юкмы соң?» – ди. Туры килүен кара син... Эчемне утка салган теге сүзгә әйттем инде: «Фәрит, син шундый-шундый кыз белән йөрисең икән», – дим. Аптырап китте. «11 нче класс укучысы – олан гына бит ул», – ди. Аннан: «Вәгыйзә, мине рәнжеткән өчен бу гөнаһны ничек жыеп бетерерсең? Икенче юлы, мондый сүзгә әйтсәң дә, мин ашап туйгач кына әйт», – диде. Мин табынга утыруга әйткәнмендер инде. Клубка эшкә күчкәч аңладым – үзен теләмәсәң, сиңа берәү дә килеп асылынмый...

Гаиләсендә аңламасалар, бу кадәр эшләргә башкарып чыга алган булып идеме икән Фәрит?

«Мишәр» ансамбле сәхнәләрдә куйган биюләре иң элек алар өендә туа. Урта ишекне яба да, бии дә бии Фәрит. Кичтән өйдә чарлаган күнегүләргә икенче көнне үзенең «артистларына» өйрәтә – укытучыларга, табибларга, шәфкать туташларына...

Сәхнә костюмнарыз яши алмый. Кайдан алырга – бергәләп утырып уйлалар. Авыл советы булышлыгы, Бөтендөнья татар конгрессы ярдәме белән, тукумалар эзләп, Мәскәүгә үк чыгып китә. Фабрикадан фабрикага йөрәп арзанрагын табып алып кайта.

Баян юк, гармун юк, гармунчы юк... Күңелдән бөтен авылдашларын барлый – таба, сөйләшә, жайлый – ансамбльдә уйнарга күндерә. (Бүген белгечләр кытлыгының ни икәннән инде белмиләр – һәркайда Фәритнең шәкертләре эшли.)

Ә «Мишәр» белән иң беренче тапкыр Казанга концерт куярга бару?! Зур сәхнәгә чыгу һәр күңелгә канат куясын белә бит ул – шуңа тырыша.

Балаларны ансамбльгә тарту өчен ниләр генә уйлап тапмый: аларны әле Казан, әле Мәскәү күрергә алып чыгып китә. Мәскәүдә яшәүче сеңлесе Рушаниянең ул чактагы бер бүлмәле фатирына бер автобус бала белән кунарга барып керүен әле дә көлеп сөйләләр. Сыйлар!

«Урмай моңы»на килгән катнашучылар кайда кунган дип уйлыйсыз? Урмайда кунакханәләр юк – бер кичкә Фәритнең үз өе дә, барлык туганнарының, авылдашларының өйләре дә «кунакханәгә» әйләнгән.

Казаннан Чуашстанга кем, нинди эш белән килсә дә, моңа кадәр гел иң элек Гыйбатдиновларда тукталды: журналистлар, жырчылар, тарихчылар... Фәритнең Вәгыйзәгә: «Иртәгә безгә шундый-шундый кунаклар килә», – дип кайтып әйтүе житкән: табын әзерләнгән, мунча ягылган. Тәүлекнең кайсы вакытында килеп керсәләр дә!

– Рәхмәт Фәриткә – дөнья күрсәтте. Миңа гына түгел, бөтен авылдашларга. Ансамбльгә йөрүче оланнарны Төр-

киягә кадәр алып барды. Бала-чага белән юлда йөрүнең жаваплылыгын күз алдына китерәсез инде. Кайтканда аэропортта самолетны көтеп утырабыз. Берзаман: «Сезнең очкыч китте», – диләр... Нәрсә булды, аңламадык: самолет киткән, ә багажларыбыз калган. «Сезгә Мәскәү аша билет бирәбез», – диләр. Дәртләнгән идек ул юлы. Фәрит ничек түзгәндер авыру йөрәк белән...

Кырымны да күрсәтте ул «Мишәр»ләргә. Узган ел жәй ансамбленең өлкәннәрен Кабарда-Балкарга алып барырга тиеш иде, анысы менә насыйп булмады...

Без бик матур яшәдек – ул яктан үкенечләр юк. Ул миңа һәммә нәрсәне үзе алып киертте. Кая барса да бүләксез кайтмады. Оланнарны бик яратты. Бездә балаларга кычкыру гадәте беркайчан булмады. Аларга Фәритнең күз карашы житә иде. «Ярар», – диләр дә, үз бүлмәләренә кереп китәләр, бу хакта башка сүз кузгатмыйлар. Курку түгел, әтиләрен хөрмәт итү иде бу. Ул кайтмыйча, ишектән кермичә беркайчан аш бүлмәдек: аерым-аерым ашау гадәте юк иде бездә. Оныкларга куанып яшәде. Рәзинәнең улы Жамалның татарча сүләшүенә кинәнә иде. «Казан малае бит, ә татарчасы ничек әйбәт!» – дия иде. Фәнилнең улы Жәбраил тугач сөенеп бетә алмады. «Ул бит Гыйбатдинов!» – дип куанды. Баба-сыннан 1 яшьлек булып калган шул нарасый әле дә аны онытмый – кайткан саен бүлмәләрдән эзли... Динәнең Сәете белән дә бик якыннар иде: үз хәле авыр булса да, Чабаксардан – больницадан шалтыратып та гел аны сорады... Кыз туганнарын бик якын күрде. Миңнегөл әптинен туган көненә чәчәк тотып бармыйча калганын хәтерләмим... Ә алар Фәрит белән, аның халык арасындагы дәрәжәсе белән горурландылар... Шундый ир белән гомер иткәнәмә бик бәхетлемен. Ул минем өчен туган булгандыр, мәңге бәхил, урыны жәннәттә булсын...

Йөрәк белән яшәде инде ул безнең. Берәүгә дә авыр сүз әйтмәскә тырышты, бөтенесен тигезләмә келәде. Байлык артыннан кумадык, булганына канәгәтләндек. Безнең сөенечләр башка иде... Ахирәтләре арасында хужалык житәкчеләре дә байтак булды. Әмма ул алардан сыңар капчык иген дә сорамады. Ә «Мишәр» өчен

сорый иде! Кыргыннан соң мәктәбенә 3 миллион грант килде менә. Күпме чапты шул акча артыннан?! Төннәр бие документлары белән утырды: үзе бухгалтер, үзе юрист, үзе оештыручы булган... Ул китүгә акча да күчте, моңарчы мәктәптә булмаган кыйммәтле яңа уен кораллары да кайта башлады: думбра, балалайка... Берсен дә күрми китте...

Әңгәмәбез кабат өзелә. Тагын күз яшьләре... Минзәйнәп апа: «Торган саен хәсрәт зурая гына бара. Аллаһым безгә сабырлыклар бирсә иде», – ди.

Өмет тулы соңгы ике атна бар әле... «Ашыгыч ярдәм» Чабаксарга алып киткәч, башта өч көн хәлләрен язып тора ул. «Үпкәләренә берсе – 35, икенчесе 45 процентка зарарланган, диләр. Анайга әйтегез әле, укысын, үзе сулый башласын, дип сорасын», – ди. Минзәйнәп апа бер якта ялвара, Вәгыйзә – икенче якта... Бер-бер артлы ике инфаркт кичерде дигәч тә өметне өзми әле алар. Ун ел элек булганы белән санасаң – өченче йөрәк өянәге. Ике атнадан соң иртәнге жидедә телефон шалтырый: «Фәрит Гыйбатдиновның хатыны буласызмы? Сезгә авыр хәбәр бар...» Вәгыйзә икенче бүлмәдә намазлыгы өстендә утырган кайнаңасы янына чыга: «Син ул чакта ничек түзгән идең, анай?!» Барысы да томан эчендә кебек булгангадыр – хатирәләр өзек-өзек... Кәфенләп, мөселманча гүргә индерү бәхет булып тоела – монысын дуслары оештыра. Бу авыр көннәрдә Фәритнең һәр дуслы олы бер терәккә әйләнә... Улын озатып, зиратка кадәр үзе атлап барган 84 яшьлек Минзәйнәп апа икенче көннең таңында гына елый ала... Иң зур юаныч – төшләр. Соңгысында Вәгыйзәгә: «Мин хаж кылган якка киттем», – дигән.

Хаж кылган якка... Бу изге жирләргә ике ел элек барып күрде ул. Жомга саен Фейсбукта: «Киттек әле... Безне мәчетләрдә көтәләр!» – дип яза башлады. Фәритнең әнә шул «көтәләр»ен укып кына да, мәчет ишеген ачып керүчеләр шактый булгандыр кебек тоела миңа... Үз артыннан ияртә белә иде ул!

Гөлнур САФИУЛЛИНА.
Казан–Урмай–Казан.



Фотолар: галлә архивынан

Гөлсәрия – Пермь якларыннан, Барда кызы. Әдәбиятны яратуы, иҗатка тартылуы аны Казанга алып килә. Тынгысыз күңеле университетның журналистика бүлеген сайлый. Хис-кичерешләргә бай нәзберек җаны исә гел шигъри дулкында тирбәлә. Шул елларда студент кызының шигырьләре Илдар Юзеев фатихасы белән «Азат хатын» битләрендә урын ала... Чаллыда яшәп иҗат итүче Гөлсәрия Басыйрова бүген дә укучыларын моң, сагыну, ярату тулы шигырьләре белән сөендерә.



Гөлсәрия БАСЫЙРОВА

ЯРАТУЫМ... САГЫНУЫМ... САГЫШЛАРЫМ...

Төсле сагыш

Мин синең язларга
ел саен кайтырмын –
ничек тә көзләргә алдармын.
Беренче тын алып,
сөенеп балкыган
чәчәгә булырмын язларның.

Күз явын алырдай
сап-сары болында
карашны оялтып нур уйнар.
Һәр сары чәчәкнең
үзәкне өзәрдәй
мин булып багуын кем уйлар?..

Икебез яраткан
сап-сары төс булып
хисләрем болынга агылгач,
Бу аның төсе, дип
барыбер танырсың,
исеңә төшереп сагынгач...

Синең белән бер биисем килә,
Көзләр чиккән сары келәмдә.
Бию көе – яфрак кыштырдавы,
Көзләр жыры бары... беләм дә.
Мин оялып кына биер идем,
Сулышыңны тоеп йөземдә.
Карашымны яшереп, утлар булып
Кабыныр идем, ахры, үзем дә.
Очып-атлап әйләнгәндә берүк

Аягымны жиргә тидермә...
...Алтын көзнең хыял аланына
Чакыр әле мине биергә.

Танго

Мин бүген ашкынып биедем,
Хисләнеп биедем тангоны.
Бу бию – ярату турында,
Бу бию – икәүнең жан моңы.

Син дә бит күземә карадың,
Аңладың күңелдә ни барын.
Дәртле дә, моңлы да бу көйне
Кабатлар йөрәгем гел тагын.

Бу бию – әйтерсең өермә,
Без аның нәкъ менә түрәндә.
Йөрәкләр кушылды биюдә...
Мин танго биедем бүген дә...

Күңел күбәләкләрем

Күңел күбәләкләремнең
Төсләре төрле-төрле.
Берсе – ак, икенчесе – ал,
Берсе – зәңгәр төсмерле.
Берсе – моңым, берсе – жырым,
Өченчесе – сагышым,
Тагын берсе – сагынуым,
Моңайганы – ялгышым.
Ялгышым булса да якын –
Яраткан күбәләгем.
Моңайма юкка, сине бит

Назыма күмәләмен.
Сөенеч – серле канатлы,
Куна һәрбер таңыма.
Барысын да озатыймчы
Мине сөйгән җаныңа.

Сагынасыңмы?
Ә мин сагынам...
Бик сагынсаң энә күккә кара.
Бер йолдызкай балкыган да анда,
Сиңа таба якты нуры бара.
Мин көнләшеп карап торам аңа.
Сагынасыңмы?
Ә мин сагынам...
Арабызга Аем күпер сала.
Иярәм дә тизрәк, сиңа барам!
Йолдыз кызий, үпкәләгән сыман,
Көнләшепләр, ахры, карап кала...

Чәчләремә кушып үрдем
Әбиемнең чулпысын.
Иңнәремә шәлен салдым,
Иң матурын – чуклысын.
Көмеш тәңкә аваз бирә
Бер-берсенә кагылып.
Чулпы жыры ишетелә
Җаннарыма сарылып.
Әбиемнең чулпылары
Нигә һаман җырлы соң?
Аркаман сөяләр сыман –

Тоям кулы жылысын.
Челтәр шәлдә истәлеккә
Аның күркәм төсә бар.
Мәңгә күңелдә сакланган
Иркәләгән хисе бар.
...Чулпым да юк, шәлем дә юк
Иңнәремә салырлык.
Бездән ниләр калыр икән
Ядкаръ итеп алырлык...

Иртә язда умырзая
Азга гына балкып ала.
Тик җырларда җырланырлык
Матурлыгы истә кала.
Умырзая, умырзая,
Гомерләр бит үтеп бара.
Ни кызганыч, яздан көзгә
Бигрәкләр дә йөгәрек ара.

Сөюнең үзе кебек син –
Сафлык төсә ап-ак таҗың.
Баш калкытып уянасың,
Тоеп җанда Язның назын.
Умырзая, умырзая,
Гомерләр бит үтеп бара.
Нигә шулай яздан көзгә
Бу чаклы да кыска ара?!

Мин бит сине һаман көнлим әле...
Ә син, ахры, бер дә көнләмисең.
Сары көнбагышым, дия идең,
Әллә инде аңа тиңләмисең?

Көнбагарның хәлен аңлыйм хәзер,
Ул кояшны күрми түзалмаган.
Карашлары белән гел озаткан,
Алларына чыгып узалмаган.

Бармы җирдә кояш көтмәгән гөл?
Юктыр, юктыр. Булса да бик сирәк.
Көнбагышның булып калыр өчен,
Миңа да бит Синең нурың кирәк...

Сары чәчле бәләкәч кыз,
Мин бит сине танийм, җаным!
Чәчләреңнән сөйим әле,
Син бит минем нәни чагым.
Чәчәкле матур болында
Мин үзем бер гөл идем.
Иң матурын сайлап кына
Такыялар үреп кидем.
Сары гөлләр арасында
Иң моңлысы мин идемме?
Әллә, моңлы бала булып,

Язмышыма баш идемме?
Сары чәчле нәни кызкай,
Моңлылар җирдә азмы соң...
Күрәсеңдер еллар аша –
Бәхетле булды язмышым.
Сагынам сине, сагынам,
Гөлләр исе – толымыңда.
Җитәкләшеп йөрик әле
Балачагым болынында.

Кайчан гына ап-ак таҗлы
Ромашкадан күлмәк кидем.
Чәчәкләрдән такыя үрдем.
Мин – Җәй идем.

Сәйләннәрем хәзер – миләш,
Төсләремә сары инде.
Күлмәгем дә алтын сыман.
Мин – Көз инде...

Һәрбер елым минем сәйлән.
Сәйләннәрем бәйләм-бәйләм.
Гомеремнең һәр мизгеле
Минем өчен гүя бәйрәм..

Барысы да үзгә минем – тик үземчә:
Яратуым,
Сагынуым,
Сагышларым.
Җырларым да үзем кебек сәер генә,
Сөю җырын сайлап
бер дә ялгышмадым.

Аны күпме җырласаң да туеп
булмый:
Үсендерә,
Ашкындыра,
Алгысыта.
Бер карасаң – йөрәгемне моңга төрә,
Бер карасаң – өмет биреп,
гел ярсыта.

Тик үземчә...
Мин башкача була алмыйм:
Ачык күңел,
Ялган түгел –
Җырлы бүген.
Кояш эзләп баккан
нәүмиз күңелемнең
Болыт кына капламасын зәңгәр күген.

Җаным тынган вакытлар бар,
Ташлап уйлар бәйләмен,
Андый чакта бизәк чигәм,

Төсле җепкә әйләнеп.
Уем белән бизәк чигәм,
Бизим сәйләннәр белән.
Җәйге болын кебек матур
Күңелдә чиккән келәм.
Нинди хыялый инде бу,
Дигәннәр бардыр, беләм.
Хисләремне чигә сыман
Алтын җепле уй-әнәм...

Төн... Урам... Бар дөнья йокыда.
Җил уйный бары тик буранлап.
Күңелем нәрсәдер көткәнгә,
Күземне алалмыйм урамнан.

Ни көтәм? Буранда адашкан
Сөюем табылыр кебекме?
Йөгәнләп булмаган уйларны
Тыймыйм да. Алар бит ирекле.

Ярсуны басарга теләпме –
Төн гизәм, ияреп үзем дә.
Җил... Буран тынгысыз жанымда...
Яшь булып кар эри йөземдә.

Барыбер табар идем

Чишмә булсам, аның кебек
Гел җырлап агар идем.
Сиңа илтәсе юлларны
Барыбер табар идем.

Төнге күктә йолдыз булсаң –
Гел күккә багар идем.
Нурыңнан синең яктыны
Барыбер табар идем.

Кышның бозы булсам да мин,
Барыбер янар идем.
Сине дә яндырыр өчен
Әмәлләр табар идем.

Яшь кәләшнең нәфислегә төсле,
Ак бөркәнчек аша күренгән...
Беренче кар җиргә төшә шулай –
Дөнья энә акка төренгән.

Матурлыгы аның җанны сафлый,
Оныттырып көзгә сагышны.
Күңел бит ул шуңа көтеп ала
Бураннары белән ак кышны.

Ярсулары аның басыла да,
Сабырлыгы арта әзрәк.
Янар өчен тагын Язны көтә,
Сөяр өчен аңа Яз кирәк!



Уфада яшәп иҗат итүче язучы Дилә Булгакова хикәяләрендә нечкә хис, драматик лиризм өстенлек итә, геройның иң тирән күңел кичерешләре ачыла. Укучылар аның шигырьләрен, нәсерләрен, балалар өчен язылган әкиятләрен дә яратып кабул итә. Ә аның шигырьләренә язылган «Кыр казлары», «Сагынам», «Үпкәләмә» кебек җырлары халык арасында бик популяр.



Дилә БУЛГАКОВА

БҮЛӘК

(Хикәя)

Кечкенә генә өйдә яшәп, гомер йомгагын сүткән Бибисара әбинең юанычы да, куанычы да – бер песие бар. Һәр туган яңа таңын да намазын укып, догалары белән каршы ала, Ходайның биргәнәнә шөкер кылып яши карчык. Аның бер генә туганы да, кан кардәшләре дә булмады.

Шәһәр читендә онытылып барган берничә өй бар. Кычытканнар, уймак-уймак камышлар, черек-җимерек киртәләр яныннан тар гына кәҗә сукмагы Бибисараның пөсиле өенә алып бара.

Бибисара гомер буге ятимлектә, ятимнәр йортында үстә. Аның кайсы яктан, кайсы авылдан, кемнең газиз кызчыгы икәнән беркем дә белмәде. Балалар йортындагы тәрбияче апасы сөйләгәннәр генә истә: «Үскәнем, башкалар кебек әнкәңне, туганнарыңны эзләмә, чөнки монда кайсы төбәктән килгәнәңне беркем дә белми. Сине поезд вагоныннан алып безнең балалар йортына тапшырган кеше олы яшәтгә ир-ат иде. Ул ашыга-ашыга: «Бу баланың авылы – сиртмәле коеларына кадәр утырып янды, документлары да юк. Менә бер язучы-кагазчы бар, бәлки, шуның белән урнаштырырсыз тере ятимне. Сездән дә рәхимле, саваплы кеше булмас, түземле балага охшаган, ә исеме-фамилиясе сезнең кулда, менә бу язучыга», – дип, сине – озын чәчле кызчыкны калдырып киткәнә әле дә истә... Син шундый ябык идең, сәләмә генә киенсәң дә, ач булсаң да, еламадың, барына риза булып: «Рәхмәт сезгә, апалар», – дип кенә башың иеп торганың истә. Шуна күрә «Рәхмәт кызы» дип кушамат та такканнар иде...»

Ул оялчан, тырыш, акыллы кыз булып үстә, ләкин ничек кенә кечкенә чагын хәтерләргә теләсә дә, исенә төшерә алмады. Тырышып укыды. Күңел түрәндә исә нигәдер бер өмет яшәде, зур хыялы ташлап китмәде: «Бәлки, минем әнием дә исәндәр. Аның исеме ничек икән, матурдыр инде, кайларда яши икән ул? Әнием, әтием! Минем барлыгымны белә микән алар?»

Гомере буге Бибисарага йөрәк өзгеч шул сорау тынгы бирмәде. Үсеп җиткәч, балалар йортының директоры бу тырыш кызы кызганыпмы, әллә аның зирәк, зиһенле, сабыр булуын күзәтепме – ярдәм кулы сузды. Укуын бетергәч, кече төркемгә тәрбияче итеп калдырды. Ләкин бу көннәр озакка сузылмады...

Үткәннәрен хәтерләп утырган Бибисара сискәнәп китте: «Бәй, иртәнгә намазга соңлы йазганмың, тәүбә, тәүбә!»

Тәһарәтләнәп пакъләнгәч, намазлыгына басты: «Аллаһы Тәгаләмә шөкер, өлгердем, өлгердем», – дип, сабыйларча куанды. Намазын укып, догаларын кылгач, тартмада ике баласын имезеп яткан песинең савытына сөт салды.

– Песекәем, синең йомшак йомгакларың үсеп беткән-нәр инде, жылы сөт тә ялый башладылар, рәхмәт төшкерләре. Нишләргә соң? Миңа яңа торак бирәбез дип хәбәр иттеләр. Син миңа рәнжемә инде, ике генә бөртек балаңны изге кешеләр кулына тапшырырмын, – дип, әниләрен имеп яткан песи балаларын калтыранган куллары белән сөя-сөя, кичтән әзерләп куйган кәрзиненә – челтәрләнеп беткән иске мамык шәленә салды да шәһәргә юналде...

Базарга килеп кергәндә, эт, мәче, читлек кошлары сатучылар үз урыннарына жыелган иде инде... Бибисара карчык кыяр-кыймас кына бер якка барып басты, кәрзинен жиргә куйды, ә песи балалары кәрзин читенә тәпиләре белән ябышып: «Без кайда, әниебез кайда соң?» – дип, әче тавыш белән елашты. Карчыкның кулына йомшак тәпиләре белән үрелеп, ялап та алдылар.

– Курыкмагыз инде шултикләм, курыкмагыз, азрак сабыр итегезче, йоклап та алыгыз, – дип, әби кәрзиненң өстенә шәлен ябып куйды. Шунда этләр карап йөргән бер малай килеп:

– Әби, бер песине миңа бир әле, мин песиләр яратам, – дигәч, Бибисара тураебрак басты. Баштанаяк карагач:

– Бәй, улым, син аны карый алырсыңмы соң? Жәберләмәссеңме? Әнкәң рөхсәт итәрме соң? – дип, малайга сораулар яудырды. Ә үзе эченнән генә: «Рәхмәт төшкере, бу бала акыллыга охшаган, бәлки, яхшы карар...» – дип уйлады. Аннан соң:

– Улыкаем, мин сиңа ышанам, сайлап ал – күңелең кайсы ошый, – диде. Малай шатланып:

– Кәрзиннән кайсысы башта карый, шунысы минеке була, – диде.

Ак туфлиле кара песи баласы үрелүе булды: «Вәт мәнә монысы – минеке! – дип, песи баласын күкрәгенә алып кысты.

Ә песи баласы ят кулда, калтыранып, үзенчә пырхылдады да, елап ярдәм сорагандай тырмашып, малайның кулбашына менәргә маташа башлады. Малай катып беткән куллары белән песиненң нәни генә тәпиләрен күлмәгеннән ычкындыргач:

– Әбекәй, бер сумым гына бар, – дип, акча сузды.

Бибисара елмаеп:

– Улыкаем, мин бит песи балаларын сатмыйм, бүләк итеп кенә бирәм. Аны жәберләмичә ашат, ул сөт ялай белә, – дип, малайның кулындагы бәләкәчне сөеп куйды. Карчык үзе күпмедер акчасын алып малайга сузды:

– Мә, улым, анда юлда ливер колбасасы сатып алырсың, яме. Аның исеме – Бүләк, үзем куштым. Балам, бу шәлем, иске булса да, жылы ул. Мә, аны шул шәлгә төреп, кәрзингә салып ал, – дип малайга бирде.

Малай, рәхмәт әйтеп, күз ачып йомганчы шау-шулы базар эченә кереп тә югалды.

Ә карчык сыкранып, уйланып калды. Ярдәм сорап елаган икенче песи баласыннан гафу үтенгәндәй:

– И ачыккансыңдыр инде, әниеңне эзлисеңдер. Ялгыз калдың шул, бәләкәч, тынычлан, – дип сөйләнде. Карчык янына яшь, чибәр бер кыз тукталды:

– Бәй, бигрәк бәләкәч бит, күк йомгак! Әби, кочагыңдагы шул күк йомгагыңны миңа бирәсеңме?

Калтыранма, хәзер безгә кайтабыз, тәмлекәйләр белән сыйлармын, – дип, песи баласын кечкенә кызыл танавыннан үбеп алды. Аннары сумкасыннан акча алып әбигә сузды. Йокысыннан уянып киткәндәй, әби:

– Юк, балакаем, песи балаларын сатмыйм, тиздән фатир алам, миңа иптәшкә аларның әнисе бар, – диде.

Кыз исә:

– Ярый, әбекәй, дога кыларсың, бу сиңа хәер, – дип, акчаны Бибисараның кесәсенә салды да күк йомгагы белән сөйләшә-сөйләшә китеп барды.

...«Песекәем, мескенкәем ни дияр соң?» – дип, әкрен генә гаепле кешедәй тупсасыннан атлап керде ул. Өй эче тып-тын, тик песие генә карлыккан тавышы белән ара-тирә балаларын чакыра...

Бибисара үзен гаепле сизсә дә: «Алар рәхәттә яшәячәк, яхшы кешеләрнең кулына тапшырдым бит», – дип, үз-үзен юатты, песиен кулына алып сөйдә, сыйламакчы һәм юатмакчы булды. Тик песи хужабикәсә салган ризыкка кагылмады. Елый-елый, әле карават астына, әле мич артына йөгереп, балаларын эзләде. Ишек кырына барып, чыгарга сорагач, әби үрсәләнгән песиенә ишеген ачты. Песи атылып чыгып китте. Бибисара тынлыкка төренгән өендә сыкранды, өзгәләнде. Бичара песи өй тирәли елый-елый балаларын эзләде. Карлыккан тавыш белән ярдәм сорап, ике көннән соң ишекне тырнады. Ябыгып, тартышып беткән песекәй ишекне ачуга атылып йөгереп керде дә балалары яткан тартманы иснәнде дә иснәнде...

– Житәр инде, юләркәем, тынычлан, – дип, карчык песиен күкрәгенә кысты. Ни күзләре белән күрсен: песиненң түшенә сөт төшеп, туң бәрәңгедәй катып шешкән... Ни эшләргә дә белмәгән карчык шүрлектә эленеп торган батист яулыгын алып, песинен күкрәген кысып бәйләп куйды. Аны сабыйдай кочаклап, жылы урынына барып ятты да азрак йокымсырап китте. Йә Ходай, әйтерсең лә үзенен күкрәкләренә дә тулышып сөт төшкән: сыкрап, чәнчеп-чәнчеп авырталар. Уянса, бер кулы белән песиен кочаклаган, икенче кулы белән үзенен түшләрен тотып карый да гаҗәпкә кала – шундый тулышкан алар. Аның күкрәкләренә бит беркайчан да сөт төшкәнә булмады. Үсмер чагында асрау кыз булып тормышлары житеш кешеләрдә хезмәт итте, аларның кызларын үстерде. Ә инде олыгайгач, аңа шул кечкенә агач өйне сатып алып бирделәр һәм үзе йоклап йөргән пружиналы караватны, тормыш кирәк-яраклары калдырып, рәхмәтләр әйтеп, бары тик хужабикәнең каберен карарга, тәрбияләргә вәгъдә алып, ул белмәгән-ишетмәгән якка чыгып киттеләр...

Песиненң түшләре уттай яна. «Әй Раббым, бу мәхлуккаемның балаларының язмышы ничек булыр соң?» – дип уйланып, тагын моңсуланды Бибисара.

Песи балаларының да язмышы төрле булды шул.

Малай, шәһәр читендә үги әнисе белән яшәгән бер бүлмәле фатирга шатлана-шатлана песи баласы белән



кайтып керде. Үзе белән сөт, ливер колбасасы, мөкле йомшак күмәч алган иде. Песи күтәргән малайның шатлыгы кинәт кенә юкка чыкты. Шул арада әнисе эчкән, исереп тә өлгөргән. Тамагына аннан-моннан капкалап, малай йокларга ята.

Менә ул тиздән мөк-төпкө барырга тиеш, ә әни кеше гел тирги, кимсетә, кыйнап та ташлый. Ачуы килгәндә, ак туфлиле песине дә тәрәзә төбеннән бәрәп төшерә.

Малайның кагылып-сугылып, ач яшәгән күрәп, күршеләре бик кызгана. Жыелып сөйләшәп, аны ятимнәр йортына урнаштырырга булалар.

Башта малай бер дә күтәргә теләми, елый. Икенче көнне генә ризалаша. Үзенә Бүләк исемле песи баласын да алып күтә...

Ә икенче песи баласы барысына караганда да бөхетләрәк була – тәмле-тәмле ризыклар гына ашап, йомшак мендәр өстендә үсә. Аны иркәлиләр, ефәк тасмалар тагып, фотоларга төшерәләр...

Менә бер көнне Бибисара карчыкның өеннән ерак түгел кранлы тракторлар күрәнде. Аннары бер ак машина якынарак килеп туктап, аннан бер ир-егет чыкты да Бибисараның өенә юнәлдә. Ишегалдына чыгып баскан карчыкка:

– Әбекәй, сиңа күчәргә туры килер. Әнә шәһәр читеннән ерак түгел йортның беренче катындагы бүлмә – якты, ремонт ясалган. Синең өең искөргән инде, күтәргә килдек, әбекәй! Бу урында яңа өйләр төзичәкбез, тиз көндә әйберләреңне жыеп күчә, яме. Син берүзең генәме әллә? – дип сорады.

– Юк, юк, улым, без – икәү, песекәем белән күчәбез, – диде Бибисара карчык.

– Ярар. Машина бирербез, күченергә дә ярдәм итәрбез, әбекәй, кайгырма, – дип, әбинең аркасыннан сөеп куйды.

Ике көннән соң әбинең өе янына машина килеп туктады. Төн йокламыйча, әбекәй булган киём-салымын төйнәп куйды. Иртә белән зиратка барып, догалар укып кайткан иде инде. Ике хатын, бер ир кереп, әйберләрен машинага төяргә ярдәм итте. Тик песиен генә таба алмады. Сөлгегә ураган Коръәннең, намазлыгын кочаклап, машина эченә кереп утырды, машина кузгалып китте. Йорты күздән югалганчы әби песиен күзләде, тик ул күрәнде.

Бибисара карчыкка ярдәм иткән бер кыз: «Менә, ич-маса, үзөбезнең мөселман кешеләре! Һәрвакыт жыйнак, чисталар. Әбиебез ташландык өйдә ничегрәк яшәп яткан бит: идәннәре кырып юылган, бер жирдә тузан тапмассың, моладең, әбекәем», – дип, карчыкның аркасыннан кагып та куйды. Биш катлы йорт алдына килеп туктадылар. Карчык өйгә кереп, тирә-якка күз ташлап алгач: «Әлхәмдүлилләһ, минем догаларымны Аллаһы Тәгалә кабул иткән», – дип түрдән узды. Тимер караватын урнаштырып, түгәрәк өстәлнең башта өстен, аннары аякларын кертәп утырткач, юып үтүкләгән ак ашъяулыгын жәеп куйгач, өе ямьләнеп, нурланып китте. Бибисара пешергән кабартмаларын өстәленә чыгарып куйды да:

– Йә, уңган кызлар, беренче тапкыр кергән өйдән чәй эчмичә чыкмыйлар, рәхмәт, балакайларым, әйдәгез, аш пешерү бүлмәсенә, шунда танышырбыз, – диде.

Гөрләшәп чәй эчкәч, әбекәйнең эченә жылы йөгәрдә. Кызлар чыгып киткәч тә, Бибисара, йорт эченә сокланып, карап чыкты. Барысы да әйбәт, тик дусты, песиен генә житми иде аңа. Бибисараның бар уе – песиен табып, яңа фатирына күрәше тирәсен жыеп, Коръән уку мәжлесе үткөрү иде. Ул әкрәк генә әйберләрен урнаштырды, өен жыештырды, тәрәзәләрен сөртте.

Икенче көнне ак чөлтәр пәрделәрен эләп куйды да, өстен-башын алыштырып, кибеткә барып кайтты. Токмачын кисеп, киптерергә куйды, табаларын чистартты. «Тәмле гөбәдия пешерермен. Хәзер тәрәзәмне әзрәк ачып торыйм, яңа буяу исе килә шул», – дип, тәрәзәсен ачты. Өй каршында әбиләр, берничә хатынкыз утыра иде. «Менә болар минем яңа күршеләремдер. Йә Ходаем, яхшы гына адәмнәр белән таныштыр. Безгә бергә гомәр итәсе» – дип уйлап, ихатага чыгуы булды:

– Нихәл, яңа күрәше? Сине күптән көтәбез, танышыйк әле, әйдә, кил, утыр. Без менә шулай жыелышып гөрләшәбез, ашларга йөрешәбез, – дип, Бибисараны чакырып утырттылар.

Урта яшьләрдәге таза гына хатын:

– Исемеңез ничек була? – дип сорады.

– Бибисара булам, – дигәч, теге хатын янә:

– Кемнәр белән күчәп килдең? – дип кызыксынды.

Бибисара азрак каушабрак калды:

– Кемнәр белән дип инде... таянып яшәгән бер Аллаһым гына булды гомерем буена. Мин ятимнәр йортында үстем. Иске өемдә песекәем бар иде, тик күчәнгәндә таба алмадым шул. Менә урнашып беткәч тә барып алам, Аллаһы боерса, ул көтәдер инде, эзлдер мине, – диде.

Шунда утырган хатыннарынның берсе:

– Песи – иптәш ул, менә син күчәнгән фатирыңда да бер малай песиен белән яшәде. Үги әнисе эчте, малайны жәберләде, шуңа үзе дә игелек күрмәде. Соңгы тапкырында бөтенләйгә психушкага озаттылар, диделәр. Күп атналар үтте инде. Ә теге тома ятимне песиен белән балалар йортына юллап тапшырдык. Исән-сау яшәргә язсын, син күчкәнчә управдом ремонт ясады, – диде.

Карчык калтыранып куйды да:

– Йә Ходаем! Ярдемәңне бир, – дип сүзсез калды.

Бибисараның яңа күршеләре тагын әллә ниләр турында сөйләшсәләр дә, ул ишетмәде. Азрак утыргач:

– Ярый, таныштык, бик тә яхшы кешеләргә охшагансыз, барыгыз да жомга көнне ашка кереgez. Ишегем ачык булып, – дип, әллә нинди шомлы уйлар белән йөгәрә-атлый өенә кереп китте.

Коръән ашыннан бик соң гына таралыштылар. Бибисара карчык көчәннән килгәнчә табын әзерләгән иде. Яңа күршеләренә берсе – зур сөлге, берсе – чәй бирде; ипи, кулъяулык, яңа парлы чынаянаклар алып керделәр.

Хужабикә үзе моңлы тавышы белән Коръән сүрәләрен укыды, дога кылды. Укымышлы карчык күрәше



Рәсем: Наталья Васильева

булып килгәнгә бик тә куандылар. Бибисара һәр-берсенә күчтәнәчләр төрөп бирде, елмаеп озатып калды.

...Яңа фатирда тормышы матур, күңелле башланып китте. Тик иске йорты тирәсенә, зиратка ничә тапкыр барса да, пәсиен очрата алмады. Ул кичен ишекләрен бикләп «Аятел-Көрси»не өч тапкыр укыды. Беркайчан да биш вакыт намазын, намаз артында укыла торган догаларны калдырмады.

– Сөбханаллаһи үәлхәмдү лилләһи үә лә иләһә илләл-ләһү үәллаһү әкбәр...

Еш кына пәсиен алган теге малайны исенә төшерде: «Кем белә, бәлки, минем пәсиемнең Бүләк исемле баласын алган малай турында сөйләгәннәрдәр бу хатыннар? Кызганыч, сорашмадым да бит, и Ходаем!»

Көннәр, атналар, айлар узды, ә Бибисара догада булды. Менә иртәнге ашын ашагач, уразага керергә ният кылу догасын укып:

– Нәүәйтү ән әсуумә сауумә шәһри рамәданәә минәл-фәжри иләл-мәғриби хаалисан лилләһи тәгаалә, – дип, әзрәк ятып торырга булды. Күпме черем иткәндер, көтмәгәндә ишегенә шақыдылар.

– Бибисара инәй, ачыгыз әле, сезгә хат бар, – диделәр. Бибисара «Бисмилла»сын әйтеп ишеген ачты.

– Нинди хат соң, яхшы гына хәбәр булса иде инде. Минем беркемем дә юк, беркемнән дә хат көтмим. Бу ялгышлыктыр, миңа хат язучы беркем дә юк бит, балам! – дияргә ашыкты.

– Юк, әбекәй, син яратып, тәрбияләп үстергән Әминә исемле кыздан бу хат. Ул чит илдә яши, Төркия-дән шәһәр хакимиятенә хат жибергән. Хаты эчендә

сиңа аталганы да бар. Бу кыз хатны безгә, управдомга, китерде. Мин сине беләм бит, шуңа аны үзем алып килдем, – диде теге чакта күченергә ярдәм иткән хатын. – Әй, әбекәем, фатирың ничек матурланган, нинди нурлы... Ярдәм кирәк булса, әйт, булышырбыз. Синең кебекләр күбрәк булса, бу дөнья тагын да матуррак булыр иде, – дип, Бибисара әбине мактады.

Аннары кыз укый башлады.

– «Бибисара апа! Бу мин – Әминә. Исеңдәдер, минем әти – Хәмит, ә әнием – Әсма Әмир кызы анда вафат булган иде, каберен карарга вәгъдә биргән идегез. Бу хатны әтием кушуы буенча язам, Бибисара апа. Сөз озак еллар безнең белән бер гаилә булып яшәдегез. Туган яклардан китүебезгә дә шактый еллар үткән, берничә тапкыр посылкалар салдым, хатлар да яздым, хәбәр булмады... Дөрөсрәге, картәтиемнең үтенечен үтәргә дип, әтием яздырды. Ярый әле исәнсез, әти кайлардан белгәндер инде, ләкин картәтиемнең әманәтен үтәргә булдык, аның язуын салабыз, үзе хәзер гүр иясе инде. Үзең укырсың, мин – Әминә кызың. Үбәм, хуш!»

Бибисараның, күз аллары караңгыланып, башы әйләнеп китте:

– Рәхмәт яусын, зур шатлык алып килгәнсез миңа. И балам, минем үткәннәремне сөйләсәң, үзе бер зур тормыш. Менә шул изге кешеләр, үзләре киткәндә кала читендәгә өйне сатып алып бирделәр. Ничә еллардан соң мине онытмыйча хат язучыларын әйт әле, ә? Рәхмәт төшкере, мин догада булырмын. Картәтиләренә ясин укырмын, Аллаһы Тәгаләм боерса, – дип, Бибисара кулъяулык чите белән күзләрен сөртеп, икенче хатны кулына



алды. Кызлар: «Бу, Бибисара әбекәй, синең телдә, гарәп хәрефләре белән язылган, без укый алмыйбыз инде анысын», – дип, ишеккә таба атлаганнар иде, әби алар-туктатты:

– Туктагыз әле, балакайларым, кичә кичтән генә пешергән пәрәмәчем бар иде, икегезгә икешәрне алыгыз әле, ифтарда авыз ачкач, шулар белән чәй эчәрсез, – дип, аларга пәрәмәчләрне төреп тоттырды.

Кызларны озаткач, күзлеген алып, саргаеп беткән кечкенә хат кисәген кулына алды да укый башлады: «Биби, бу минем сиңа бер әйтер сүзем: без калдырган тимер караватның башларын сүтеп карачы, сиңа гомерең буена житәр. Күпме еллар саклап йөрткән серем, шуның өчен дә: «Караватыңны ташлама, сакла – бу бездән «Бүләк», – дигән идем, хәтерендәме, уңган кыз?..» – диелгән иде.

Хат ахырындагы хәрефләр бер-берсе белән буталып, югалып калгандай булды. Карчык, калтыранып, иске караватына күз ташлады. Хатның соңгы юлларында: «Бу минем буыннан-буынга күчеп килгән хәзинәле ятак, оныгым юллап килмәс – алар житеш тормышта яши. Бибисара, кызымның каберен карыйсыңмы? Менә туксанны вакладым инде, син догада бул. Олы хөрмәт белән, Сөләйман бабаң...» – дип язылган иде.

Чү, Сөләймән картның әманәтен мин үстергән Әминә кызым юллап жибәргән булып чыга бит. Рәхмәт инде, балам! Бабалары яшәгән еллар кара еллар иде шул. Миңа һәрвакыт: «Син сабыр, акыллы, аз сөйлесең, синең белән ат урларга барырга була», – ди торган иде изге жан! Мине гарәпчәгә, укырга, язарга, намазларга да Сөләйман бабай өйрәткән иде», – дип, онытылып, хатны күкрәгенә кысып, Бибисара үз-үзенә сөйләнде...

Карчык килгән хатларны кабат-кабат укыды, көне буена да, һәр намаздан соң да, ифтардан соң да утын сүндермичә гел догада гына утырды.

«Аллаһы Тәгалә минем картлыгымны ничек зурлаган, көтмәгәндә хат жибәреп куандырган кешеләремә мең-мең рәхмәтләр», – дип кабатлады ул, тик ятагына якин барырга курыкты: «Нәрсә соң анда – карават башында», – дип аптырап торды.

Ниһаять, батырчылык итеп, карават башларындагы йомрыларны борырга маташты, тегеләр тутыгып беткәнлектән бирешмәде. Бибисараның да көче юк иде. Чүпрәкне көнбагыш маена чылатып сөртте. Комодның аскы тартмасыннан чүкечен алып суккалады. Маташа торгач, борып алды да, юрганын таратып, карават башын какты. Аннан көмеш тәңкәләр коелды... Карчык үз күзләренә үзе ышанмыйча: «Бу бит көмеш тәңкәләр! Патша башлары төшерелгән чын кара тәңкәләр! Әй Ходаем, боларны нәрсә генә эшләтим икән соң?» – дип сөйләнде.

Карават башының икенчесеннән дә шундый ук тәңкәләр коелды, алар арасында берничә алтын тәңкә дә күренде. Мондый байлыкны гомерендә беренче тапкыр күргәч, аптырап калды, кемнәргә бирергә боларны? Кемнәр белән бүлешергә? Хәзинә калдырган картның рухына дога кылды. Таңга чаклы күзен дә йоммады. Аннары, ныклы бер карарга килеп, берничә тәңкәне

сумкасына салып, хатларын да алып иртүк хакимияткә юнәлде.

Әбине жылы каршы алдылар. Комиссия төзеп, бүләк көмеш тәңкәләрен банкта алыштырып, акчасын саклау кассасына салдылар. Ә бер өлешен, Бибисараның үтенече буенча, ятимнәр йортына күчәрделәр.

Өлкәннәр көнендә Бибисара карчыкны зурлап, ятимнәр йортына чакырдылар. Рәхмәтләре чиксез иде директорның, олы йөрәкле карчыкны балалар белән очраштырырга зур залга алып төштеләр. Аның ничек ярдәм итүе турында сөйләп, таныштырып үткәч, Бибисарага сүз бирделәр. Ул чиста итеп киенгән, башына ап-ак батист яулык өстеннән зәңгәрсү кәшемир шәлен бәйләгән. Югалып калса да, каушавын сиздермәскә тырышып:

– Балакайларым, тырышып укыгыз. Белемле, укымышлы кеше беркайда да югалмый ул. Яшәгән, белем алган бүлмәләрегез якты, зур, чиста... – дип сөйләгән жиреннән карчык кинәт тукталып калды, кырылда пәси тотып басып торган малайга төбәлдә. Башыннан: «Бу минем Бүләгем түгелме соң?» дигән уй ялтырап үттә. Ак түфлиле песине күргәч, карчыкның күңеле бер шатланды, бер икеләнде. Бу песие аңа бик тә таныш, аның ике тәпие дә ак. «Минем пәси балам үскән! Бүләк! Бүләк!» – дип, әкрән генә якин килеп дәште. Малай да бер адым талпынып атлады: бик тә якин, озақ көткән кешесен тапкандай, югалып калды. Ә дуслары: «Илнур, сине каян белә ул?» – дип аптырашты...

Әби бу йортка бик еш килеп йөрде. Үсеп житкән «тере йомгак» – Бүләк араларын якынайтты. Малай да ял көннәрендә тәрбиячедән рөхсәт сорап, әбигә кайта башлады. Пәсие белән ул көтелгән кунакка әйләнде.

Бу өч ятимне үзара жылылык, бер-берсенә ышаныч һәм бер-берсенә тартылу хисе бәйләде. Жылы, чиста өйдә тәмле ризыклар белән сыйланулар малай өчен зур бәхет иде.

Көн артыннан көн, ай артыннан ай үтеп торды, аяусыз картлык һәм чир әбине аяктан екты. Түшәгенә яткач, бетмәс-төкәнмәс уйлары, ятим балачагы, авыр яшьлеге күз алдыннан үттә. Изге Сөләйман картка гомере буена догада булса да, аз кебек тоелды. Юк, якинлашып килгән әжәле аны куркытмады, «Илнурым ничек яшәр, кемнәр соң ярдәм кулы сузар?» – дип борчылды ул. Ул арада Илнур житкән егет булып килә иде инде.

Бу дөньяда тын гына яшәгән шикелле, әбинең әжәле дә аны йоклаганда үз куенына алды. Бибисара карчыкны жирләп кайтканнан соң аның васыятен укып ишеттерделәр. Игелекле карчык бар булган мөлкәтен: фатирын, саклык кассасындагы хазинәсеннән үзенә тиешле өлешен – барысын да Илнурга яздырып калдырган иде. Һәм аерым кәгазьдә: «Улым, бергә барып йөргән изге зиратны гына уратып ал, маллар кереп, каберләр өстендә йөрмәсен. Бу – васыятем, улым!» – дип язылган иде.

Аллаһы Тәгалә тарафыннан кешеләргә бирелгән зур бүләк – мәрхәмәтлелек хисе фани дөньядан, бакый дөньягача изге бер нур булып үзара бәйләнде...

ТАР КҮҢЕЛЛЕЛЕК

Илнар хәзрәт
ЗИННӘТУЛЛИН,
«Туган авылым»
мәчете
имам-хатыйбы



Илаһи ният кылдым

Кайбер кешеләр туганда ук тар күңелле булып туамы?

— Пәйгамбәребез бер хәдистә: «Һәр бер бала фитрасы, ягъни табигый халәте белән туа», — ди. Табигый халәт — Аллаһыга ышанучы, аны танучы булып туа дигән сүз. Димәк, ниндидер яхшы сыйфатлар белән дөньяга килә. Формалашканчы, балигълык яшенә житкәнче, балалар гөнаһсыз дип санала. Мәрхүм булсалар, алар турыдан-туры жәннәткә керәләр дә. Балигълык яшенә житкәч яки шул яшкә житкәндәрәк аңа нәселе тәэсир итә башлый. Жиде буын әби-бабаларының холкы, ниндидер сыйфатлары, авырулары яки, киресенчә, яхшы яклары шушы балада чагылыш табачак. Нәселдән күчкән холык, гомумән, биш яшьләрдә үк күренә башлый. Шуңа күрә дә кияүгә чыкканда (өйләнгәндә) сайлаган парыңның нәселенә карыйлар, өйрәнәләр. Анда кемнәр булган, алар үзләрен ничек тоткан — һәммәсен күздән үткәрәләр. Тар күңеллелек тә, гомумән, кешедә булган барлык начар сыйфатлар нәселдән килергә дә мөмкин. Ләкин тар күңеллелек үзе бер аерым сыйфат кына түгел. Ул калган сыйфатлардан формалаша — тәкәбберлекнең, саранлыкның, гафу итә белмәүнең, көнләшүнең, кешеләрне күрәлмәү, яратмауның чагылышы булып тора. Әгәр дә кеше яшәү дәверендә шушы начар сыйфатларга ия булып, аларны үзгәртә алмаса, болар ахыр чиктә барысы да тар күңеллелеккә китерәчәк. Бер көндә түгел, тора-бара. Тар күңеллелек артында ни торганын аңлаганда гына безнең алдыбызга тулы бер картина килеп басачак.

Тар күңеллелек кешенең үзенә күбрәк зыян саламы, әллә тирә-юнендәгеләргәме?

— Ул, әлбәттә, беренче чиратта кешенең үзенә зыян китерә. Ни өченме? Моңа аңларга теләсәк, тар күңеллелек артында торган кайбер сыйфатларны аерым алып карыйк. Әйтик, саранлыкны. Пәйгамбәребез: «Саран кешене

яратмаслар», — ди. Бу — кешенең үзенә зыянмы? Әлбәттә, зыян. Көнчелекне алыштырып. Көнче кеше белән берәүнең дә аралашасы килми — рәхәт түгел бит. Димәк, ул тагын үзенә зыян китерә. Тәкәбберлекне карыйк. Мондый кешенең дә тирә-юнендәгеләр яратмый, аның белән аралашмаска тырышалар, гадәттә, андыйлар икейөзле була. Шуңа да тәкәббер кешеләрнең, гомумән, дуслары булмый. Димәк, бу очракта да начар сыйфатыннан кеше үзе беренче булып зыян күрә. Шуңа ук вакытта аның тирә-ягында булган кешеләр дә моннан зыян күрә. Ир кешенең тар күңеллелегеннән хатыны зыян күрә. Хатынның тар күңеллелегеннән — ире, балалары. Күршеләре зыян күрә, туганнары, дуслары, якиннары. Хезмәттәшләре дә зыян күрә. Онытырга ярамый: синең үзең зыян китергән әйбер башкаларга да зыян китерәчәк. Әмма без, һичшиксез, бер әйберне аңларга тиеш: начар әхлак, начар холык, теләсә нинди начар сыйфат, беренче чиратта, әлбәттә, кешенең үзенә каршы килеп чыга. Чөнки ул аның өчен савап алмый, бу аңа гөнаһ булып кына язсыз. Һәм шуңа гөнаһ кыямәттә аны тәмугка алып керергә мөмкин.

Теләгән очракта бу сыйфатыннан кеше котыла аламы?

— Әлбәттә, котыла ала. Аллаһы Тәгалә: «Без кешеләрнең күңелләрен ачабыз», — ди. Күңелен ачканнан соң кеше иманга, дингә килә. Иманга, дингә килә алмаганнарның күңелләре ябык була — алар тар күңелле булып кала. Акылы белән Аллаһы Тәгаләнең, диннең дәрәс сүзләре сөйләгәннән бөтен кеше аңлай, әмма йөрәгенә кертә алмый — күңеле, йөрәге ябык бит. Күңеле ачылгач, киңәйгәч исә хак, матур сүзгә, дәрәслеккә кабул итә башлый. Үз чиратында үзе дә шушы хаклыкны, дәрәслекне таратырга тырыша. Шуңа күрә тар күңеллелектән котылу өчен, беренче чиратта, моңа Аллаһы Тәгаләдән сорарга кирәк. Аннан — үзеңдә булган шушы начар сыйфатларны

бетерергә тырышырга. Ә әлеге сыйфатлардан арыну өчен безгә дин генә ярдәм итә ала. Әйтик, саранлыктан болай гына арынып булмый. Кешегә: «Саран булма», — дип күпме генә әйтеп торсаң да, уңай нәтижәгә ирешә алмыйсың. Үз малыңны кемгәдер бүлеп бирү бик авыр — акыл моңа гел тыя. «Бирмә, югыйсә үзеңдә азая. Нинди ният, нинди максат белән син аны кешегә бирергә тиешсең әле?» — ди.

Яки икенче мисал: бөтен кеше дә үзен башкалардан өстенрәк итеп тоярга тырыша. Әгәр дин булмаса, син үзеңне, чыннан да, тәкәбберләнеп, өстенрәк тоярга мөмкинсең. Башка сыйфатлар да шулай. Коръән аятләре, хәдисләр, динбез кешенең сыйфатларын үзгәртәргә ярдәм итә, аны урынына куя — тирә-якка һәм үз-үзенә дәрәс итеп карарга өйрәтә. Шуңа күрә үз-үзен үзгәртәргә өчен динне кулланса, кеше киң күңелле була ала дип әйтәбез. Ләкин бу урында сорау туа: диннән ерак кешеләр дә киң күңелле булырга мөмкин бит. Алар бар, алар күп. Бу очракта нәселендәгә күркәм кешеләрнең — ата-бабаларының аңа күчкән сыйфатлары ярдәмгә килә. Яки кемнәрдә (туганнарының, әби-бабаларының) кылган догасы. Шуңа күрә динсез кешене тар күңелле дип әйтә алмыйбыз. Ләкин шуңа ук вакытта әгәр кеше диндә булмаса, динне аңламаса, динне кабул итәргә теләмәсә, ул барыбер тар күңелле булып санала. Ягъни кешеләргә карата киң күңелле булса да, үзенә карата тар күңелле булып кала. Үзенә жәннәт, үлгәннән соң рәхәт тормыш теләми. Аллаһы Тәгаләне юк дип әйтеп, шулай ук үзен тар күңелле икәннән күрсәтә. Менә шуңа күрә тар күңеллелекне икегә бүлсәң була: кешеләргә карата һәм дингә карата. Иң киң күңелле кеше — ул Аллаһы Тәгаләгә дә, кешеләргә карата да киң күңеллелеккә ия булган кеше. Әгәр икесенең берсе житми икән, ул ярым киң күңелле генә була.



Безнең нәселнең тамырлары Казан ханлыгы чорына ук барып тоташа. Үземнең биш йөз еллык укытучылар династиясен давам итүче булуыма шатланып яшим. Гомер буе укытучы булып эшләдем, унжиде ел рус телендә белем алсам да, рәхәтләнеп туган телемдә сөйләшәм.

Туганнарым – безнең нәселнең давамчылары – Сахалин, Урта Азия, Донбасс, Бурятия, Сочи һәм Россиянең төрле почмакларында дәрәжәле урыннарда эшлиләр.

Этием Мөхәммәдиев Әүхәди, әнием Фәйсханова Маһитап – Байлар Сабасыннан, икесе дә сугыш һәм тыл ветераннары. Алар – сугышның бар ачысын, үзәккә үткән мәшәкатләрен үз иңнәрендә кичергән кешеләр. Этием тимерче булып эшләгән. Үгез белән жир сөргәннәр, урак урганнар, урман кискәннәр, Шәмәрдәннән чөчү орлыгы ташыганнар, окоп казырга йөргәннәр.

Сугыштан соң да Карл Маркс исемендәге колхозда эшләүләрен давам иткәннәр. Әнием кәбестә, карлыган бакчасында алдынгы булган. Сабада алмагач бакчасын утыртканнар. Әниебез Маһитап Фәйзехан кызының арабыздан киткәнәнен инде ун ел булса да, гел безнен белән сыман. Ул балалары, кияү, онык-оныкчыклары күңеленә мәңгегә якты нур булып кереп калыр.

Этием сугышка хәтле Уралда тимер юлда, Белоглин, Донбасс шахталарында эшләгән. 1938 елда япон самурайларына каршы хәрәкәттә (Хәсән күле янында) катнашкан, инвалид. Сахалинда авыр хезмәттә булган. 1940 елда туган якларына әйләнеп кайта. Чит җирләрдә йөргәннән соң, үз районына кайтып, әнием белән тигез гомер итеп, сигез баласын хезмәт белән тәрбияләп үстергәннәр, югары белем биргәннәр. Гади хезмәт кешесенең дә зур тырышлык белән үз балаларын кеше итә алуның бер матур мисалы бу. Этием Байлар Сабасында шырпы комбинатында, райпода янгын сүндерү хезмәтендә авыл хужалыгы идарәсендә 25 ел сак хезмә-



тендә эшләгән. Саба мәктәбен салуга аның да өлеше кергән. Этиемнең кулыннан бар эш тә килә иде: өй дә салды ул, мич тә чыгарды, сәгать тә төзәтте, итек астына олтан да сала белде. Ун баласының сигезен югары уку йортында укытып, тормышта үз урыныбызны табарга ярдәм иттеләр. Мең рәхмәт аларга! Тормышта төрлесен күрделәр, әмма кеше булып кала белделәр!

*Розалия МӨХӘММӘДИЕВА.
Саба районы.*

**Сөбханалла, күз тимәсен!
Уңган, тырыш, пөхтә Зөләйха
Шәрапованы 1978 елдан бирле
Казан дәүләт университетындагы
тарих-филология факультетының
журналистика бүлегендә уку чорыннан беләм.**

Һәрвакыт затлы, матур киенгән, чем-кара чәчле Зөләйхага Татарстан китап нәшриятында, аннан соң «Татарстан коммунисты» журналында сәркатип булып эшләгәндә дә: «Күз тимәсен бу кызга, шулкадәр өлгер», дип, гел сокланалар иде. Хезмәтен яратып, җиренә җиткереп башкарды Зөләйха. Бауман урамы 19 нчы йортта язучылар үткәрә торган «Әдәби җомга» кичәләрендә катнашып, күренекле әдипләр, җырчылар, композиторлар белән таныштырды Зөләйха сабакташларын. Кичәләрдән соң, тулай торагына алып кайтып, самавырдан чәй эчертеп, коймак белән сыйлый иде. Болар инде үткәндәге якты, җылы хатирәләр.

Гаиләдә өч малай – Яхъя, Фәрит, Хәлил арасында бердәнбер кыз – әнисенең ярдәмчесе, җиз олпат самавырны чип-чиста итеп ялтыраганчы юып, бавырсаclar пешерүче, керләр чайкаучы уң кулы булып үсә ул әнисенең. Батыр йөрәкле,

тәвәккәл булуы – әнисе Сәгыйдәнең әтисе Мирзәһит бабасына охшавын-нандыр, мөгаен.

Зөләйхабыз хәзер Ханова инде. Казан дәүләт ветеринария академиясен кызыл дипломга тәмамлаган Габделбәр Ханов белән гаилә корды алар. Гөл кадерен былбыл белә дигән кебек, бер-берсен яратып, хөрмәт итеп яшиләр. Гаилә бәхетенә ямь өстәп уллары Булат туа. Ә менә кызларын көткәндә Зөләйха зур бәхетсезлектә очрый: юлдан чыгып барганда аны машина бәрдерә. Тугыз айга кадәр оча сөяге сынган килеш хастаханәдә, аннан өйдә ятып, зур түземсезлек белән баласы тууын көтә, Аллаһтан ярдәм сорый. Шөкер, баласы исән-сау туа, аңа Зөлфия дип исем кушалар. Эти-әнисенә, энеләренә рәхмәтле ул бу көннәр өчен. Зөлфия зур үсеп, эти-әнисенә горурлыгына әйләнә. Матур итеп затлы калфаклар чигә, дини белем ала. Казанның 70 нче мәктәбендә балаларга белем бирә.

Зөләйха бүгенгә көндә китаплар язу белән шөгыльләнә. «Шау чәчәкле болынлыкта Әшәлчәм», «Авылым йортлары – тарихым капкалары» китаплары туып-үскән жиренә зур бүләк. Шулай ук авылларына багышлап ике фильм да ясата ул.

Зөләйха хәзер лаеклы ялда булса да, зур максатлар белән яшәвенә сокланам! Ул һаман эзләнүдә, тарихын барлауда. Тырыш авылдашлары турында мәгълүмат җыя,



алар турында мәкаләләр яза, шәжәрәләр төзи.

Дөньяда аның кебек эчкерсез кешеләр күбрәк булсын иде!

Равилә МӨБАРӘКШИНА.

Казан.

Минемчә, бәхет кешегә гаиләсе аша килә. Һәр кешегә үз гаиләсе кадерле һәм изге була торгандыр.

Этием ягыннан бабам Галимжан – Сарманның Чукмарлысыннан. Эти-әниләре берсе артыннан берсе вафат булып, алты бала бик яшьли ятим кала. Күрше Илексаз авылының тырыш гаиләсендә үскән Шәмсенисаны, димләп, бабайга кияүгә бирәләр. Фәхрисламовлар гаиләсендә бер-бер артлы дүрт бала туа. Шатлыклары озакка житми, 1941 елда Бөек Ватан сугышы башлана, бабамны сентябрьдә фронтка озаталар. Этием Гыйффәт – әле бер айлык сабый, олысы Гөлсинәгә 8 яшь була. Галимжан бабай юлда салкын тидереп, Куйбышев госпиталендә вафат була. «Ирегең сугышта үлмәгән, дип, берсеннән-берсе кечкенә дүрт балага пенсия дә түләмәделәр. Жаным-тәнем белән тырыштым, балаларыма хәер сорапшырмадым», – дип сөйли иде әбиебез. Язмыш аны төрлечә сыный. Күкрәк баласы булган әтибездәгә бишек сиртмәсе төшеп, үлем хәлендә кала. Әби аны олы бер можжиза белән генә саклап кала. Сынаулар моның белән генә бетми: кыш уртасында кич белән яктылык өчен теләп куйган чырадан янғын чыгып, йортсыз калалар. Әби кайтуына ишегалды уртасында кап-кара моржа гына утырып кала. Ә аның өстендә торган изге Коръән китабына берни булмый. Бәхеткә, балаларны күрше-тирә тәрәзәдән чыгарырга өлгерә. Ул кышны күрше Гайсина Нуржиһан апада чыгалар. Жәйгә инде Илексаздагы туганнары ярдәме белән өй өлгертеп керәләр. Нуржиһан апа якын туганыбыз кебек булды, эти-әни аны яккан мунчадан, пешкән ризыгыннан калдырмады, ярдәмләшеп яшәделәр. Шәмсениса әби безгә – оныкларына догалар өйрәтте, пәйгамбәрләр тарихын гарәпчәдән тәржемә белән укый иде. Шундый бер вакыйга гел исемдә.

5 нче сыйныфта укыган чагым иде. Яз башында болыннар кардан ачылуга без, түбән оч кызлары, шунда туплы уйнарга җыела идек. Беркөнне уенга чыгарга вакыт җиткәндә әбием токмач басарга кушты. Мин тиз генә камырны жәйдем дә, ашыга-ашыга калын итеп токмач кисеп куйдым. Әби токмачларымны күрдә дә, яңадан камырны җыйдырып, жылы шулпа салып, кабат жәяргә кушты. Бу юлы инде токмачны нечкә итеп кисәргә туры килде. «Әшләгәнәң безнең өчен булса, өйрәнгәнәң – үзәң өчен, тик яхшы итеп эшлә», – дигәнә гомерлек тормыш дәресе булды. Шәмсениса әбинең авылыбыз оста-бикәсе булуын да әйтмичә кала алмыйм. Мактануым түгел, хәтта туган авылы Илексазда да, әбиебез кунакка килсә, Коръән укытып, аш уздырырга алдан чират алып куя торган булганнар. Нәсел тамырларын барлый башлагач, әнием Лира ягыннан булган әбием белән бабамны да искә алыым инде. Алар, Чукмарлыдан ерак түгел, Күктау авылында яшәгән. Бабам Мөхәммәт Галиев белемле, зыялы булган. 1938–1941 елларда Чукмарлыда авыл Советы рәисе булып эшли. Аннан сугышка китә. 1945 елның 15 мартында, Берлинга 70 чакрым калган жирдә каты яралана. Сугышта күрсәткән батырлыклары өчен бик күп орден-медальләр белән бүләкләнә. Мөхәммәт бабабыз – безнең горурлыгыбыз. Язучы Мөхәммәт Садри үзенә «Солдат һаман юлда» дигән китабында бабайга багышлап «Тупчы Мөхәммәт» дигән әсәрен урнаштырган. Шулай ук Риза Ишморатның «Жиңү юлы буйлап» дигән китабында да бабабыз турында язма бар. Алар фронтовик дуслар була. Әби-бабаларым турында берсеннән-берсе матур, якты истәлекләр саклана күңелдә. Урыннары оҗмахта булсын. Безнең хәер-догаларыбыз барып ирешсен!

Гөлнәра ФӘХРИСЛАМОВА-

ГУДАЕРОВА.

Сарман районы.

Хөрмәтле укучыларыбыз!
Сездән хатлар көтөп калабыз.
Безнең адр ес: Казан,
Декабристлар урамы, 2.
e-mail: ssuut@yandex.ru

ҮГИ ӘНКӘЙНЕН ЖЫЛЫ ЙӨРӘГЕ

Чулпан
ГАЛИӘХМӘТОВА

«...Үги ананың бик әйбәтләре була. Гадәттә, алар турында гел яман сөйлиләр, ләкин алар турында юнь-ле сүзне күбрәк сөйләргә кирәк. Чит канга ана булырга тырыша бит ул. Мәжбүри яратып булмый бит. Ә ул рольга кереп «уйнарга» тиеш. Бала исә рольга керми, «уйнамый». Ике артистның берсе уйнап, икенчесе уйнамаса, спектакль туа алмый. Үги аналы гаиләдә әнә шуңа күрә жылы, уңай тормыш коруы бик кыен. Үги аналарны кызганырга, ихтирам итәргә кирәк...» Мөхәммәт Мәһдиев «Мәңгелек яз» әсәрендә үги әниләр турында әнә шундый уйлануларын язып калдырган. Үги тормышны үз башына төшкәннәр генә аңлыйдыр, мөгаен. Үги ананың да, үги баланың да үз хәле... Әмма гомер уртасына житкән ир балачагын искә алганда «Үги әниләргә һәйкәл куярга кирәк», – ди икән, димәк, барлык үги әниләр дә, халык телендәге кебек, явыз түгелләр. Чит балаларны карап үстерә икән, димәк, алар олы йөрәкле... Үги әни белән үскән Татарстанның халык артисты Жәвит ШАКИРОВ үзе сөйләсен әле...

Фото: Анна Арахамия



– Бик елак булганмын мин. «Кем башына улый микән бу?» – дип әйтә торган булганнар. Әнкәй үлгәч, елаудан туктаганмын. Туры килү микән инде бу, әллә чынлап та юрауларның чынга ашуымы... Әнкәй үлгәндә бик кечкенә идем. 3 яшьләр тирәсе булды микән. Аның авырып ятканын, хастаханәгә алып киткәннәрен өзек-өзек кенә хәтерлим. Соңгы юлга озатканда олылар артыннан зиратка ияреп барганымны да берәз беләм. Кышкы бик салкын көн иде ул. Шунда картинаң (әниңең әнисе) минем янга килеп бүрегемнең колакчыннарын ныгытып бәйләп, муеныма шарф урап куюын хәтерлим. Ятимлекнең беренче ачылары шуннан башлангандыр инде ул. Салкыннан саклаучы әни юк! Салкын... Әткәй колхоз эшеннән кайтып кермәде. Әнкәйне югалткач, йөрәк ярысуын басар өчен тагын да эшкә бирелгәндер. Әткәй иртән мичкә ягып киткәндер инде. Әмма ягылган мич – әнкәй жылысы түгел. Йортыбыз алты почмаклы иде. Кергәч тә – кухня. Алгы бүлмәгә узуга – уң якта карават. Без – өч бертуган, Мәснәви абый, Радик абый һәм иң кечкенәсе – мин шул караватта йоклый идек. Өйгә салкын төшә башлагач, юрган астына кереп ятабыз. Абыйларым мине уртага салалар. Үзләренчә шулай жылытырга теләгәннәрдер инде... Кереп-чыгып безне караучылар булгандыр инде ул. Хәзер дә уйлап куюм: нигә ул вакытта безне туганнар тәрбиягә алмады икән? Эти бирмәде микән? Әллә бер кешегә дә кирәк булмадык микән...

Безне карар өчен әткәй әнкәйләр алып кайта башлады. Берәүне генә дә түгел, өчне генә дә түгел... Хәтерлим әле тракторга утыртып, әнкәй алып кайтырга ерак авылга алып барды. Мине күреп жәлләсеннәр өчен шулай эшләде микән?.. Без беркайчан да өйгә килгән хатын-кызга апа дип эндәшмәдек, беренче көннән үк «әнкәй» дип әйтә идек. Ана назы теләүдән булды микән ул... Әле хәзер дә Башкортстанның Чакмагыш район үзәгендә яшәгән Радик абый белән күрешкән саен искә алабыз: әткәй кемне генә алып кайтса да, әнкәй, дидек. Күпме кешегә әнкәй дип әйткән балалар без! Әмма йөрәккә тигәне: алар киләләр дә, кире китәләр иде. Юк, килгән әнкәйләргә начарлык эшләмәдек без. Аларның калуын бик теләгәнбездер, үзезбездә ярдәм итәргә дә тырышканбыздыр. Өйдә хатын-кыз булмау авырлыгын ул вакытларда инде аңлап өлгергәнбездер. Хәллә хужалык санала идек. Абзар тулы мал-туар булды. Авылда иң беренче «Запорожец» машинасын да әткәй алды. Әткәй колхоз дип янды. Өйдә бик сирәк була иде. Помпотех (техника буенча бригадир ярдәмчесе) булып эшләде. Көне-төне запчасть артыннан чапты. Килгән әнкәйләр авырлыкка түзә алмаганнардыр. Зур хужалык өстенә, өч чит балага ана бул әле син! Өч малай бит ул! Безне бит ашатырга, өс-башларыбызны юарга, тәрбияләргә кирәк. Әмма үзекне өзгән бер яклары бар иде: килеп бер атна яшәделәрме, ике ай тордылармы, киткәндә мал бүлделәр. Аларның нәрсә алып килгәнән хәтерләмим, әмма төянеп китәләр иде. Хәтта абыйлар белән ярып өеп куйган утын әрдәнәсенәң яртысын төяп жибәргәнәбез хәтеремдә...

...Күпләр килде, күпләр китте. Әткәй безгә күп тапкырлар: «Бүген кунак килә. Сөзгә әнкәй алып кайтам,

өзер торыгыз», – дип әйтте. Күп тапкырлар сөнә-сөнә өй жыештырдык... Хәзерге әнкәебез тугызынчымы, сөзгә-сөзгә булып килде. «Сине 5 яшьтән карап үстердем, балакаем», – ди әнкәй миңа.

Бу әнкәй килгәч, тамак туя башлады, өс бөтен булды. Безне жәлләп килгәндер инде ул. Аңа ул вакытта 32 яшь булган. Эти белән аралары 7 яшь. Ул вакытта безнең өйдә бернәрсә калмаган. «Сөзгә ашатырга ни кашык, ни төлкә юк иде. Әниләрнең ташларга дигән китек кашыкларын жыеп алып кайттым», – дип сөйли әнкәй. Әнкәй эштән курыкмады. Абыйлар белән утын да кисә иде. «Килгән мәлне көн аралаш алтышар таба ипи сала идем», – дип искә ала әнкәй. Безне ашатып туйдырып булмагандыр, күрәсез. Ул пешергән ипи төме һаман иштә. Безнең карават янындагы гына өстәл бар иде. Күпереп пешкән яңа ипине мичтән алып шунда тезеп каплап куя торган иде әнкәй. Көндөз генә ашау житмәгән, төнлә, ут сүнгәч, шул ипине сындырып алып юрган астында ашып идек. Ипи валчыклары, коелып, иртәнгә төнгә ябышып каталар иде. Ләкин төнлә ипи ашап яткан өчен әрләгәнән хәтерләмим. Балалык булгандыр инде ул. Иркәләнеп-назланып яшәмәсәк тә (ул вакытларда бала сөю дигән әйбер булды микән?), ямьсез яшәмәдек. Әйткәнәмчә, әткәй эштән кайтып кермәде. Бик абруйлы кеше иде. Кулында һәрвакыт техника булды. Мал таба белде. Председательләр, күрше авыл бригадирлары кереп йөри иде безгә. Ә алар авылда теләсә кемгә керми.

Без инде әнкәй китмәсен дип тырышканбыздыр – кул арасына керә башлагач, бөтен эшне эшләдек. Әнкәй ашсу остасы иде. Өйдә колхоз механизаторларына ашарга пешерде. Без гел аның тирәсендә кайнаштык, ярдәм иттек. Бәрәңгесен әрчедек, бидонын юдык. Әле ипигә дигән камыр басканым да хәтердә. Ипи пешерү өчен урманнан колмак жыеп кайту минем өстә иде. Гомумән, урманда жиләк-жимеш жыярга ярата идем. Чиләгемне тутырмыйча кайтмадым. Бу – балачакның күңелле бер хәтирәсе. Әнкәй бик дәрәс, гадел, чиста кеше безнең. Механизаторларга дип биргән иттән, ипидән безгә өлеш чыгарганы булмады. Алардан соң бидон төбөндә калса гына салып бирә иде. Авыл халкы барыбер сүз ишеттерми калмый. Бервакыт әнкәй аш пешерүдән баш тартты. Өч-дүрт көн генә башкалар пешереп карады. «Безне Әли-фә апа ашатсын», – дип, механизаторлар баш күтәрде.

Әткәй белән әнкәйнең уртак ике балалары туды: энем Азат, сөңлем Ләйсән. Яшь аралары хәтсез зур иде. «Аера идеме?» – дип сорыйсың киләдер... Сизмәдем. Балалык белән сизмәдем микән? Бишебезне дә бертигез күрә иде.

«Үги аналарның бер кимчеләге була. Һәрберсендә дә. Бик кечкенә кимчелек ул. Үги баласын уятканда ул беркайчан да баланың жылы, йомшак яңагынан сөйми. Ятагынан торып идәнгә баскан үги баланың жылы гәүдәсен беркайчан да үзенең коңагына алмый. Баланың, кичтән чайкалмыйча калганлыктан, төнлә «пәри ялаган» авыз тирәсеннән, әллә нинди исләр килеп торуга да карамастан, яратып бер үбеп алмый. Чөнки ул – үзенең түгел. Үз сасысы түгел. Әнә шул ике назны күрмәгән бала үги бала дип атала...»

(Мөхәммәт Мәһдиев)



■ Авылга кайткан саен, без кечкенә чакта кып-кызыл булып утырган Чия тавына карыйм да рәхмәтләремне укыйм. Үстергән әнкәемә, тапкан әнкәемә... Тудырган әнкәем, балаларым бәхетле булсын иде, дип васыять итеп калдыргандыр, мөгаен... Шуңа безне Әлифә әнкәе-без ятимлек чоңгылыннан үз кочагына алгандыр. Ә чит канны һәркем дә кочагына ала алмый...

Әткәй белән әнкәйнең гармун алып кайтканнарын хәтерлим. Безнең авыл гармунчылар авылы иде. Күршеләргә кереп гармун телләренә басыштыра башладым. Грипп белән авырып ятканда алып кайттылар бит шул җиз телне. Авыру да онытылды, урам да онытылды, лапта уены да онытылды. Өйдән чыкмыйча гармун уйнарга өйрәндем.

6-7 нче класста укыганда мине Уфага – интернат-мәктәпкә җибәрергә документлар җыя башладылар. Ул бик яхшы белем бирә торган көчле мәктәп иде. Уфадагы бөтен танылган артистлар шунда укыган. Документны җыеп бетергәч кенә әткәйгә: «Нигә аерасыз аны, котыласыгыз киләме?» – дигән сүз ишеттергәннәр бит. Шуннан әткәй белән әнкәй уйларыннан кире кайткан. Шулай итеп авылда калдым.

Мәктәп дигәннән... Ятимлек ачысын искә төшерә торган бер нәрсә бар иде мәктәптә. Елга бер тапкыр ятимнәргә бишмәтме, пимамы бирәләр. Безне класста аны миңа гына бирәләр иде. Бишмәтемне тотып: «Ни өчен нәкъ менә минем язмыш шундый икән?» – дип уйлап утыра идем...

Эти усал түгел иде. Бөтен усаллыгы: «икеле» алсак, дәфтәр күчертте. Өйдә стена белән идән арасында ярык бар иде. Әткәй салмышрак кайткан көннәрдә дәфтәрне шунда гына шудырып төшереп җибәрәбез. Икенче көнне ул эшкә чыгып киткәч, дәфтәрне идән астыннан төшеп алабыз. Ә менә әнкәй эзле усал иде. Шул усаллыгы белән безне җиңгәндәр дә инде. Жебек булса, җиңә алмаган булыр иде. Әйе, әнкәйнең дә кайтып киткән чаклары булды. Әмма анда әнкәйнең әнисе дә эзле усал иде. Аннан соң татарда «Төшкән җирендә таш бул», дигән әйтем бар. Әткәй алырга баргач, кайта иде әнкәй. Әткәй салгалый иде шул безнең.

Авылның бит аның бер начар гадәте бар: бар булсаң – күралмыйлар, юк булсаң – бирә алмыйлар. Көнләшүчеләр дә булгандыр. Әткәйгә өмет итеп йөрүчеләр дә булгандыр. Әткәй, бәлки, йөрәген басар өчен эчкәндер, ә бәлки, аны жәлләп эчерткәннәрдер. Авылдашлар: «Әхмәтгали, эчмә, хатының, балаларың бар», – дип әйтергә тиешләр иде дә соң, әмма авылда ул сүзләргә бик сирәк кеше әйтә шул. Әткәй бер дигән эшләп йөргән җиреннән, хаталанып, эчеп кайта торган иде. Хатасыз кеше

булмый, билгеле. Ни өчен шулай кылангандыр?! Әнкәй: «Котырталар, балакаем», – ди торган иде. «Әхмәтгали, Әлифә бит балаларны ашатмый, аларны эшләтә генә, кыйный», дигән сүзләр эчкән кеше өчен кызыл чүпрәк инде ул. Кайтып кәстрүл белән ашларны чыгарып түккән чаклары булды... Элек акчаны сандыкта саклыйлар иде бит. Берсендә, тавыш чыккач, әткәй сандыктан акчаларны алып мичкә атты. Мич алдында өелеп торган утынга кысылып калган кызыл унлыкны алып качырганым хәтердә. Өйдән чыгып йөгергән чаклар да булды. Ут сүнгәнән көтеп йөрибез дә кереп ятабыз. Озак сүнми торса, күршеләргә кереп кунабыз. Без, балалар: «Әткәй, эчмә инде», – дип әйтә торган идек. «Булды, балалар, башка эчмим», – дисә дә, кабатлана иде шул ул хәлләр. Әмма бер кешегә дә сиздермәдек, зарланмадык... Әткәйгә карата үпкә дигән әйбер булмады бездә. ӘТКӘЙ бит ул!

Язмыш... Берни эшләтеп булмый. Гаеп итеп сөйләвем түгел. Мин әткәйне аңлыйм. Бик авыр булган аңа. Күп авырлык күргән. Йөрәге янгандыр. Безне кеше итәргә тырышкан. Мин рәхмәтле генә аңа. Әткәй 60 яше тулганчы ук китеп барды. Авырып та тормыйча. Ул вакытта Казанда Горький урамында – Сәйдәш музееың бер бүлмәсендә яши идек. Төш күреп уяндым. Әткәй эшләгән МТМ (машина-техника мастерское) чип-чиста итеп җыештырып куелган. Монда бит тәртипсезлек иде, ничек болай җыештырылган бу дип уйлыйм төшемдә. Уянып, ике сәгать үтте микән, «Әтиегез үлдә» дигән телеграмма китереп бирделәр. Урыны жәннәттә булсын!

Үги әнкәйләргә җылы мөнәсәбәт булган кешеләр бик аз шул ул. Ә безнең әнкәй ничек кенә кырыс булса да, ашатты-киендерде, балалар арасында ким-хур булмадык. Киенү, ашау, тәртип ягыннан да авылдагы башка балалардан бер башка өстен булдык. Әткәй техника арасында йөрсә дә, пычрак киём кимәде. «Ир-атның иң күзгә ташланган әйбере күлмәк якасы һәм күлмәк җиңе», – дип әйтә торган иде әнкәй, хәзер Зөлфия апагыз кабатлый. Әнкәй юктан да чук ясый иде. Төн утырып безгә, үзенеке булмаган өч балага, оекбаш-бияләйләр бәйли иде. Аны яманларга ничек тел барсын?! «Улларым», дип кенә эндәште һәм эндәшә. Ул заманда да авылда эчә торган хатыннар бар иде. Бер дигән гаиләләрдән дә рәхәтлеккә чыдаша алмыйча, начар юлга кереп киткән хатыннар да бар бит. Ә безнең әнкәй авырлыкларга бирешмәгән. Ул түзгән, холкы көчле булган. Исән-сау гына булсын – 84 яшь тулды үзенә. Сеңлем белән авылда яши. Без дә кайтып йөрибез, күлдән килгәнчә ярдәм итәбез.

Үги әнкәйләргә һәйкәл куярга кирәк! Мин моны чын күңелемнән әйтәм. Ул вакытта да бездән котылырга мөмкинчелек булгандыр. Ә мине, әйтәм бит, интернат-мәктәпкә дә җибәрмәделәр. Җәмгыятькә ярарлык итеп тәрбияләп үстерде әнкәй. Әгәр тәрбия булмаса, бәлки, юкка чыккан да булыр идек. Балага ана тәрбиясе аеруча мөһим ул.

*Кирәк ӘНКӘЙләрнең исемнәрен,
Мәрмәр такталарга уярга!
Бу гына аз! ҮГИ ӘНИләргә кирәк
Алтыннардан һәйкәл куярга!*

2021 ЕЛДА ДИНИ БӘЙРӘМНӘР

(һижри исәп буенча 1442–1443 еллар)

18 февраль – Рәжәб аеның беренче жомгасына каршы кич Рәгаиб кичәсе дип атала. Шулай ук Мөхәммәд пәйгамбәрнең әти-әнисенең бергә кушылуын искә алу кичәсе дә. Бу айда Ибраһим һәм Гайсә пәйгамбәрнең туган көннәре. Кече хаж – гомрә хажы да шушы айда кылына.

10 март – Мигъраж кичәсе. Мигъраж уразасы 100 көн ураза тотуга тиңләнә.

27 март – Бәраәт кичәсе, ягъни «ләйләтүл-Бәраәт». Бәхет һәм һәртөрле уңышлар, изгелекләр иңә торган көн. Нәкъ шушы төнне Аллаһы Тәгалә, һәркемнең изге гамәле һәм догаларында ялварып сораган үтенечләрен исәпкә алып, кешеләрнең язмышы турында карар кабул итә.

13 апрель – изге Рамазан ае һәм ураза башланган көн. Коръән иңгән ай.

8 май – Рамазан аеның соңгы ун киченең берсе – Кадер кичәсе (ул 27 нче кичкә туры килергә мөмкин). Бу кичәдә Аллаһы Тәгалә Мөхәммәдне пәйгамбәр итеп сайлаган. Кадер кичәсендә башкарган изгелекләр мең ай эчендә кылынган яхшылыкларга караганда да хәерлерәк. Кадер кичендә гөнаһлар гафу ителә, догалар кабул була.

13 май – Гайдел-фитыр көннәре. Ураза гаете.

21 май – Идел Болгарстанында ислам динен рәсми рәвештә кабул иткән көн (310 нчы – һижри, 922 нче милади ел).

19 июль – Гарәфә көне. Хаж кылучылар тарафыннан Мәккә янындагы Гарәфә тавына бару һәм тау итәгендә намаз уку көне.

20 июль – Гайдел-Әдхә, Корбан гаете. Ураза тәмамлангач, нәкъ 70 көннән соң башлана торган корбан чалу бәйрәме.

21, 22 июль – Тәшрикь көннәре. Бу көннәрдә фарыз намазларынан соң, Аллаһы Тәгалә ризалыгы өчен махсус догалар кылына.


9 август – яңа мөселман елы – 1443 ел һәм Мөхәррәм ае башланган көн. Хәер (зәкят) бирелә, изге гамәлләр кылына торган ай. Аллаһы Тәгалә бу көнне игелек кылучыларның гөнаһларын ярлыкар, савапларын арттырыр.

18 август – Гашура бәйрәме – мөнәжәтләр, догалар укыла торган бәйрәм.

17 октябрь – Мәүлид бәйрәме. Пәйгамбәребез Мөхәммәд (с. г. в.) туган көн. Бу көннәрдә мәчетләрдә вәгазьләр укыла, хәерләр (зәкят) таратыла.

Төзүчесе:
хажи Абдулла ДУБИН.

Фото: Анна Арахамия



КАРЕЛ ИЛЕ



Фото: www.pixabay.com



Чулпан
ӘХМӘТОВА

Карелиягә баруыбыз һич уйламаганда килеп чыкты. Финляндиягә барып кайту нияте белән Казаннан Питерга алган билетлар бар иде. Тажлы вирус афәте, ил чикләрен җиде йозакка бикләп, хыялларга нокта куйды дисәм, өтер генә булган икән. Шөкер, без ялга чыгар вакыт җиткәндә ил эчендә чикләүләр йомшартылды, шәһәрара очкычлар оча башлады. Ниятләгән сәфәребез, ярты юлда юнәлешен үзгәртеп, Санкт-Петербург–Петрозаводск поездында «Карелия-не ачу» дигән яңа максатка таба кузгалды.

Ак төннәр хакимлек иткән июль ае иде. Питердан ераклаша барабыз. Төн уртасы булуга карамастан, дөнья яп-якты, тимер юл кара урман уртасыннан, зәңгәр күлләр яныннан чаба, берән-сәрән генә авыллар күзгә ташланып кала. Дөрөсөн әйткәндә, гел урманнар арасыннан бару берәз ялкыта, хәтта шомландыра да дияр идем. Әкияттәге кебек бит: кара урман, чуен юлы, алда – билгесезлек...

Петрозаводск безне еламсырап каршы алды – вак яңгыр сибәли иде. Берәздән ялтырап кояш чыкты, тимер юл вокзалыннан башланып киткән Ленин проспекты безне туп-туры Онега күле ярларына алып килде.

Шәһәр яшеллеккә күмелгән. Урамнар чиста-пөхтә, йортларны төзү-төзәтү эшләренә ныклап тотынганнар. Зур проспектларның һәркайсы Онега күле ярына китереп чыгара. Бу күл – шәһәрнең йөзе, горурлыгы, туристларны җәлеп итү урыны. Яр буенда да төзекләндерү, бизәү эшләре бара. Шунысы кызык, алны-ялны белмичә, эшне бетерик инде дип ашыгып эшләмиләр монда. Бу нисбәттән, «Бездә булсамы?!» кәлимәсе уйга-телгә еш килде.

Тарихка күз салсак, Петр патша 1703 елда Онега күле тамагында – Лососенка дигән елга ярына корал заводын төзү эшенә керешә. Ул бу якларда жирнең тимер рудасына бай булуын күрә. Тимер күп булганлыктан, хәтта аерым сулыклар махсус төскә, тәмгә ия биредә. Әлеге завод төзелешенә башка жирләрдән осталар китерелә, крестьяннар күчереп утыртыла, хәрбиләр җәлеп ителә... Шул урында Петровская бистәсе барлыкка килә. 1777 елда Екатерина II Указы белән аңа шәһәр статусы бирелә. 1781 елда Петрозаводск Олонецкая губернасының үзәге булып санала башлый. Әлеге төбәкнең беренче губернаторы исә якташыбыз, шагыйрь һәм дәүләт эшлеклесе Гавриил Державин була.

Петрозаводскиның үз аурасы бар: аны тоеп була. Шәһәр православие рухы белән сугарылган. XVIII–XIX гасырларда Иске шәһәрдә төзелгән архитектура корылмалары – Александр Невский (1823), Крестовоздвиженский (1852) гыйбадәтханәләре, апостоллар Петр һәм Павел (1781), Стретенская (1798) чиркәүләре бик кадерләп саклана.

Анда яшәүчеләр гади, әмма Карелиянең – үз якларының чын патриотлары. Дөньяда бердәнбер урында – Онега күле янындагы Шокша бистәсе янында чыгарыла торган ал төстәге кварциттан Наполеон саркофагы, Мәскәү Кремле янындагы Билгесез солдат кабере, Мавзолей һәм Казан соборының аерым өлешләре эшләнүен горурланып сөйләләр.

Карелия – төрле балыклар мыжгып торган елга-күлләр, затлы-кыйммәтле ташлар, чыршы-нарат урманнар иле. Петрозаводскидан берәз читкәрәк китүгә, биеклегә 12 метрдан ашкан кыялар тезелеп киткән. Вулкан атудан, жир тетрәүдән барлыкка килгән бу кыялар сокландыра да, сагайта да.

Кайчандыр бозлыктар эрегәннән соң барлыкка килгән Онега күлен «Төче сулы диңгез» дип атыйлар.

Әйтүемчә, шәһәр халкының иң яраткан урыны – Онега күле. Күлнең яшен 12 мең ел тирәсе дип исәплиләр. Аның мәйданы – 9700 квадрат километр. Зурлыгы ягыннан Европада төче сусаклагычлар арасында икенче урында тора. Дөнья күлләре арасында – унтугызынчы урында. Тирәнлегә 127 метрга җиткән урыннар бар. Аңа меңләгән елгалар коя. Свирь елгасы исә аны Ладога күле белән тоташтыра. Әлеге күлдә мең ярымлап утрау исәпләнә.

Петрозаводскидан бу утрауга туристлар төялгән метеорлар еш йөрәп тора. Су юлы белән бер сәгать чамасы барыла. Урыны-урыны белән ярлар күздән югала, әмма эреле-вакыт утраулар еш очрый: кайберләре буш, икенчеләрендә тормыш барлыгы күзгә ташлана.

Кижин утравын әллә кайдан таныйсың – мәһабәт, затлы Преображенская чиркәве ераклардан балкып, әкияти бер серлелек белән үзенә чакырып тора. Биеклегә 38 метрга җиткән бу гыйбадәтханә – Кижин утравының төп бизәгә, ул дөньяга танылган, дәрәслекләргә кертелгән корылма. 22 гөмбәздән торган әлеге бина фәкать агачтан төзелгән. Читтән караганда, аның агачтан гына булуына ышанасы да килми. Искиткеч архитектура, күз явын алырдай бизәкләр, гөмбәзләренң агачтан эшләнүе һәм гасырлар дәвамында су уртасында саклануы (1714 елда төзелгән санала) – үзе бер могҗиза. Нәкъ шушы корылма утрауның музейга әверелүендә хәлиткеч роль уйный.


Әлеге чиркәү ишегалды каберлекләрдән генә тора. Бер нәсел кешеләрен җирләү өчен кечкенә генә мәйданчык бирелгән – һәр нәселнең үз хачы, өч аршын җире. Мәетләре ничек җирләгәннәр, ничек урын җиткергәннәр – башка сыймый.

Карелия туфрагы – икмәк үстерә торган уңдырышлы туфрак түгел. Анда гомер бакый икмәккә туймаганнар. Ни гажәп, Кижин утравының туфрагы исә иген игү өчен бик кулай булып чыккан. Моңы белеп алган кешеләр, җиргә бик сак мөнәсәбәттә булып, хәтта йорт-җирләрен якын-тирә утрауларга күчереп, шул урынга иген чәчә торган булганнар. Мунчалар, амбарлар су эченә кертеп салынган. Зират өчен дә урынның бик аз бүленүен шуңа бәйләп аңлаттылар.

Утрауга йортлар, корылмалар төрле утраулардан алып киленгән. Бай йорты, урта хәлле крестьян йорты, фәкыйрь йорты – һәммәсе үзенчәлекле. Йорт эчендәге җиһазлар, кирәк-яраклар безне моннан ике-өч гасыр элек булган вазгыятькә алып кайта. Читәннән үрелгән койма-капкалар, бакчаларда үсеп утыручы яшелчәләр ул чорны тулырак күзалларга ярдәм итә.

Сәяхәт » мин ачкан дөнья

Утрауларның иң танылганы – Кижиде. Ул ЮНЕСКО тарафыннан дөнья-күләм әһәмиятле мирас булып теркәлгән.



«Менә бу йортны нигез хужалары эчендәге жиһазы-ние белән утынга дип саткан булган, – дип сөйләде гидыбыз. – Мендәр япмалары чигүләрендә сакланган даталарга карап, аның ике йөз ел чамасы элек салын-ганын белдек».

Әлеге утрауда өч авыл урнашкан – Кижиде, Васильево һәм Ямка. Авыл саен берничә йорт, алар әле дә мал үрчетеп, балык тотып дөнья көтә.

Кижиде утравы узган гасырның егерменче елларында ук тарихи-архитектура истәлеге статусын ала. Әмма 1966 елдан гына «күк астындагы музей» дип санала башлый. Әлеге утрау – ачык музей, биредә рус, карел һәм вепс халыкларының агачтан эшләнгән әйберләре тупланган. Карелия фин гаскәрләре тарафыннан оккупацияләнгәч, бу утрау да әсирлектә кала. Финнар-ның аны үз илләренә кушу һәм фин галимнәре өчен тикшеренү объектына әйләндерү хыялы гына утрауны жимерелүләрдән саклап кала.

Көнөбез әлеге утрау белән танышып, хозурланып узды. Бәхеткә, яңгыр да яумады, көчле җилләр дә чыкмады. Бу якларда һава тиз алмашына торган гадәт бар.

Әлбәттә, утраулар буйлап сәяхәтне тагын дәвам итеп булыр иде. Әмма санаулы вакыт чикле: икенче көнөбезне Кивач шарлавыгына багышларга булдык. Ул республиканың Кондопога районында, мәйданы 11 мең гектар тәшкил иткән тыюлыкта урнашкан – Петрозаводскидан 80 чакрымда. Юл урманнар, сихри күлләр, күл тирәли урнашкан авыллар аша сизелми дә

уза. Табигать гажәеп матур. Җан ял итә... Кивач фин теленнән «куәтле, гайрәтле» дип тәрҗемә ителә икән. Ул, чынлап та, шарлавыкның жанын чагылдыра: 10,7 метр биеклектән шаулап, гөрләп ага. Аның көче ташларны кузгата, ваклый. Кивач – үзенә зурлыгы белән Европада тигез жирдә барлыкка килгән шарла-выклар арасында икенче урында, аннан куәтләрәк булганы Швейцариядә, Рейн елгасында икән. Барып күрәсе булыр әле.

Риваять буенча, Кивач үзе белән янәшә агучы Суна һәм Шуя елгалары үзара узышып уйнаганда барлыкка килгән, диләр. Имеш, Суна елгасы арып киткән дә, иптәше Шуюдан калып, ял итәргә уйлаган. Берәздән Шуюдан шактый артта калуын аңлаган һәм бар көченә томырылып чаба башлаган. Күзенә ак-кара күренмичә ике атлап, бер сикереп чапканда кыяларны жимергән, ташларны кузгаткан һәм нәтиҗәдә, Кивач шарлавыгы барлыкка килгән...

Якташыбыз Гавриил Романович Державин үзенә «Шарлавык» («Водопад») шигырен язгач, Кивач аеруча танылып китә. Державинны ул үзенә көтелмәгән ягы белән шаккаттыра: Суна елгасы тыныч кына агып килә дә, бер мизгелдә кинәт аска томырыла.

Шарлавыкка бару юлында Россиядәге беренче шифаханә – 1719 елда эшли башлаган Марциаль су курорты урнашкан. Әлеге минераль чишмәләрдә Петр I дә шифа тапкан, ул биредә берничә тапкыр булган. Без дә чишмә суларын татып карадык: төрлесеннән төрле дәрәҗәдә тимер тәме килә. Ә урыны – шәп!



Автор фотолары

Петрозаводскида өч көн кунак булганнан соң кайтыр юлга – Питер тарафына кузгалдык. Юлыбыз Ладога күле буенда урнашкан, фин чигеннән ерак булмаган Сортавала шәһәре аша уза. Шәһәргә кайчан нигез салынуы турында төрле чыганаclar төрлечә сөйли. Рус чыганаclarында ул 1468 елларда иске алына башлый. Ни өчен бу шәһәрдә тукталырга булдык соң? Минем үземне, мәсәлән, төрле чорларда төрле халыклар, илләр кул астында булып, төрле мәдәниятләрне берләштергән булуы жәлеп итте. 1617 елда ул Швеция составына кертелә, 1646 елда шәһәр статусын ала. 1705 елның гыйнварында Төньяк сугышы барышында өч көнгә рус гаскәрләре тарафыннан алына. 1721 елда Ништадт тынычлык килешүе буенча Иске Финляндия һәм Сордавалла (ул вакыттагы аталышы) Россиягә күчә, һәм яулап алынган территориядә Выборг провинциясе барлыкка килә. Төньяк сугышы шәһәрне хәрабә хәленә житкерә, кабат 1783 елда гына Бөек Екатерина II тарафыннан ул шәһәр статусын ала. 1811 елда Выборг губернасы Финляндия Бөек князьлек составына кертелә (ул вакытта Финляндия князьлеге Россия составында була). XIX гасыр ахырында биредә яшәүчеләрнең күпчелеген финнар тәшкил итә. Бу тарих шактый катлаулы һәм четерекле.

1939 елда Кышкы сугыш башлана. 1939 елның декабреннан 1940 елның февраленә чаклы совет авиациясе Сортавалага бер-бер артлы һөжүм итеп тора. 1940 елның 2 февралендә бомбалар яңгыры аеруча

көчәя. Төп халык, сугыштан качып, Финляндия эченәрәк күченә. 1940 елда Мәскәү килешүе буенча шәһәр Карел-Фин Совет Социалистик Республикасы составында СССРга кертелә. 1990 елда Сортавалага Россиянең тарихи шәһәре дигән статус бирелә. Финнәр калдырган шәһәргә СССРның төрле республикаларынан халык күченеп утыра. Менә нинди аяныч язмышлы шәһәр...

Шунысын да әйтергә кирәк, бу шәһәрдә кайчандыр татарлар да яшәгән. Бөек Ватан сугышы башлангач күбесе ничек тә кире туган якларына кайтырга тырыша. Каләмдәшем Люция Шәрәфиева миннән шәһәрдә сакланып калган иске йортларны фотога төшереп жибәрүемне сорады. Аларның Олы Кибәче авылыннан да (Саба районы) берничә гаилә яшәгән бу шәһәрдә. Үзәбезнең нәселдә дә туу турындагы таныклыгына «туган жире – Сортавала шәһәре» дип язылган Фидус абый бар. Күңеле тулган чакларда ул: «Мин бит Финляндиядә туганмын», – дип сыкрап ала.

Бу шәһәрдә яшәүчеләр арасында аның үткәне турында уйлаучылар күпмедер – белмим. Кызганыч, без булганда музейлар ябык иде әле, күп нәрсәне күрә алмадык. Әмма юлыбыз ачык музей – финнар зираты яныннан узды. Монысын инде тарихтан беркем дә сыза алмый...

Сортавала районында «Рускеала» тау паркы урнашкан. Әлеге туристлык комплексының төп объекты – грунт сулары белән тулган элеккеге мәрмәр карьеры. Монда Екатерина II идарә иткән чорда мәрмәр ташын чыгару эшенә керешәләр. Дүрт төрле мәрмәр чыгарыла – көл төсендә, яшькелт-соры, аксыл һәм аксыл зәңгәр-соры. Таш чыгаруда биш йөзләп кеше эшли. Рускеалы мәрмәре Исаак, Казан гыйбадәтханәләре төзелешендә, Эрмитажның тәрәзә төпләрен ясаганда, Мәрмәр сарайны, Михайлов замогы фасадын эшләгәндә, XX гасырның икенче яртысында Санкт-Петербург метрополитенының «Приморская» һәм «Ладожская» станцияләре залларын салганда кулланыла.

Бүген исә паркта өлкәннәр дә, балалар да рәхәтләнәп ял итә. Кайчандыр мәрмәр таш киселгән мәгарәләр бүген – тылсымлы бер дөнья, көймәләргә утырып жир астын карап йөри аласың. Анда һәрвакыт салкын, жылылык нибары 7 градус. Тау өстендә исә күңел ачу өчен ни генә юк. Теләсәң, аркан буйлап карьер өстеннән «очып» үтәргә, көймәләрдә утырып йөзәргә, чүлмәкчеләрдән осталыкка өйрәнергә һәм тагын әллә нинди кызыклар табарга була. Жир асты күлләре «жырлап тора». Әмма туристларны иң жәлеп иткәне – мәгарәләр. Гаҗәп бит: адәм баласының жир астын кереп күрәсе, аннан соң кабат якты дөньюга чыгасы килә...

Әлбәттә, күргәннәрне һәм тойганнарны бер язмага гына сыйдырып бетерү мөмкин түгел. Карелиягә бару – тормышымда бер вакыйга. Мин әле бу сәяхәтне дәвам итәргә теләм. Беләм, ачасы утрауларым, тоясы кичерешләрем калды. Минем әле Ак диңгезгә барып житәсем бар! Аннан соң – күз күрер...

«ХАТЫНЫМНЫ ӘНИ ОШАТЫРГА ТИЕШ ИДЕ...»



Илназ ФАЗУЛЛИН,
«Ялкын» журналының баш мөхәррире;
гаилә стажы – 18 ел;
балалар – Ләйсән (16 яшь),
Газиз (3 яшь), Гайшә (1 яшь).

Ир-ат һәм хатын-кыз. Бер үк Галәмгә без бит очраклы гына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүзләребезне... Үзара тартылуны «жиңеп», арага каршылыклар керә дә куя...

Ә ир-атлар үзләре бу хакта ни уйлый икән? Сүзне аларга бирик әле.

1 Иң элек хатын-кызның нәрсәсенә игътибар итәсез: киemenә, буй-сынына, күзләренә, чәченә...

– Минем өчен, беренче чиратта, хатын-кызның сылу, төз гәүдәле булуы мөһим. Ә киём-салым, чәчләр шушы матурлыкны бизәп торучы өстәмә буларак кына кабул ителә. Һәм шушыларның комплексыннан хатын-кызның образы тулы булып күз алдына килеп баса.

2 Хатын-кызның кайсы сыйфатларын гафу итәргә була?

– Дөнъяны ир-атлар алып бара, шуңа да алар нәрсә-недер хәл итәргә кирәк булганда, алдан бөтен якларын да җентекләп уйлап, аннары гына гамәл кыла. Хатын-кызлар исә киресенчә: уйлыйлар да, шул ук минутта эшләп тә куялар. Башкаларда гамьнәре юк! Кечкенә генә мисал. Машинамы куярга буш урын эзлиң – бездә бит кая барсаң да парковка проблемасы. Таптым кая куярга икән, эзерләп башладың. Һәм шул вакыт, алдыма икенче машина кереп, әлегә буш урынга басты. Рульдә – хатын-кыз. Ир-ат бит беркайчан болай эшләмәс иде... Әмма хатын-кызга сүз әйтеп булмый – тыныч кына икенче урынны эзләп киттем. Аларның мондый вак-төяк «гаепләренә» күз йомасың да, кичерәсең инде.

3 Ә нәрсә өчен бик якин хатын-кызны да гафу итмәс идегез?

– Алдауны. Бу якин кешеләргә дә кагыла, башкаларга да. Алдау дигәндә барысын да күз алдында тотарга кирәк: моңа хыянәт тә керә, ниндидер астыртын гамәлләр дә... Мондый очрак булса, гадәттә, чит кешеләр белән араны гына өзәсең. Ә якин кешеләрең белән нишлисең? Бүтән бу күренешне булдырмакка тырышасың. Ә, гомумән, мин үзем пацифист, шуңа күрә бөтен әйберне акыл белән кабул итәргә тырышам.

4 Хатын-кызлар икегә бүленә: ир-атны илһамландыручы алиһәләр һәм өйдә аның өчен комфорт тудыручы хуҗабикәләр. Сезгә аның кайсы якынрак?

– Ул, мөгаен, ир-атның яшь үзенчәлегенә карап үзгәрәдер. Мәсәлән, яшьрәк чакта, шәхсән минем өчен яңа үрләргә илһамландыручы хатын-кыз якынрак иде. Ә аннан –

ир уртасына җиткәч, тормышның җитди этабына керү белән бәйләдер инде бу – хуҗабикә хатын-кыз беренче урынга чыкты. Хәер, гаиләдә балалар арту белән дә бәйләдер ул миңа калса. Аңлайсың – балалар өчен әнидән дә кадерле кеше юк. Шуның өчен әниләренә алар янында булуын чын күңелдән телисең.

5 Ир кеше өчен аның хатыны дус та була аламы?

– Танышлар арасында ир белән хатынның шулай дус булып, бөтен әйберне дә уртага салып сөйләшкән, бер-берсеннән бернәрсә яшермәгән мисаллар бар барын. Мөнәсәбәтләр турында түгел, күбрәк тормыш итү мәсьәләләрен уртага салып сөйләшү турында бара сүз. Ә мин башкача уйлыйм. Әйткәнәмчә, ир-ат – ул табучы, гаиләсен караучы, аны бөтен яктан да саклаучы-яклаучы ролен үти. Һәм ул хатын белән берничек тә бер дәрәҗәдә түгел. Шуның өчен алар арасында дустанә мөнәсәбәт була алмый, минемчә.

6 Хатыныгызга ничек тәкъдим ясаганыгызны хәтерлисезме?

– Бу вакыйганы бөтен төгәллекләре белән хәтерләмим инде... Без Ландыш белән студент чакта таныштык, бер тулай торакта тордык, бер үк уку йортында белем алдык. Гел бергә идек: көндезләрен дә, кичләрен дә. «Тормыш корырга вакыт җитте», дигән уртақ фикергә килгәнне сизми дә калдык. Без студент чакта ук өйләнештек. Миңа – 21, Ландышка 20 яшь иде. Аңа тәкъдим ясавым ниндидер романтик вакыйга булмады. Шунысын гына хәтерлим, авылга әниләргә: «Әти-әни, мин өйләнәм, жәйгә туй ясыйбыз», – дип хат язып жибердем. Кесә телефоннары юк иде бит әле, ә каникулны көтәсе килмәгәндер инде...

7 Ир кеше хатын итеп әнисенә охшаган кызны сайлай диләр, шулаймы?

– Әйе, килешәм, шәхсән минем очракта нәкъ шулай булды. Бигрәк тә безнең кебек, егетләр генә үскән гаиләләрдә шундый күренеш күзәтеләдер кебек тоела. Алар кайчак максатчан рәвештә, ә кайчак үзләре дә аңламыйча шулай эшли: бар яктан әнисенә охшаган кызны сайлай. Тышкы кыяфәте, үз-үзен тотышы, холык-фигыле, уңганлыгы әнисен кабатласын. Алар өчен идеал – әни бит. Ә минем

кечкенәдән үк күңелдә тагын «әнигә ошарга тиешле хатын-га өйләнергә тиешмен» дигән уй да бар иде. Бу уңайдан әнигә бәхет елмайды, ул киленен бик ярата, хөрмәт итә...

8 Хатыннары ирләреннән күбрәк мал тапкан гаиләләр бар. Ир кеше бу очракта үзен ничек тотарга тиеш?

– Андый гаиләләр бар инде ул, тик минем үз даирәмдә сирәк. Моңы нормаль күренеш дип санамыйм. Ир кеше теләсә кайсы очракта да күбрәк эшләргә, мал табуның яңа юлларын эзләргә, табарга тиеш. Гаиләнең төп зур чыгымнарын ул хәл итә, ә хатын-кыз үзенең хезмәт хакын вак-төягә өчен генә дә тота ала. Киресенчә икән, нинди киңәш бирергәме? Әйттем инде, булганы белән канәгатьләнмичә, тагын да күбрәккә омтылырга кирәк мондый ир-атларга. Ә хатыннары аларга рухи яктан ярдәм итсен, көч бирсен, канатландырсын.

9 Гашыйк булуын хатын-кыз башлап үзе белдерүгә ничек карыйсыз?

– Бик әйбәт карыйм. Ике яраткан йөрәкнең кайсы үзендә әлегә хисне аңлатырга кыюлык таба һәм моңа эзер булуын аңлый – шул кеше беренче адымны ясый. Моңың бернинди ояты юк.

10 Ир-ат белән хатын-кыз икесе ике Галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәнән үзегез аңламаган берәр очракны искә төшерегез әле.

– Ландыш миңа караганда күпкә ижадирак, «очып йөри» дисәм дә ялгыш булмас. Озак еллар балалар өчен «Тылсымлы куллар» журналы нәшер итүе дә күп нәрсә турында сөйли... Бер генә мисал. Чыгышыбыз белән икебез дә Казаннан ерак районнарда: мин – Актаныштан, ул – Тукайдан. Туган якка кайтып житү өчен кимендә дүрт сәгать вакыт кирәк. Ә юл – һаман бер үк. Күз алдына китергез, елга ничә тапкыр шушы трассада узабыз, ә ул чама белән дә безнең кая житкәнәбезне әйтә алмаска мөмкин. Бу юлның һәр чокырын, борылышын, сикертмәсен ятлап бетерергә вакыт бит. Минем карашка бик гади булган әйбернең Ландышка шулай авыр бирелүен берничек аңлай алмыйм. Бу хәтта кайчак ачуны да китерә. Безнең арада: «Ничек истә калдырмаска мөмкин?» – дип бәхәс тә куба.

11 Хаклы икәнәгезне яхшы беләсез, әмма хатыныгызның үз туксаны – туксан, хаклык аның ягында дип саный. Мондый очракта нишлисез?

– Юк, үземнекен аңлатырга тырышам, ахырга кадәр үз сүземнән кире кайтмыйм. Әгәр миндә 100 процентлы дәлиләр булса – бигрәк тә. Кыскасы, юл бирмим. (Көлә.)

12 Шундый очракны күзаллык әле: сез ачыгып, арып-талып эштән кайтып керәсез, ә өйдә ашарга пешмәгән. Хатыныгыз, арыдым дип, диванда кырын ятып тора.

– Мондый очраклар өченче бала тугач ешаер дип уйлаган идем. Тик, шөкер, Ландыш барысына да өлгерә: балаларны карарга да, өй эшләрен башкарырга да, мин эштән кайтуга көн саен диярлек өстәл тулы ризык эзерләргә дә... Гомумән, мондый очраклар безнең торышта булганын хәтерләмим дә. Ә инде булсамы? Заказ бирү яки якин-тирәдән генә нәрсәдер алып кереп, тамак ялгауны кулайрак күрәчәкмен. Бөтенләй пешерә

белмим дигән сүз түгел бу. Студент чакта безнең өчен берәү дә эзерләмәде. Аннан без гаиләдә дүрт ир бала үстек. Әни үзе генә барысына да өлгерә алмый иде, билгеле. Идән дә юдык, савыт-саба да. Бәрәңге, макарон, ярмалардан төрлө боткалар да пешерергә туры килде. Тик аерым, яратып эзерләгән ризыгым бар дия алмыйм: тотынсам йә бәрәңге кыздырам, йә йомырка тәбәсе. Анысы да бик килеп терәлгәндә генә. Дөресен әйтәм, мин андый эшкә ялкаурак.

13 Сер түгел, берәр жиргә жыена башласак, без, хатын-кызлар соңга калучан. Бу сезнең ачуны китерәме? Китерә икән, бу хәл белән ничек көрәшәсез?

– Ачуны китерә, кайбер чакта бик нык китерә. Мин торышта һәр ситуациядан дәрес алырга күнеккән. Шуның өчен берничә тапкыр мондый хәл кабатлангач, хәзер каядыр барасы булганда, хатынга да, балаларга да алдан ук эзерләнергә кушам. Соңга калу – ул синең җаваплы булманыңны күрсәтә торган билге. Бу минем күңелгә тия. Менә ни өчен моңы булдырмаска тырышып, аларны алдан киенергә, эзерләнергә өйрәтәм дә. Күп очракта килеп чыга. (Көлә.) Гомумән, мин тыныч кеше. Беренче очрактан гына ачуланмыйм. Бер үк әйбернең күп тапкыр кабатлануы гына мине чыгырдан чыгарырга мөмкин.

14 Хатын-кызлар еш кына... бүләк сайлауда ялгыша: ир-атка ошамастай бүләк бирә.

– Тулай торакта яшәгәндә, әле егет белән кыз чагында, ялгышмасам, Яңа елга Ландыш футболка бүләк иткән иде. Үзенең сурәте белән. Мин аны бер генә тапкыр кидем. Бүләк иткәч, киеп фотога төштөк тә, салып куйдым: аннары ул футболканың язмышы миңа билгесез. Бик ошатып бетермәгәнәмне Ландыш та аңлады, һәм без алга таба һәрвакыт килешенеп, кемгә нәрсә кирәген белеп, бүләккә шуны гына ала башладык. Ә өйләнешкән беренче елларда, бер-беребезгә бүләк бирешмичә, гаилә өчен дип, уртак бүләк ала идек. Электр чәйнегеннән башлап, йорт җиһазларына кадәр. Телевизор, шкаф-купе, диван...

Ә иң ошаган бүләгем... (Көләп җибәрә.) Бер елны туган көнгә ул мондый бүләк эшләде: алдан әйтмичә генә, мине каядыр алып китте. «Эзер булып тор, бер җиргә барачакбыз», – диде. Мөгаен, бу ресторандыр, төшке ашка чакырадыр дип уйладым – шуңа эзерләндем. Киттек. Ниндидер таныш булмаган адрес әйтте. Барып життек: якин-тирәдә кафе-рестораннар күренми... Стоматология клиникасы ишек төбенә килеп туктадык без. Мин теш табибларына йөрергә бик куркам, ә ул аны яхшы белә. Үз теләгем белән анда беркайчан да бармыйм: теш бик сызласа, түзәр чама калмаса гына ишекләрен ачып керәм. Ул, миңа алдан әйтмичә генә, теш табибына приемга яздырган булып чыкты. Ни чарадан бичара керергә мәҗбүр булдым инде. Әмма бик ачулы идем. Табиб каршына барып, креслога утырсам да, авызымны ачмадым – барыбер баш тарттым – дәвалауны башка көнгә күчердем. Бүләкне әрәм итеп булмый бит инде... Анысында инде рухи яктан эзер булып бардым. Әмма Ландышның бу бүләген «ошаган бүләк» дим: соңынан аның бик кирәкле, файдалы икәнә аңлашылды бит. Хәер, мин аны башта да акыл белән аңлай идем, тик ул моментта теш табибыннан курку хисе көчлерәк иде шул...





Бала эче авыртудан зарланса, кайсы эти-эни генә хафага калмас икән? Эч бик күп сәбәпләрдән авыртырга мөмкин. Кайчак ул үт юлларындагы проблемалар белән бәйлә булып чыга. Республика балалар клиник хастаханәсенең көндөзгә стационар мөдире, балалар табибы-гастроэнтеролог Наталья ГАЙБАРИАН белән сүзөбез балаларга еш куелучы диагноз – үт юллары дискинезиясе хакында.

БАЛАНЫҢ ЭЧЕ АВЫРТСА...

Үт юллары дискинезиясе, атама-сыннан күренгәнчә – үт сыекчасының үт юллары аша уникалле эчәккә үз вакытында барып ирешү функциясе бозылу ул. Үт сыекчасы ашкәйнату процессында алыштыргысыз роль башкара, эчәкләкләрнең эшчәнлеген көчәйтә, матдәләр алмашын көйли. Үт куыгында жыелып торган үт сыекчасы куера, тора-бара ялкынсыну процессы башланырга, ташлар оешырга мөмкин. Үт юллары дискинезиясе, нигездә, 3 яшәтән өлкәнрәк балаларда күзәтелә. Төгәл диагнознды бары тик табиб кына куя ала. Кан анализы аша гына үт юлларындагы тайпылышларны тулысынча ачыкларга мөмкин түгел. УЗИ да үт юллары һәм сфинктер аппаратының функциональ халәтен тулаем күрсәтә алмый. Үт юлларындагы функциональ үзгәрешләр башлануын, рефлюксларны, үт куыгының тиешенчә эшләмәвен динамик холесцинтиграфия яхшырак күрергә мөмкинлек бирә.

Үт юллары дискинезиясен дәвалау туклану режимын һәм диетаны төгәл үтәүне таләп итә. Табиб үт кудыргыч

препаратлар, ашкәйнату ферментлары, физиодәва чаралары билгеләргә мөмкин. Составында үт сыекчасы яки үт кислотасы булган препаратларны ашказанында жәрәхәт булганда, ашказаны асты бизе ялкынсынганда, бавыр чирләре вакытында куллану тыела. Менә шуның өчен дә үзбелдегә белән дәвалану бик хәтәр. Табиб киңәш итсә, минераль су белән тубажлар ясарга була. Уртача минеральләшкән шифалы сулар куллану мөмкин. Аның күләмен дә табиб билгели.

Дискинезиянең билгеләре

- уң як кабырга астында авырту тою. Авырту төрлечә булырга мөмкин: чәнчү, сыкрау. Йөргән вакытта ул көчәя;
- кыздырган, майлы, ачы ризыклар ашаганнан соң баланың хәле авыраю: күңел болгану, укшыту, аппетит булмау;
- хәлсезлек, тирләү, йөрәк кагу;
- баланың еш кикерүе, авызда эче тәм булу;
- баланың тәрәте бозылу.



Рөхсәт ителә

- каты сортлы бодайдан ясалган макарон ризыклары;
- ярмалар;
- сөт һәм сөттә пешкән боткалар;
- тозлы булмаган сыр;
- чикләнгән күләмдә атланмай һәм үсемлек мае;
- омлет, чиле-пешле йомырка;
- искерә төшкән икмәк;
- майсыз балык һәм майсыз ит;
- яшелчә, жиләк-жимешләргә пешереп ашау яхшырак. Тазәләрен угычтан уып кулланырга мөмкин.
- Рационда клетчаткага бай ризыклар булсын. Болар: кузаклылар һәм бөртекле культуралар. Яшелчәләрдән – порей суганы һәм баклажан, жимешләрдән – алма, киви, груша.



Төп кагыйдәләр

- Көнәң алты тапкырдан да кимрәк ашамаска! Организмга кечкенә порцияләргә эшкәртүе жиңелрәк.
- Билгеле бер вакытта гына туклану. Бу үт бүленеп чыгуны көйләргә ярдәм итә, спазмнарны кисәтә.
- Ризык мөмкин кадәр жиңел булсын! Иң яхшысы: парда яки суда пешерү.
- Авыру кискенләшмәгән чорда томалап пешерергә дә була. Кыздырылган ризык, гомумән, тыела.

- Ризык жылымса булсын! Кайнар һәм салкын ризыклар үт куыгы стеналарын ярыта.
 - Суны көнәң 2 литрдан да кимрәк эчмәскә! Су үтне сыеклай, ул тизрәк бүленеп чыга.
- БУ МӨНИМ:** үт юллары белән проблемалар булганда ач торы катгый тыела! Хәтта йокларга ятар алдыннан да берәр жимеш булса да кабып куярга кирәк. Дискинезия өзлөгүләргә китерүе белән хәтәр, һәм бу турыдан-туры туклануга бәйлә.





Халык аны йөрәк кагу, йөрәк сикерү, йөрәк хәлсезләнү дип йөртә. Медицина телендәге атамасы – аритмия. Сәламәт йөрәкнең тибеше синус ритмына тәңгәл. Шушы ритмнан үзгә теләсә кайсы тайпылыш аритмия дип бәяләнә. Казан шәһәре 7 нче клиник хастаханәсенең кардиолог-аритмологы Денис ШАМЕС белән сүзәбез аның барлыкка килү сәбәпләре, билгеләре, дөвалау ысуллары турында.

ЙӨРӘК НИГӘ КАГА?

Аритмия – йөрәк тибешенең дөрес ритмы бозылу. Аның төре күп, тибрәнүле – «мерцательная» дигәне ешрак күзәтелә. Йөрәк тибеше минутына 60–90 тапкыр кабатланганда норма санала. Ә тибрәнүле аритмия вакытында ул минутына 700 тибеш тә ясарга мөмкин. Йөрәк тибешенең тизләнүен кеше электрон тонометр белән кан басымын үлчәгәндә дә күрә ала. Электрокардиограмманы, Холтер аппаратын диагностика чаралары буларак әйтеп үтәргә була. Төгәл диагнозы, әлбәттә, бары тик табиб кына куя.

Тибрәнүле аритмиянең куркынычы шунда – сул йөрәгалдында тромблар барлыкка килергә һәм, вакытында диагноз куелмаган очракта, инсультка китерергә мөмкин. Йөрәк эшчәнлеген кинәт кенә бозылса, кеше күкрәк читлегендә авырту тойса, тыны кысылса, салкын тир бәрәп чыкса, кичекмәстән «Ашыгыч ярдәм» чакыртырга кирәк. Кайбер төр аритмия махсус дөвалауны таләп итми. Ә менә йөрәк ритмының кеше гомеренә куркыныч янарлык дәрәжәдә бозылуы аритмияне көйләүче препаратлар билгеләүне

таләп итә. Андый препаратлар булышмаган очракта, операция ясала. Брадиаритмия күзәтелгәндә бердәнбер дөва методы – электрокардиостимулятор урнаштыру. Тибрәнүле аритмия вакытында, инсульт барлыкка килү куркынычы зур булганда пациентлар дөвамында кан сыеклаучы препаратлар кулланырга мәжбүр.

Аритмиянең барлыкка килү сәбәпләре

- иң беренче сәбәп – йөрәк ишемиясе, ягъни йөрәк мускулларына кислородның житәрлек күләмдә барып житмәве;
- миокард инфаркты;
- калкансыман биз авырулары;
- югары кан басымы;
- кардиомиопатия;
- хроник йөрәк зәгыйфьлеге;
- исерткеч эчемлекләр белән чамасыз артык мавыгу;
- йөрәкнең ялкынсынуы;
- тумыштан килгән йөрәк житешсезлекләре;
- организмда натрий, калий һәм магнийның артык күп булуы.

Аритмиянең билгеләре

- йөрәк тибешенең ритмы тизләнү;
- йөрәкнең әле тизрәк, әле сүлпәнрәк тибүе;
- йөрәк тукталып торгандай тоелу;
- хәлсезлек, баш әйләнү;
- колак шаулау;
- күз күременең жетелеге кимү.

Ничек кисәтергә

- йөрәкнең сәламәтлеген тәмәке һәм исерткеч эчемлекләр бетерүен онытмагыз;
- гәүдәнең авырлыгын гел нормада тотарга тырышыгыз;
- житәрлек хәрәкәтләнү бик мөһим;
- физик нагрузкалар көч китерерлек булмасын;
- эш һәм ял, йокы режимнарын саклагыз;
- туклануга игътибарлы булыгыз.



Моңы белү мөһим

Аритмиядән ниндидер аерым диета юк. Йөрәк-кан тамырлары авыруларын кисәтү өчен тәкъдим ителүче диета аритмиядән дә шифа бирә. Аның нигезен яшелчә, жиләк-жимеш, бөртекчеләр, балык, кош ите һәм майсыз сөт ризыклары тәшкил итә. Йөрәк эшчәнлеген бозылганда кофеин һәм тоз күләмен чикләү мөһим. Иртәне кофесыз күз алдына китерә алмаучылар, табиб белән киңәшеп, аны тәүлегенә 300 мг гына куллана ала. Тибрәнүле аритмия гәүдә авырлыгын нормада тотуны таләп итә. Кулланылган калорияләргә игътибарлы булыгыз. Хәзер смартфоннар өчен ризыкларның калорияләрен исәпләргә ярдәм итүче кушымталар бар.



ЖИҢНӘРНЕ СЫЗГАНЫЙК

Гыйнварга кердек. Урамда кар ятса да, тәрәзә төбөндәге «бакчабызда» эшләр житәрлек. Бүлмә гөлләре дә тәрбияләүгә мохтаж, озак тишелүчән орлыклар чәчүне дә ашыктыра торырга була. Кемдер, бәлки, язгы бәйрәмгә тәрәзә төбөндә лаләләр үстөрергә кызыгадыр. Бу эшләргә хәзердән үк керешә башлыйк. Орлыкларны, ашламаларны, корткычларга каршы препаратларны барлыйк, яңа сортларны өйрәник. Яз көттермәс, килер дә житәр.

Бүлмә гөлләре

Гыйнвар ае бүлмә гөлләре өчен иң авыр вакыт: һава коры һәм эссе, кояш яктысы аз... Бу чорда гөлләр өстәмә яктыртуга һәм һаваны даими дымландырып торуга мохтаж. Күпчелек гөлләр температураның 16–18 градус жылы булганын ярата. Алар салкынча һавага да чыдам, ләкин бу очракта суны сирәк сибәргә кирәк.

Кыш көне дә чәчәк атучы сенполия, цикламен, азалия, зигокактус, примулалар да үзләрен 16–18 градус жылыда яхшы хис итә. Тагын да югарырак температурада алар чәчәкне ашыгып атып бетерә. Озын булып үсеп киткән гөлләрне кыш көне бөре өстеннән кыскартып кисәләр. Кискәннән соң, алар тармакланып, куерып китә.

Якыннарыгызны сөендерер өчен, хәзердән үк лалә, сөмбел (гиацинт), крокус һәм нәркиз суганчаларын чүлмәккә утыртырга була. Дөрес, алар инде 8 Март бәйрәменә өлгөрмәс, быел тәжрибә туплый торсагыз, киләсе елда Яз бәйрәмен үз чәчәкләрегез белән каршы алырсыз. Өйдә үстөрер өчен суганчаларның зуррагын, авырагын сайлагыз. Туфрак урынына чиста елга комы яки аның торф белән катнашмасын куллану отышлырак. Суганчаларны туфракка утырткач, сортына карап, аларны 16–22 атна салкынча (+3, +5 градус), караңгы урында тоталар. Туфрак гел дымлы булсын, ләкин артык юешләргә ярамай. Бәйрәмгә дүрт атна кала, чүлмәкләрне жылылык +15 градус булган якты урынга күчерәләр. Тизрәк чәчәк аттыру өчен, температураны күтәрәләр, чәчәк атуны тоткарларга теләсәгез, салкынчарак урынга күчереgez. Лаләләр 10 сәгатьлек яктыртуга мохтаж. Тагын бер сәре: бу гөлләр бик салкын су сипкәнне ярата. Чәчәк аткан суганчаларны ташламагыз, яз көне бакчага күчерерсез.

Жимеш «бакчасы»

Өегездә лимон, мандарин, кофе, дөфнә (лавр) үстөрергә хыяллансагыз, аларның орлыкларын менә хәзер – гыйнварда ук утырталар. Утыртыр өчен яңа гына авыз иткән жимешнең эре төшләрен сайлап алыгыз, чөнки алар тишелешләрен тиз югалта. Орлыкларны туфракка күмдергәнче,



«Эпин-Экстра» кебек берәр стимулятор эре-мәсенә салып торсаң яхшы. Баштагы чорда чүлмәкнең кечерәген дә сайлый аласыз. Туфрак көпшәк, уңдырышлы булсын. Аска калын итеп дренаж салып калдырыгыз. Орлыкны 1–1,5 сантиметрга гына күмдерәләр. Кофе үстөрергә теләсәгез, орлыгын махсус сатып алырга кирәк. Кибетләрдәге кофе монның өчен яраксыз. Кофе агачы жылылыкны һәм дымлылыкны ярата, даими су сибеп торуны, кояш нуры житәрлек булуны таләп итә.



Яшелчәгә

Теплицасы булганнарда борыч, баклажаннарның соң өлгерешле сортларын чәчүне инде кайгырта торырга мөмкин. Аларның вегетация чоры бик озын. Озак тишелешле үсемлекләрне дә иртәрәк чәчәләр. Әйitik сельдерей, порей суганы, петунияне...

Ремонтант бакча жиләге үстөрергә кызыксагыз, аны да хәзер чәчегез. Иң кулай вариант – савыттагы туфрак өстенә кар түшәп, орлыкларны кар өстенә чәчү. Әлегә ысул барлык вак орлыклар өчен отышлы. Туфрак белән күмдерсәң, алар тишелмәскә мөмкин.

Язын организмны витаминнар белән баету өчен тәрәзә төбөндә хәзердән үк аш тәмләткеч үләннәр үстөрергә була. Мәсәлән, рукола, кресс-салат, салат-латук, сарепта горчицасы, шпинат, рәйхан (базилик), петрушка... Ләкин, әйткәнбезчә, кыш көне үсемлекләр өстәмә яктыртуга мохтаж. Суны исә ике көн тондырып, жылымса килеш сибәргә, берәр тапкыр азотлы ашлама белән тукландырырга мөмкин.

Күрәсез, кызыксынган кешегә кыш көне дә «бакча»да эш бар. Уңышлар телибез сезгә!

Фото: www.pixabay.com





«ӨЧЕНЧЕ ИЯК»ТӘН КОТЫЛЫП БУЛАМЫ?

Яшь барган саен, борын тирәсе мускулларының тонусы бетеп, бит төшә: «өченче ияк» килеп чыга. Йөзнең контуры үзгәрә. Ә аны бер-ничек тә яшереп булмый. «Өченче ияк» чыкса, бердәнбер чара – матурлык уколлары. Әмма алдан профилактик чарасын күрсәң, кыйммәтле уколлар да кирәк булмас. Мондый дефектны булдырмас өчен, иң яхшы профилактика – массаж. Профессиональ массажист-ларга йөрергә җаегыз юк икән, өйдә үзегез ясагыз. Моңың өчен 20 минут вакыт җитә. «Телевизордан кино, ютубтан тапшыру караганда ике эшне берьюлы эшләп була, – ди массажист Әдилә СЕРМЯГИНА. – Бары теләк кенә кирәк».



1

2

3

1. Массаж ясар алдыннан битне, муен тирәләрен косметикадан әйбәтләп чистартабыз. Косметика булмаган очракта да, юып алырга кирәк.

2. Массаж ясаганда төрле майлар куллану яхшы. Файдалы да, май сөрткәч кул да шуып кына йөри – тире тартылмый. Әмма миндаль маен кулланмагыз. Ул биттәге төкләрне үстерә. Майны учыгызга салыгыз да әкрән генә битегезгә тидерегез.

3. Массажны муен тирәләре мускулларын йомшартудан, лимфа төерләре урнашкан урыннарны әкрән генә баскалап алудан башлыйбыз. Декольте зонасын, муенны сыпырабыз.

4. Баш бармак белән имән бармаклардан ыргак формасы ясыйбыз да, иякне «ыргаклар белән каптырып», мускулларны кысабыз.

5. «Өченче ияк» барлыкка килмәсен өчен, борын тирәсе мускулларының тонуста торуы шарт. Шуңа күрә ул мускулларны, түгәрәк хәрәкәтләр ясый-ясый, бармак битләре белән баскалыйбыз. Аннан соң имән бармаклар белән борын тирәсен ышкыйбыз. Болар барысы да әкрән генә ясала.

6. Иреннәрдән «пилмән бөгәбез». Көлмәгез! Бу кисетлы мускулларны тонуска китерү өчен эшләнә.

7. Йөз мускулларын тынычландыру өчен авыз эченнән дә массаж ясыйлар. (Хәзерге вакытта популяр булган буккальный массажны шул рәвешле эшләгәннәрен инстаграмда күргәнегез бардыр.) Перчаткалар кияргә онытмагыз! Авыз куышлыгының бар жирен, түгәрәк хәрәкәтләр ясый-ясый, бармак белән баскалап чыгыгыз. Бәлки, төерләр тоярсыз. Курыкмагыз. Бу – мускуллар дәрәс эшләмәгәннән килеп чыккан гап-гади хондрозлар. Аларны ышкып бетерергә була.

8. Тагын бер күнегү. Елмаясыз, әмма ирен читләрен тотып, елмаерга ирек бирмисез.

9. Һәр күнегүне өч-дүрт минут эшләгез.

10. Кабат муен тирәләрен сыйпап, тәмамлыйбыз.

Онытмагыз: массажны һәр көн эшләсәгез генә файдасын күрерсез. Бит «уянган»нан соң, төрле битлекләр ясау да киңәш ителә. Нәтижә тагын да яхшырак булачак.

Матур булыгыз!



4

7



8



8



10



5



6



Фото: Анна Арахамия

Массаж күнегүләрен QR-код аша кереп, видеодан да карый аласыз.



Балалар бүлмәсе

Балалар бүлмәсе матур гына түгел, уңайлы да булырга тиеш! Балалар тиз үсә, кызыксынулары арта, шуңа күрә аларның бүлмәсен еш кына үзгәртеп торырга туры киләчәк. Һәр олы кеше кебек үк, баланың да вакыт-вакыт аулакта каласы килә. Аның үз бүлмәсе булу шуңа да бик мөһим. Үз почмагына бала – үзе хужа. Балалар бүлмәсен оештыруның нинди генә үзенчәлекләре юк! Ә бит без, әниләр, барысын да алдан күреп, белеп оештырырга, уңайлы шартлар тудырырга тиеш. Бу язмада мәктәп укучысы һәм укырга керергә җыенган ике матур кыз яшәүче бүлмәне тәртипкә салырбыз. Өйне тәртипкә салу остасы Елена ТИМИНА булышыр. Бүлмәбез кызларныкы булса да, киңәшләрнең малай үстерүче әниләргә дә файдалы булырлыкларын сайладык.



Раилә
ХӘЯЛИЕВА



Шкафлар

Бала кайда нәрсә ятканын белеп торсын өчен, һәр әйберне категорияләргә бүлүгә кирәк. Киём шкафы киштәсенә зурлыгына карап, органайзерлар яки кечкенә тартмачыклар кулланырга була. Һәр тартмачыкка нәрсә куелганны язып (яки ясап) ябыштырырга: эчке киём, оекбаш, колготки һәм башкалар. Бу әйберләргә пөхтәләп бергә төрергә дә өйрәнсәгез, шкафта әллә ничаклы урын бушаячак.

Җаңгәпләнерсез, әмма, шкафын бер тапкыр дөрес итеп җыештырып куйганның соң, баланың аны яңадан туздырасы килмәячәк. Шкаф эчендәге тәртип бүлмәнең атмосферасын да үзгәртүгә сәләтле.

Оекбашлар, колготкилар пакетларда сакланса, алар суламый, энергиясе бозыла, шуңа бик тиз туза. Пакет төбөндә ни ятканын карап торырга баланың вакыты юк, ә тартмаларга урнаштырганда киёмнәр күз алдында булачак.





Фото: Анна Арахамия

Дәрес әзерли торган урын

Дәрес әзерли торган почмак бүлмәнең иң якты урыны булырга тиеш. Мөмкинлек булса, бала ишеккә аркасы белән утырмасын. Дивар артында утырса, ул үзен ышанычлырак хис итәчәк.

Көндәлек куллана торган китаплар, дәреслекләр кул сузымында гына торсын. Дафтәрләрне, өстәмә әдәбиятны вертикаль рәвештә аерым органайзерларга урнаштыру уңайлы. Ә менә буяу, альбомнарны өстәгә яки астагы киштәгә куярга да мөмкин. Һәрнәрсәне аерым тартмаларга куеп, ниләр сакланганын язып, ябыштырырга кирәк.



БАЛАЛАР БҮЛМӘСЭ ӨЧЕН ЧЕК-ЛИСТ:

- ✓ Бүлмәне балалар белән бергә жыештырырга гадәтләнегез. Өй жыештыру дигән сүздән бала борынын жыерса, жыештыру процессын уен итеп кабул итәргә була. (Мисал өчен, өйне кунакханә итеп күз алдына китерергә.)
- ✓ Эшне ахырына кадәр житкерергә өйрәтегез: бер уенчык белән уйнап туйдыңмы, икенчесен алганчы алдагысын урынына куй!
- ✓ Балалар бүлмәсен ике-өч айга бер тапкыр кирәксез әйберләрдән арындырып торырга кирәк.
- ✓ Балаларның кызыксынулары бик еш үзгәрәп тора. Шуңа күрә кулланылмаган әйберләрне, киелмәгән киёмнәрне билгеле бер урынга жыеп барыр өчен аерым тартма билгеләргә.
- ✓ Музыкаль инструментлар, спорт кирәк-яраклары... Кызыксынулар өчен дә урын булсын!
- ✓ Бала бүлмәсенә нейтраль төстәге обой сайларга киңәш итәр идек. Мондый обой белән бүлмәне үзгәртәсе, яңача «киендерәсе» жайлырак.
- ✓ Балалар бүлмәсендә буш ара күбрәк, мебель азрак булуы мөһим.
- ✓ Әйберләр кайда кулланыла, шунда сакланырга да тиеш. (Тарак, чәч кыстыргычлар – көзгә янында, карандашлар, буяу, пумалалар – өстәл янындагы киштәдә.)
- ✓ Һәр әйбер кире үз урынына куелырга тиешлеген балага кечкенәдән өйрәтеп үстерергә кирәк. Кичен, йокларга ятыр алдыннан, 15–20 минутны өйне тәртипкә китерү вакыты дип игълан итәргә була. Аннары ул матур гадәт булып калачак.
- ✓ Балалар бүлмәсе – аларның шәхси пространствосы, үз почмагы икәннен онытмагыз. Алар янына, ишек шақып, рәхсәт сорап кына керергә кирәк!
- ✓ Балалар өчен иң зур үрнәк – әти-әни гамәлләре. Пөхтәлекне үзегездән башлагыз!



Уенчыклар почмагы

Монда да категорияләргә бүлеп урнаштыру мөһим. Бөтен уенчыкны зур тартмада жыеп сакларга ярамый. Курчаклар, машиналар, өстәл уеннары, леголарның үз урыны булырга тиеш.

Вак уенчыкларны каптыргычлы пакетларга жыеп куярга мөмкин.

Бүлмәдә бала яратып уйный торган уенчыклар гына калсын. Ватылганнарын ташларга, «кечерәйгәннәрен» бүләк итәргә, артыгын бер-ике айга бала күрми торган урынга алып куярга киңәш итә психологлар.

Уенчыклар бала утырып уйный торган урынга якин булырга тиеш.

Иҗат күргәзмәсе

Әниләрнең еш бирә торган сорауы: балаларның кул эшләрен, рәсемнәрен кайда сакларга?

Бүлмәгә бау сузып, кыстыргычлар ярдәмендә рәсемнәрне шунда элөп чыгарга киңәш итәр идек. Вакыты белән аларны башка рәсемнәр алыштырыр. Нәни куллар иҗат иткән сәнгать әсәрен килгән кунакларга күрсәтү өчен дә жайлы ысул бу.

Вак машиналар, курчаклар, камырдан, балчыктан һәм башка ысул белән ясалган кул эшләре өчен тар киштәләр уңайлы булчак. Бала үсә төшкәч, уенчыклар урынын китаплар, атласлар алыштырыр.

Барлык кул эшләрен дә саклап бетереп булмый, иң кадерлеләрен генә жыеп куегыз да, калганның фотога төшереп, балага сиздерми генә «өйдән чыгарып жибәрегең».



Сырлы котлет белән бәрәңге

Тизлек заманында яшибез. Вакытны бер дә юкка сарыф итәсе килми. Әмма кайчак, аш-су бүлмәсендәге мәшәкәтләргә бирелеп, көннең узганын да сизми калабыз. Бүген сезгә тәкъдим итәргә теләгән ризыгыбыз – вакытның кадерен белүчеләр өчен. Эчлегенә укроп белән сыр салынган котлетларны бәрәңге белән бергә пешерәбез. Аны безгә күпләрнең яраткан җырчысы Илзидә ГОСМАН әзерләп күрсәттә. «Очрашулар, концертлар, гастрольләр... Өйгә вакыт бигрәк аз кала кайвакыт. Әмма гаиләм өчен аш-суны һәрвакыт тәмле итеп әзерләргә тырышам. Сезгә тәкъдим итәсе ризык туклыклы да, җайлы да. Ите дә, гарниры да, яшелчәсе дә үзендә аның!» – ди җырчы-хужабикә.

Кирәк

- 2 баш суган;
- 3–4 бәрәңге;
- 2 помидор;
- 250 г сыр;
- 500 г фарш;
- 1 йомырка
- 1 аш кашыгы каймак;
- 2-3 тырнак сарымсак;
- укроп;
- коры ипи валчыгы (сохари);
- тоз, борыч.

Эш барышы

- Фаршка тоз, борыч, йомырка кушып бутыйбыз.
- Укропны ваклап турыйбыз һәм өстенә сырның бер өлешен угычтан уабыз, ваклап туралган яки сыткычтан чыгарган сарымсак, каймак кушып, кечкенә шарчыклар ясыйбыз.
- Азык-төлек өчен кулланыла торган пленкага аш кашыгын өеп фарш салабыз. Уртада аз гына уем ясап,





сыр шарчыкларын куябыз. Һәм аны фарш белән томалыйбыз.

■ Сырлы эчлек салынган котлетны әйбәтләп сохарида әвәлибез.

■ Майлы табага салып, ике ягын да кыздырып алабыз (5–10 минут).

■ Ул арада суганны ваклап турап, мичкә куясы табаның төбенә жәябез. Аның өстенә түгәрәкләп киселгән бәрәңгене таслап тезәбез.

■ Бәрәңге өстенә башта котлетларны,

аннан түгәрәкләп киселгән помидорларны тезәбез.

■ Тулыр-тулмас бер стакан су салып, савытның өстен фольга белән томалыйбыз. Ярты сәгатькә 200 градуска кадәр кызган мичкә куябыз.

■ Ризыгыбыз пешеп житкәч, өстенән фольганы алып, калган сырны уып сибәбез һәм тагын 4–5 минутка мичкә куеп алабыз.

Тәмле булсын!

«Патшалар салаты»

Кунакларны затлы ризык белән сыйлап сөендерәсе килә. Шундый очрак өчен жырчыбыздан тагын бер күчтәнәч – «Патшалар салаты».

Кирәк

- 200 г тозлы кызыл балык;
- 2 пешкән кишер; • 2 пешкән бәрәңге; • 3 йомырка; • кызыл уылдык (икра); • яшел суган;
- майонез.

Өстәлгә киң фольга жәябез. Өстенә кишер, бәрәңге, йомырканы катлам-катлам итеп уабыз. Араларына аз гына майонез сылап калдырабыз.

Яшелчәләрдән соң өске катламның бер өлешенә озынчалап киселгән кызыл балыкны тезеп чыгабыз, ә икенче ягына мул итеп яшел суган (укроп, петрушка кушсагыз да була) түшибез. Фольга ярдәмендә эзер салатны рулет итеп төрәбез. Өстенә чак кына майонез сылап, уылдык белән бизибез. Эзер салатны суыткычка куеп торабыз. Салат-рулетны кисеп, тәлинкәдә яшел салат яфрагы өстенә куеп табынга чыгарабыз.



Фото: Анна Арахамия



Дөрес тукланырга тырышучылар яшел карабодай турында яхшы белә. Әлеге ярма үзенең файдалы үзлекләре белән кыйммәтле, һәм үз сәламәтлеген кайгыртучылар табынында аны еш күрергә мөмкин. Андагы витаминнар һәм микроэлементлар таркалмый саклана, чөнки, җентекләп кыздырылган гадәти карабодайдан аермалы буларак, яшел сортлысы термаль эшкәртү узмый.

Яшел ярманың гадәти карабодайдан аермасы бармы, аның файдасы нидә һәм аны ничек кулланалар?

Бу хакта безгә дөрес туклану рубрикасының даими авторы Камилә ДИМӨХӘММӨТОВА сөйләр һәм яшел карабодайдан икмәк пешерү серләре белән бүлешер.



Яшел карабодай ипи

Яшел карабодайның файдасы:

- Әлеге ярма яшьлекне һәм сәламәтлекне сакларга ярдәм итүче аминокислоталарга бай.
- Ул – антиоксидантлар чыганагы.
- Яшел карабодай гликемияне көйли, аны кулланганнан соң кандагы шикәр күләме артык зур сикерешләр ясамый. Шушы сыйфаты өчен ул шикәр чире белән авырчыларга һәм гәүдә авырлыгын нормада тотарга теләүчеләргә файдалы.
- Андагы клетчатка һәм ризык җепселләре эчәклекләрнең эшчәнлеген яхшырта.

- Матдәләр алмашын тизләтә. Бу исә, үз чиратында, тизрәк ябыгырга ярдәм итә.
- Бу ярма организмнан төрле агулы матдәләрне чыгара.
- Менә дигән иммуномодулятор, ягъни иммунитетны күтәрүче.
- Ул әле витаминнарга һәм микроэлементларга да бик бай, болар исә тирегә, чәчләргә, тырнакларга яхшы йогынты ясый.
- Иң файдалы юл – яшел карабодайны үрдереп куллану. Ярманы 12 сәгать жылымса суда бүрттереп тә кулланырга була. Яшел карабодайны он итеп тарттырып, аннан төрле ризыклар әзерләргә мөмкин.

Яшел карабодайдан ипи:



Безгә бары яшел карабодай, су, бал, тоз һәм берәз вакыт кына кирәк булачак.

Эш барышы:

- 500 г ярманы әйбәтләп юабыз. Юылган ярма өстенә дүрт бармак киңлегә чыгарлык итеп фильтрланган чиста су салабыз (чишмә суы да мөмкин). Аны шул суда бер тәүлеккә калдырабыз. Суны бик нык «йотса», тагын берәз өстибез, безгә суның күләме тәүлек ахырына бер бармак киңлегеннән артыграк булуы кирәк.
- Тәүлек узганнан соң, суын түкмичә генә, ярманы блендер белән (стационар блендер кулайрак) ваклыйбыз. Шунда ук аш кашыгы ярым тоз һәм 1 чәй кашыгы бал өстибез. Яхшылап туглыйбыз.
- Барлыкка килгән массаны савытка салып, тагын бер тәүлеккә жылы урынга куябыз. Ул күперергә тиеш.
- Ипи пешерә торган форманы майлап (мин сары май кулландым), камырны салабыз һәм бер сәгатькә 190 градуска кадәр жылытылган мичкә куябыз.

Менә шулай санаулы гына ингредиентлар һәм берәз вакыт кулланып, файдалы да, тәмле дә ипи пешереп була. Бу рецепт белән пешерелгән ипине хәтта диета тотучылар да куллана ала.

Якыннарыгызны тәмле ипи пешереп сыйлагыз әле!

Фото: Камилә Димөхәммәтова

Ул – Жир стихиясеннән, шуңа күрә кирәгеннән артык практик һәм жир тормышы белән яши. Максаты – һөнәри яктан үсү, тормышта төплә нигез булдыру. Кәжәмөгез хатын-кызлар һәрвакыт шуңа омтыла һәм моңа ирешү өчен гадәти юллар сайламый. Ул бик уңган, тырыш, һәрвакыт белемен арттырырга тырыша. Тәнкыйтьне авыр кабул итә, әмма колак сала. Тормышта үз көченә ышанып яши.

Кәжәмөгез хатын-кыз сирәк булса да күңел төшенкелегенә бирелеп ала. Мондый чакта чыңга ашмаган хыяллары жанын телгәли, гомернең артык тиз узуына борчыла. Депрессиядән качар өчен аңа күбрәк шат күңелле кешеләр белән аралашырга, буш вақытын актив спортка багышларга кирәк.

Мәхәббәт. Югары мәхәббәт хисләре һәм романтика – бу йолдызлыкта туган хатын-кызларга һич туры килми. Эмоцияләрен, хисләрен уңа-сулга сибеп йөрүчеләрдән түгел ул! Жәваплылык – Кәжәмөгез хатын-кызның иң матур сыйфаты. Партнеры да зур җаваплылык белән сайлый. Әмма яратмаган кешесә белән гаилә кора алмаячак. Ә менә Кәжәмөгез туташлар гашыйк булсалар, бар дөньяларын онытачаклар. Тик ир-атларны назлы сүзләргә күмүен көтмәгез инде! Кучкар, Кәжәмөгез, Кыз, Чаян йолдызлыгында туган ир-атлар алар өчен пар була ала. Күңеленә хуш килгән ир-атны бик җиңел генә үзенә каратып, гаилә бәхетенә төрөнөп яши, диләр аның турында.

Мөнәсәбәтләр. Кәжәмөгез бик рәхәтләнеп киңәшләр бирә, авыр ситуацияләрдән чыгу юлларын күрсәтә. Әмма күңел белән ачылып, эмоцияләр бүлешеп утыруын көтмәгез инде! Көн саен шалтыратып хәл белмәвенә дә үпкәләп йөрмәгез. Аның дуслары күп түгел, әмма дус итеп сайлаганнарына ул гомере бие тугры кала.

Гаилә. Гаиләдә һәркемнең талантлы шәхес булуын тели Кәжәмөгез хуҗабикә. Шуңа күрә телевизор, компьютер каршында бушка вақыт әрәм итәргә юл куймый. Өй чисталыгы, пөхтәлегә белән сокландыра. Кәжәмөгез тыныч кына өйдә утыра торганнардан түгел шул! Алар эш белән мавыгып яшәргә ярата!

Карьера. Максатчан, сабыр һәм тормышчан булганнары өчендер инде, гыйнварда туган хатын-кызларны карьеристкалар дип атыйлар. Эш, карьера хакына бар энергиясен, көчен, сәламәтлеген бирергә әзер Кәжәмөгез. Дөньяга хыял күзлегә аша карамый, чынбарлыкны, финанс якларын уйлап эш итүчән булганга әнә шундый ул.

Акча. Акчаны эшли дә, арттыру җаен да белә бу йолдызлыкта туган ханымнар. Акча алар өчен ул – ирек. Акчаны, әлбәттә, кул көчә белән түгел, башны эшләтеп табалар.

Кучкар. Күп вақытыгыз мөнәсәбәтләрне җайлауга китәр. Эшегездә яңа үрләр яулау мөмкинлегә ачылыр. Сәламәтлегегезне кайгыртыгыз. Күңелегезне ишетеп, эчкә интуициягезгә таянып эш итегез.

Үзгәбозау. Тормыштагы һәр әйберне контрольгә алырга тырышканда, яшәгән көннәрдән тәм табарга вақыт калмый башлый. Шуңа күрә дилбегәнә азрак җибәрсәгез дә була. Бу чорда сездән дәрәс туклану таләп ителә.

Игезәкләр. Нәрсәгә ышанып яшәсәгез – тормышыгызга шул килер. Мөмкин кадәр күбрәк уңай уйлар дулкынында булырга тырышыгыз. Көтелмәгән финанс ярдәмә килер. Дусларыгыз, күршеләрегез белән яхшы мөнәсәбәттә булыгыз.

Кысла. Бар дөньягызны мәхәббәт биләп алыр! Тирә-юньдәгеләр сезнең белән аралашудан рәхәтлек табар. Очрашуларга чакырсалар, берүк каршы килмәгез! Сезнең дә – яңа тормыш этабына күтәрелү вақыты.

Арыслан. Үткәндәге проблемаларның күлгәсә бүгенге көнгә каплап торырга да сәләтле. Үткәннәр белән яшәүдән туктагыз! Көнкүрешегезгә үзгәрешләр, яңа гадәтләр кертегез, китаплар укыгыз. Бәхәсләшмәскә тырышыгыз.

Кыз. Өстәмә керем чыганагы табылыр. Житәкчегез уңышларыгызны күрәп мактар. Витаминнар эчеп, сәламәтлекне ныгытыр вақыт, нерв системасын саклагыз. Ай ахырында икенче сулыш ачылганы сезерсез.

Үлчәү. Үзегезнең никадәр бәхәтле һәм кадерле кеше икәнегезне аңларсыз. Күбрәк рәхмәтле булырга һәм башкаларга карата киң күңеллек күрсәтергә тырышыгыз. Сезнең өчен иҗади чор башлана. Күңелегез кушканча яшәгез.

Чаян. Яңалыкларга каршы килмәгез, ешрак «Әйе!» диегез. Гашыйк булып куюыгыз бар. Юлда йөргәндә йолдызлар сак булырга киңәш итә. Вақытны кирәксез әйберләргә сарыф итмәсәгез, ай ахырында зур уңышка ирешерсез.

Укчы. Дөнья сезгә көтелмәгән яктан ачылыр. Тормышта очраган төрлө билгеләргә игътибар итәргә өйрәнгез әле. Акчагызны саклап тотарга кирәк булачак. Кичләрен үзегезгә ял бирегез.

Кәжәмөгез. Өйдәгеләрнең жылысын тоеп, вақытны рәхәт итеп үткәерсез. Китаплар укыгыз, яраткан фильмнар карагыз, табигатькә чыгыгыз. Максатларыгызны кәгазьгә теркәп барыгыз.

Сукояр. Башкаларны оптимист булуыгыз белән сокландырасыз! Тормыштагы кайбер ситуацияләр сез теләгәнчә бармый икән, борчылмагыз, уңыш сезнең якта. Тиздән бар да җайланачак. Ай ахыры шатлыкларга бай булачак.

Балык. Куйган максатларга ирешү өчен ай дәвамында актив булырга кирәк. Ялгыз Балыклар ир-ат игътибарына күмелер. Гаиләләргә балалары белән ешрак аралашырга кирәк. Эшегез шактый уңышлы барыр. Яңа проектларны чыңга ашырыр вақыт житкән.



«КҮҢЦЕЛЕМНЕ ТЫҢЛАДЫМ...»

Дебет-кредит, маркетинг стратегияләре... Лана өчен болар бар да инде үткән чорда. Эти-әнисе киңәшен ихтирам итеп икътисадчы һөнәренә укыган кыз ахырда барыбер үз жанын тыңлаган... Бишенче буын рәссамнар булган нәселдә нишләп соң әле рәссамлык рухы аны үзенә тартмасын ди?! Шулай итеп, өстәлдә кылкаләмнәр, буяулар пәйда булган, мольбертка зур чиста киндер куелган. Һәм, ниһаять, эти-әнисе дә кызларының күңел халәтен тулысынча аңлаган. Чөнки алар үзләре дә һөнәри рәссамнар: әнисе Татьяна Медвецкая – рәсем укытучысы, озак еллар Әлмәтнең проект-конструкторлык институтында эшләгән, ә әтисе Рафаэль Курамшин утыз елдан артык Әлмәт шәһәрәндә баш рәссам буларак хезмәт куйган.

Лана бүген ире – танылган рәссам Ирик Мусин белән яңа үрләр яулый, күргәзмәләрдә катнаша, Россиядә һәм чит илләрдә узучы төрле пленэрларга юл ала.

Беренче шәхси күргәзмәсен Әлмәт картиналар галереясында ача. «Кечкенә вакытта укытучыбыз безне һәрвакыт шушы галереяга алып килә иде, биредә үз шәхси күргәзмәмне ачармын дигән уй башыма да килмәде... – дип искә ала Лана туган шәһәре белән бәйлә истәлекләрен. – Матур тукумалардан интерьер уенчыклары тегү сәнгәтен дә бик яратам. Әйткәнемчә, гаилә традициябезгә әйләненп кайтып, язмышымны сынлы сәнгать белән бәйләргә булдым. Лекцияләргә йөрдем, шәхси дәресләр алдым, Мәскәүнең «Строганов традицияләре» сәнгать академиясе студенты булдым...»

Лана ижат иткән, бер-берсен һич кенә дә кабатламаучы, бик тә үзенчәлекле куянналар, филләр, песиләр, аюлар кайсы илләрдә генә яшәми икән хәзер! Алар хәтта ерак Япониядә дә бар! Ә бер уенчык төлкене мәшһүр югослав һәм серб кинорежиссеры Эмир Кустурица сатып алган. Ир-атка йомшак уенчык нигә кирәк, дисезме?!


Илһам өчен, әлбәттә! Лананың күңел жылысы салынганга күрә бу сөйкемле уенчыкларның энергиясе коллекционерларны үзенә жәлеп иткәндер дә инде! Рәссам ханым картиналарын да шундый ук халәт аша тудыра.

Аның картиналарындагы һәр композиция тирәнтен уйлап төзелгән: аларда бөртекләп жыелган хис тә, берберсен камил тулыландыручы төс-төсмерләр дә, тамашачы күңеленә житкерергә теләгән уй-фикерләр дә... «Рәссамлыкка озак алынмавым үз-үземә ышаныч житеп бетмәү белән генә бәйлә иде. Югыйсә сынлы сәнгать мәктәбен дә уңышлы тәмамладым... Аннан әнием ягыннан шундый зур, куәтле нәселдән мин – бу да үзенә күрә аерым бер җаваплылык өсти. Медвецкийлар Россиягә XVII гасырда күчкән. Безнең нәсел һәр ел саен үз Халыкара слёт-жыелышын үткәрә. Миндә татарлык та житәрлек. Әбием Шакира – мәдрәсә тәмамлаган мулла кызы. Дини, игелекле, юмарт, тырыш иде, тыйнактыкны иң яхшы сыйфат билгесе дия торган иде. Чигәргә, бәйләргә, тегәргә бик яратам һәм боларның барысы өчен дә дәү әниемә рәхмәтлемен!

Лана Рафаэль кызы пейзажлар, натюрмортлар, жанрлы картиналар да яза. «Рәссам хезмәте ул – үз-үзең бикләненп, көне-төне ижат итү һәм хәтта бәйрәмнәрдән дә баш тарту. Кылкаләм, киндер, буяу... Болар минем өчен бар нәрсәгә караганда да якынрак!» – ди ул.

Лана – бүгенге көндә Painted Equator (Ясалган Экватор) Халыкара арт-проект илчесе, Россия рәссамнарының ижади берлеге һәм Татарстан Рәссамнар берлеге әгъзасы. Ул инде илле гомуми күргәзмәдә катнашып, биш шәхси күргәзмә ачкан. 2020 елда республикада беренче тапкыр Харис Якупов исемендәге премия тапшырылды. Лауреатларның берсе – Лана Мусина-Медвецкая.

Зилә НИГЪМӘТУЛЛИНА.



ЛАНА МУСИНА-МЕДВЕЦКАЯ

2021 – ТУГАН ТЕЛЛӘР ҺӘМ ХАЛЫКЛАР БЕРДӘМЛЕГЕ ЕЛЫ

**Кәтифә (Екатерина)
ГАЙНЕТДИНОВА,**
Piter.tatar порталы һәм
этножурналистларның
«Культура мира»
Бөтенроссия
Конгрессы журналисты,
Санкт-Петербург.



Балачагым, үсмерлек елларым рус милләтеннән булган әниемнең туганнары янында – Көнъяк Уралда узганда, төскыяфәтемдә дә, холкымда да татар халкына хас чалымнар чагылуын ишетеп үстем. Нидән бу? Каян килә? Аңлап бетермәсәм дә, хәтеремә тирән уелып калды ул. Үсә төшкәч, шул сораулар тынгы бирми башлады. Әнә шулай итеп үземә, үземнең эчке дөнъяма, асылыма юл салдым. Татар тормышын, татар телен өйрәнә башладым.

29 яшемдә инде татар гаиләсе дөнъясына ишекләр ачылды: Свердловск өлкәсендәге Уфа Шигере авылына – әти ягыннан туганнарым янына кайткалап килүләр журналист эшчәнлегем белән бергә үрелеп барды. Башта мөселман проектларында катнаштым, аннары – Мәскәү, соңрак Санкт-Петербург татарларының мәдәни тормышы казанында кайный башладым. Вакыйгалар, кешеләр, берлек эшләре мине моңарчы күрелмәгән милли төсмерләр белән баетты. Татар гаиләләре белән бәйләнешне тойган хәлдә, яңа эшләргә илһамланып алындым. Халкымның гыйлемлелеген, зирәк акылын башкаларга да җиткерәсем, аның тарихын өйрәнәп, тамырларыбызга якынаясым килде. Санкт-Петербург һәм Ленинград өлкәсе татарларын берләштерүче Piter.tatar порталы проекты – моның ачык мисалы. Тыгыз аралашу, үзара хезмәттәшлек, дуслык-татулык – болар татар гаиләләре тормышында олы маяк. Тирә-якта турбулентлык күзәтелгән, социаль тормышта ориентирлар югалган бер мәлдә ничек мөһим ул! Минем агачның – милләтемнең тамырлары нык, ул яшәү көче белән сугарылган! Аның шаулап үсәсенә, яңа шытымнар бирәсенә чын күңелдән ышанам мин!



4 612 750 670028